

॥ श्रीः ॥

श्रीमन्नीलकण्ठदीक्षितप्रणीतः

# ॥ नीलकण्ठविजयः ॥

प्रथमाश्वासः ।

वन्दे वाञ्छितलाभाय कर्म किं तन्न कथ्यते ।  
किं दंपतिमिति ब्रूयामुताहो दंपती इति ॥ १ ॥

दृष्ट्वा कौस्तुभमप्सरोगणमपि प्रक्रान्तवादा मिथो  
गीर्वाणाः कति वा न सन्ति भुवने भारा दिवः केवलम् ।  
निष्क्रान्ते गरले द्रुते सुरगणे निश्चेष्टिते विष्टपे  
मा भैष्टेति गिराविरास धुरि यो देवस्तमेव स्तुमः ॥ २ ॥

१. अस्मिन् श्लोके कविनीलकण्ठः खेष्टदेवतामर्धनारीश्वरं स्तौति । वन्द इत्युक्ते कर्माकाङ्क्षापूरकं पदं किम्? तद्वक्तु न शक्यते । दंपतिमित्युक्ते अप- शब्द । दंपती इत्युक्ते व्यक्त्यैक्यव्याघातः ॥

२. एतत्सच्छायं विष्णुपरं पद्यमिदम्—

नकाक्रान्ते करीन्द्रे मुकुलितनयने मूलमूलेऽतिखिन्ने

नाहं नाहं न चाहं न च भवति पुनस्तादृशो मादृशेषु ।

इत्येवं त्यक्तहस्ते सपदि सुरगणे भावशून्ये समस्ते

मूलं यः प्रादुरासीत्स दिशतु भगवान्मङ्गलं संततं न ॥

अथ

लीढालीढपुराणसूक्तिकलावष्टम्भसंभावना-

पर्यस्तश्रुतिसेतुभिः कतिपयैर्नीते कलौ सान्द्रताम् ।

श्रीकण्ठोऽवततार यस्य वपुषा कल्कयात्मनेवाच्युतः

श्रीमानप्पयदीक्षितः स जयति श्रीकण्ठविद्यागुरुः ॥ ३ ॥

यः संरम्भः कृतिविरचने दुष्कवीनामभेद्यो

यच्चैकाग्र्यं तदुचितपदान्वेषणे वित्तवृत्तेः ।

लभ्यं तच्चेदपि कवयतामन्ततस्त्रीण्यहानि

स्यादेवं किं सरसकविताराज्यदुर्भिक्षयोगः ॥ ४ ॥

अथवा किमिति स्मरामि दुष्कवीनधुना ।

सकलभुवनैकमङ्गलशङ्करगुणवर्णनप्रवृत्तेन ।

न स्मरणीयाः कुधियो लोकायतिका इव व्रतस्थेन ॥ ५ ॥

३. श्रुतेरुपबृंहणतयैव पुराणानां प्रामाण्यम् । सत्येवं पुराणानुरोधेन श्रुतीरन्यथा नयन्ति केचित् । तादृशो विमतस्थान्खण्डयितुमप्पयदीक्षितरूपेण धूर्जटिरवनावततार । श्रीकण्ठाचार्यप्रणीतस्य ब्रह्मसूत्रभाष्यस्य शिवार्कमणिदीपिकाख्या अभ्यर्हिता व्याख्या श्रीमदप्पयदीक्षितेन अकारि । तस्य भ्रातृपौत्र एवास्य ग्रन्थस्य कर्ता नीलकण्ठः ॥

४. ग्रन्थकृदयं मधुरानगरीं शासितवतस्तिरुमलनायकाख्यस्य भूपतेरमात्य आसीत् । तेन च तस्य बहुकार्यव्यासङ्गः सुगम एव । तथा च ग्रन्थनिर्माणे तस्यावकाशो मृग्य आसीन्महाकवित्वसंपन्नस्यापि । तथैव सत्कवीनामन्येषामपि । बह्ववकाशवता तु कवित्वं नास्ति । कवयितुं परं ते प्रयस्यन्ति । कुकाव्यानि च कर्णास्तुदानि निर्मिमते । अत एव सत्कविकृतयो विरला जाताः ॥

कति कवयः कति कृतयः

कति लुप्ताः कति चरन्ति कति शिथिलाः ।

तदपि प्रवर्तयति मां

शंकरपारम्यसंकथालोभः ॥ ६ ॥

त्वानामपि दैवतं गुरुमपि प्राचां गुरुणामिह

श्रीमन्तं मदनान्तकं कथमपि स्तोतुं कृतो निश्चयः ।

न त्वां त्वरयामि भारति बलात्कृष्णापि दुष्टे पथि

प्रासेनोपहतापि जातु कुपिता मा स्म प्रसादं त्यजः ॥ ७ ॥

मन्तव्याः कवयः कतीह बहुमन्तव्या रसज्ञाः कती-

त्येतावत्त्वलसः करोमि कवयो हृष्यन्तु रुष्यन्तु वा ।

आवात्स्यायनतन्त्रमाश्रुतिशिरःसिद्धान्तमुच्चावचा

विद्या यत्प्रभवा जयन्ति भुवि तां वन्दे गिरां देवताम् ॥ ८ ॥

चौर्येण प्रणयेन चापहरतः पल्लीषु गव्यान्पि

स्त्यायन्ते चरितानि चेत्कविकुलोद्गीतानि गाथाशतैः ।

त्रैलोक्योद्भूटकालकूटकबलीकारप्रकारं पुनः

स्तोतुं के प्रथमेऽपि नाम कवयो दूरेऽधिकारस्तु नः ॥ ९ ॥

७. हे भारतीति संबोधनम् । प्रासः शब्दालंकारः कुन्तश्च ।  
प्रसादः काव्यगुणविशेषः अक्रोपनत्वं च ॥

८. ग्रन्थारम्भे स्मरणीया यद्यपि बहवः कवयः सहृदयाश्च, तथापि  
सर्वेषां मूलभूताया वाग्देव्या ध्यानेन नद्गतार्थं स्यादिति मत्वा तामेवास्मिन्  
पद्ये नमस्यति । वात्स्यायनतन्त्रं कामशास्त्रम् । श्रुतिशिरांसि उपनिषदः  
तेषां सिद्धान्तः वेदान्तशास्त्रम् ॥

अष्टत्रिंशदुपस्कृतसप्तशताधिकचतुःसहस्रेषु ।

कलिवर्षेषु गतेषु ग्रथितः किल नीलकण्ठविजयोऽयम् ॥ १० ॥

अस्ति किल समस्तसुरासुरस्तोमवन्दितचरणारविन्दस्य भगवतो महेन्द्रस्य स्थानं, आस्थानममृतान्धसां, आयतनमाश्चर्याणां, आकरो रत्नानां, अवधिवैषयिकानन्दस्य, किमपरमगोचरगिराममरावती नाम नगरी । तत्र च निरालम्बे नभसि वर्तमानतया सर्वपथीनद्वारतया च पुनरनपेक्षितमूलशिलानिवेशनायासं, अनाकाङ्क्षितप्रतीहाररचनाप्रयासं, असंपादितशृङ्गसंवाधं, असंभावितपरिखामण्डलं, आचार इति केवलमभिनिर्वर्तितो नवः प्राकारः । प्रासादः पुनरस्ति वैजयन्त इत्यभूमिरारोहणोपयोगविधुरश्च । सर्वतोऽप्रतिहतचाराणां पौराणाममृतास्वादसुहितानामभ्यवहार्येण किं प्रयोजनम् । अपि च पुनरभिलषितमणिकनकभूषणाम्बरसंदायिषु मन्दारादिशाखिषु न किञ्चिदस्ति क्रेतव्यविक्रेतव्यं चेति संज्ञामात्रशरण्याः पण्यवीथिकाः । किञ्च निरन्तरशिवध्याननिर्धूतकल्मषाः, निरतिशयतपोविशेषशोषिताः, वीतरागभयक्रोधमत्सराः, विषयपराङ्मुखाः, भुवि परमर्षय इति प्रथामागताः पण्डिता एव प्रणयिनो वारमृगीदृशाम् । अश्वमेधयाजिन इति, अग्निचित इति, मासोपवासिन इति, मांसबर्जिन इति, राजसूययाजिन इति, रणदुर्मदा इति, अन्नदा वयमभयदा इति शंसद्भिरपदानानि, संपतद्भिरितस्ततोऽप्यज्ञातमुखै-

र्जातुचिदवनिवासिभिर्जनैर्बलादपह्नियमाणेषु विमानेषु, आक्रम्य-  
माणेषु मन्दिरेषु, आकृष्यमाणे च बलादप्सरोगणे, न कश्चिद-  
भिमन्यते ममेदमिति मन्दिराणि विमानानि मणिभूषणानि  
कळत्राणि वा नगरवासी जनः । किचेदमपरमदेवतया न  
सुधाशनाः, अलाभादेव न तृणाशनाः, पवनाशना एव परिशेषा-  
त्कामदुघा गावः, पराक्रमिणो मतङ्गजाः, वातरंहसश्च वाजिन  
इति सकलपुरविलक्षणं लक्षणम् । अपि च --

मूल्यं तत्किल वेश्मनां द्विजमुखे भक्त्यात्र यदीयते  
वेश्यानां च पणः स एव सवने या दक्षिणा ऋत्विजाम् ।  
पद्या सैव विशङ्कटा भवति या पद्यात्र तीर्थांभसां  
द्वारं तत्र च तद्यदत्र करणद्वारं पिधेयं नृणाम् ॥ ११ ॥

अस्ति स्वादयितुं सुधास्ति वसितुं वासो नभश्चारिणां  
धर्तुं सन्ति च भूषणानि शतशो न त्वास्ति धीर्जीवितुम् ।  
येनान्यानुपजीव्यसर्वविभवे कर्मैकलभ्ये पदेऽ-

प्यायस्यन्ति वृथैव सेवक इति स्वामीति दुर्मेघसः ॥ १२ ॥

इदं च परमाद्भुतमुत्प्रेक्षितं तस्यां, यत्किल विविधतपः-  
प्रबन्धनिस्तन्द्रतया विस्मृतलोकतन्त्रेषु, चिरविधृतब्रह्मचर्यजीर्ण-  
तया कालमृत्युषु कन्दर्पस्य ब्रह्मर्षिहतकेषु भूतलादागत्य प्रसक्तेषु  
क्रीडितुमप्सरोगिभिः, पर्णशालां प्रविशाम इति प्रविशत्सु केळी-  
गृहं, विस्त्रंसय जटामिति वेणीमालम्बमानेषु, अपनय बल्कल-  
मित्यपनेतुकामेषु कुचदुकूलानि, न लोहितं कुर्यादिति निषेधत्सु

नखक्षतानि, आः कष्टमसंमतोऽयं पन्थाः शिष्टानामिति पिहित-  
 कर्णेषु चुम्बनभेदप्रस्तावनायां, निवीतधारणव्यग्रेषु नीवीमोच-  
 नावसरे, मन्त्रजपमुखरेषु मणितावसरे. आः स्मृतमद्य व्यती-  
 पात इत्यन्तरा गन्तुकामेषु, अनुयुञ्जानेषु पुनः पुनरार्तवदिनानि  
 शपथपूर्वकं, अतिक्रामति निषेकलग्नमित्यसहमानेषु बाह्यसुरतव्या-  
 पारविलम्बं, अवधीरयत्सु पुरुषायितं, असंमन्यमानेषु बन्धभे-  
 दान्, विगायत्सु वीटिकेपमेवनमप्यनुचितोऽयं काल इति, आ-  
 नन्दमूर्च्छावसर एव निभृतमनुसंधानेषु मन्त्रलिङ्गानि. पञ्चश-  
 रतान्तनिद्रावसर एव यावत्संनिपातं च सहशय्येति परिहरत्सु  
 पर्यङ्कशायिकां, द्वितीयसुरतारम्भ एव देहि मे कमण्डलुमिति  
 त्वरमाणेषु मन्दाकिनीगमनाय, विहसन्ति विपीदन्ति विलज्जन्ते  
 विस्मयन्ते च रम्भादिमेनकान्ता देववारकान्ताः ॥

प्रसजति महोत्सवे वा प्रचलति रथ्यासु तत्र शक्रे वा ।  
 निम्नानि पूरयन्ते पवनमये ताळवृन्तपवनेन ॥ १३ ॥

किं बहुना —

दुःखानां क्षतिरित्यबोधहतिरित्यानन्दविष्फूर्तिरि-  
 त्यन्तर्वाणिविकल्पजालजटिलान्मोक्षादपि ज्यायमी ।  
 यैषाऽविप्रतिपन्नसौरुख्यलहरीसंपातसंपादिनी  
 तत्सौन्दर्यविवेचने क्वयतां मौनं क्षमं हीमताम् ॥ १४ ॥

१४. मोक्षविषये बहुधा विप्रतिपत्तिः शास्त्रेषु प्रथिता । स्वर्ग तु 'यज्ञ  
 दुःखेन संभिन्नं न च प्रस्तमनन्तरम् । अभिलाषोपनीतं च तत्सुखं स्व पदास्प-  
 दम् ॥' इति सर्वेऽपि तन्त्रकारा ऐककण्ठ्येन प्रब्रुवन्ति । अन्तर्वाणिः शास्त्रवित् ॥

आनीता वसुधातलात्सुकृतिनस्तस्यां हरेः शासना-  
दुन्मीलन्मणिकिङ्किणीकलकलस्वाने विमाने स्थिताः ।  
दृष्ट्वा व्योम निरास्पदं सचकितव्याघूर्णमानेक्षणा  
न स्थातुं नच वा ततोऽवतरितुं प्रागल्भ्यमाबिभ्रते ॥ १५ ॥

मन्दानिलव्यतिकरच्युतपल्लवेषु  
मन्दारमूललवलीगृहमण्डपेषु ।  
पुष्पाणि वेणिवलयेषु गलन्ति तस्यां  
साह्यं वहन्ति सुरवामकसज्जिकानाम् ॥ १६ ॥

गायन्ति चाटु कथयन्ति पदा स्पृशन्ति  
पश्यन्ति गाढमपि तत्र परिष्वजन्ते ।  
कल्पद्रुमानपि समेत्य सुपर्वकान्ता  
मुग्धा द्रुमैस्तदितरैश्चिरविप्रलब्धाः ॥ १७ ॥

अस्ति च तामधिवसनं , वसन्त इव ऋतूनां, वासुकिरिव  
फणाभृतां, चन्दन इव वृक्षाणां, चन्द्रमा इव ऋक्षाणां, राजा  
सुपर्वणां, राजा त्रिविष्टपस्य, राजा त्रयाणां जगतां, राजा विध्यण्ड-  
मण्डलस्य, कर्ता शताश्रमेधानां, संहर्ता वृत्रासुरस्य, रम्भादि-  
विविधरम्भोरुसंमदहंप्रथमिकासंभुज्यमाननवयौवनश्रीः, अपर्यु-  
षितयौवनोन्मेषसंभावनीयमदनमदारम्भसीमायाः कौमारहरः  
सदा शचीदेव्याः, काव्यागमभरतगान्धर्वरहस्यसर्वकषमनीषावि-

१५ हरेः इन्द्रभ्य शामनात् ॥ १६ प्रियागमनवेलाया मण्डयन्ती  
मुहुर्मुहुः । केळीगृहं तथान्मानं सा स्याद्द्वामकसज्जिका ॥

शेषनिरवद्यविद्याधरीलोकनखमुखमुखरितविपश्चिकानिनादप्रपश्चि-  
तोदारनिजभुजापदानसमाकर्णनसमुद्गीर्णपुलकनिर्वर्णनजनितामर्ष-  
जल्पाकनिखिलदिक्पालवदनावलोकनसफलीकृतसहस्रलोचनः, च-  
तुर्मुखमुखवलयविहारिभारतीपरिगृहीतचेताळिकाधिकारः, पक्ष-  
पातासहिष्णुतयेव परिहृतशैलेन्द्रपक्षमण्डलः, चन्द्रचूडचरणार-  
विन्दपरिचरणानन्दसाम्राज्यधुरंधरः पुरन्दरो नाम ॥

श्लथे नीवीबन्धे सति रहसि यत्पाणिवलना-  
न्नवोढाः पाणिभ्यामपि पिहितसप्ताष्टनयनाः ।

सहस्रस्याप्यक्षणां युगपदपिधानाक्षमतया

पुनस्ताभ्यामेव स्वमपिदधते लोचनयुगम् ॥ १८ ॥

अपि च—

लभ्यन्ते श्रुतिपाठशुष्कवदना विप्राः पदे वेधसो

वैकुण्ठे तुलसीवनानि सुलभान्यार्द्राणि शुष्काणि च ।

प्रेता भूतगणाश्च सन्ति शतशः स्थाने भवानीपतेः

रत्नान्यप्सरसः सुधेति तु पदे यस्यैव लब्धुं क्षमम् ॥१९॥

विधातुं कर्माणि व्यवसितवती यत्पदफला-

न्यसूयान्धा मध्ये श्रुतिरपि किमासीद्भगवती ।

अनुष्ठेयं कर्म स्वयमनभिसंधाय फलमि-

त्ययं वन्ध्यः पन्था यदनुपदमेव प्रकटितः ॥ २० ॥

पक्षपात एकस्मिन्नधिके प्रीतिरन्यस्मिन्नन्यूनं च । राज्ञा हि निष्पक्षपातेन  
भवितव्यमिति धर्मः । अत एवेन्द्रः पुरा शैलेन्द्राणां पक्षं चिच्छेद । उन्मन्न-  
पक्षत्वे च पुनः पक्षान्न ते पातयिष्यन्ति । एव पक्षपातासहनमाविष्कृतमिन्द्रेण ॥



किं बहुना—

लब्धुं तत्पदमूर्जितं शतमखी तस्यैव नालं भवे-

दूष्टुं तद्दयिताजनं दशशती तस्यैव नालं दशाम् ।

वक्तुं तत्पुरभोगभाग्यमखिलं तस्यैव नालं गुरु-

र्मञ्चेतोगतमद्भुतं कथयितुं नालं ममैवोक्तयः ॥ २१ ॥

स कदाचिदम्बप्रोऽप्याचार इति बोधितः प्रातरमरवैताळिकैः,  
आलोक्य निर्मलं पौलोभीकपोलदर्पणं, अभ्यर्च्य कामधेनुं,  
आसाद्य विविधविद्याधरीविलासपिशुनकुसुमशयनीयलोभनीय-  
लतामन्दिरनिरन्तरोपान्तभुवं अधःपरिवर्तमानविकर्तनबिम्ब-  
निरगळनिर्गळदूर्ध्वमुखमयूखलं सर्गादुष्णीकृतामन्तरन्तः उपर्युपरि  
शीतलां भूतलामंस्पर्शेऽपि पुराणपुस्तपचरणारविन्दसंबन्धादेव  
भुवनपावनीममरधुनीं, निर्वर्तितनियमाभिषेचनः सिद्धचारण-  
गन्धर्वसेविते सैकते तस्याः दहराकाशपरिपूजितदिव्यलिङ्गाकृति  
प्रतिष्ठाप्य चिन्तामणिमयं किमपि पारमेश्वरं लिङ्गं, अनुसंधाय  
तत्र नखलिखितशरच्चन्द्रचन्द्रिकासारसुन्दरं भगवन्तं मदनान्तकं,  
अभिषिच्य दिव्यापगासलिलैः, अनुलिप्य रोहिणीरमणहरिणमद-  
पङ्कानुषङ्गिणा हरिचन्दनेन, समभ्यर्च्य गाङ्गेयत्रिकचगाङ्गेयपङ्कजैः,  
आराध्य सुरभिघृतधारानुबन्धिना दिव्यधूपेन निसर्गचलितरश्मि-

२१. तस्यैव इन्द्रभ्यैव गुरुः बृहस्पति ।

प्रतिष्ठाप्येति ॥ अत्र परमेश्वरस्य आवाहनं ध्यान-अभिषेक-गन्ध-अर्चन-  
वृष-वीप-नैवेद्य-प्रदक्षिणनमस्कार-पुष्पाञ्जलि-स्तोत्ररूप उपचाराः कण्ठन उक्ताः ।  
अथ उद्घान्न, हृदय नानस्य नम्य पुनर्भ्यानं च समनन्तरं प्रतिपादिते ॥

मालाकलापेन रत्नदीपेन च. साङ्गाय सायुधाय सावरणाय  
 साभरणाय च निवेद्य सद्यःसमाहृतनिष्पीडितेन्दुमण्डलनिष्यन्द-  
 मानापर्युषितान्यमृतानि, प्रदक्षिणीकृत्य प्रणिपत्य प्रसाद्य पञ्चभिः  
 प्रसूनाञ्जलिभिः, स्तुत्वा श्रुतिशिरोभिः, कृत्वा विमर्जन, अथ  
 स्मृत्वा चिरन्तनमात्मनि, विलासवीथीविहारकौतूहलेन निर्गत्य  
 बहिः, इतस्ततो निरन्तरालमिलदाशीर्वचोमुग्धरगीवार्णमुनिसंघ-  
 संकुलं, अतिकोमलाङ्गुलिदलाघातशोधितमृदङ्गनादभङ्गिभिः अधर-  
 निवेशितापनीतवेणुभिः असकृदास्फालिताकृष्टवीणागुणाभिः आ-  
 कुञ्चितऋजूकृतभ्रूलतमाविष्कृतलुप्तसिराबन्धकन्धरमन्तरेव कल-  
 मधुरमारब्धगीतिभिः द्विस्त्रिरास्फालितमव्यचरणमृदुगणितमञ्जीर-  
 मञ्जुलाभिरप्सरोभिरारप्स्यमानतौर्यत्रिकं, अत्युद्भटवेत्रिवेत्रलता-  
 घातविद्रावितवीथीभवदमरमण्डलं. आभतोऽपि दृष्टिगोचरसं-  
 निधापितकरितुरगपर्यङ्किकादिनानाविधवाहनग्राममालोक्य मेना-  
 मुखं, आलोकमात्रविदितेङ्गितैराधोरणैरुपस्थापितसर्णवनिमग्नमे-  
 नाकपक्षरक्षणाभ्यर्थनायागतं हिमवन्तमिवोन्नतमवदातं च कंचि-  
 दारुह्य मतङ्गजं, अङ्गजराज्यसौभाग्यदेवतयेव शरीरिण्या ताम्बूल-  
 करण्डधारिण्या मेनकया, मदनमदकदुष्णमौवर्गकामिनीकटाक्ष-  
 संसर्गनिवारणायैव मणिचामरोपवीजनकुशलारम्भया रम्भया च  
 सविलासमध्यासितचरमभागः, पुरोभागचलदलघुजङ्घालकरितुरग-  
 संघजङ्घाजवद्रवदमरभटकोटिसमर्दशिथिलहारमर्दनजनितमुक्ता -  
 परागसंबन्धादिव धवलीकृतेन ससंभ्रमवलदम्बरचरनितम्बिनी-  
 स्वर्गे भवानां सौवर्गीणा कामिनीना कटाक्षममर्गः सौवर्गकामिनीकटाक्षममर्गः ।

श्लोकविकीर्यमाणमन्दारकुसुमवृन्दनिःसरन्मकरन्दधारानिरासायेव  
 कुटमुपर्युपरि धार्यमाणेन सर्वतः प्रालम्बमुक्तासरकदम्बशालितया  
 मन्ततो निहितकुपितविधुन्तुदविकटदन्तक्षतविवरक्षरदमृतधारा-  
 महस्रमण्डितेन मण्डलेनेव शशाङ्कस्य महतातपत्रेण सफलयन्ननि-  
 मेषदृष्टिस्तृष्टिमम्भोजसंभवस्य, गन्धर्वकुलवाद्यमानबहुविधातोद्य-  
 नेनादकबलीकृताशावकाशतयेव संकुलचलितमेनासंघमंकटोन्मुक्त-  
 सेंहनादधारापथे निर्जगाम तारापथे ॥

मञ्जीरैर्नटनाभटीमुखरितैः स्वर्वारवामभ्रुवां

मन्दस्निग्धरवैश्च किन्नरकरव्यापारितैर्मर्दलैः ।

श्लाघाश्लोकशतैश्च चारणगणप्रोद्गीयमानैस्तदा

नादब्रह्ममयीव तत्र रुरुचे नासीरसीमा हरेः ॥ २२ ॥

अपि च—

अग्रे पश्चादुभयत इति त्यक्तलोकव्यवस्थे

दिष्ट्या तस्मिन्नपि परिणते सर्वतः संमुखीने ।

सम्भ्रूभङ्गं नयनवलनं सस्मितं द्रष्टुकामा

भूयोऽप्यग्रे सुरपरिवृढास्तस्य पुञ्जीबभूवुः ॥ २३ ॥

गच्छन्नेव स नभसि, भसितावकुण्ठितसर्वाङ्गसङ्गलब्धपर-  
 भागभासुराभिरभिव्याप्य हृदयमधिकतया बहिर्निर्गमिष्यतः  
 कोपानलस्य ज्वालाभिरिव पाटलाभिर्जटाभिरभिभवन्तमिव

मुकुटमुपर्युपरि । उभसर्वतसोः कार्या धिगुपर्यादिषु त्रिषु । द्वितीयाप्रेडि-  
 तान्तेषु ततोऽन्यत्रापि दृश्यते ॥ इति द्वितीया ॥

२२. रुरुचे रुरी दीप्ताविति धातुः । चकाश इत्यर्थ ॥

तटित्वन्तमभिनवं शारदाम्भोदं, अपि च त्रिभुवनमुनिलोकवै  
 लक्षण्यबोधिन्या शापमूलतपोलाभसंभवया कीर्त्येव त्रिपुण्ड्ररेख्य  
 परिकर्मितललाटमण्डलं, अतिप्रचण्डनिजतपोऽनलज्वालाकलाप-  
 परिप्लोषमलिनितैः प्रतिशापाक्षरैरिव पारिकाङ्क्षिणां रुद्राक्षमणिभि  
 रभिवेष्टितं, सोदरशशाङ्कसंदेशहारिकाभिस्तारकाभिरिव कर्णपुटा  
 भ्यर्णलग्राभिः स्फटिकाक्षगुळिकाभिरभिगोभितं, अगृहीतोत्तरासङ्गं  
 अङ्गोक्तकौपीनमात्रपरिधानं, आस्फोटयन्तमनुपदं, अवरुन्धन्त  
 मध्वनि मिलन्ति सिद्धबधूकुलानि, त्रामयन्तमिव कातरान्  
 तर्जयन्तमिव शुनाभीरभटानपि, गर्जन्तमिव, गायन्तमिव, नृत्य  
 न्तमिव, स्खलन्तमिव, हसन्तमिव, हृदयारविन्दकुहरविहरदुन्मत्त  
 शेखरभावनानैरन्तर्यादुन्मत्तमिव, स्वयमप्यवाप्रसमस्तकामतय  
 किञ्चिदप्यनादृतलोकतन्त्रानुविधानं, त्रिलोचनावतारमप्यत्रिलो  
 चनावतारसोदरं, अनसूयागर्भसंभवमप्यत्यन्तकोपनं, अतिकठि  
 नतपांविशेषरितोषितगौरीप्रसादसमासादितामपि कयापि विद्या  
 धरकन्यया प्रार्थनामात्रादेव शापभीतया प्रणिपत्य समर्पितां कार्मा  
 कनकारविन्दमयीमम्लानमालिकामानयन्तं, आपतन्तमप्रत ए-  
 निरर्गळमभिमन्त्र्य मुक्तमिव पाशुपतं शरमनतिलङ्घनीयतेजर  
 दुर्वाससं नाम तापसमद्राक्षीत् । जानन्नपि तमनतिक्रमणीयतेजर

त्रिभुवनेति ॥ इतरेषा मुनीनां कोपेन तपःक्षयः, दुर्वाससस्तु कोपे  
 तपोव्रद्धिरिति प्रसिद्धिः । पारिकाङ्क्षी वाचयमो मुनिरित्यमरः । उत्तरामङ्ग  
 परिधानम् । उन्मत्तपुष्प शेखरे यस्य उन्मत्तशेखरः शिवः । त्रिलोचनाव  
 तारमपि परमशिवस्यावतारभूतमपि । अत्रेः लोचनात् अवतारो यस्य चन्द्र  
 तस्य सोदरम् । अनसूया अत्रिपत्नी दुर्वाससो माता ॥

दुर्वाससं, जानन्नपि जगदेव निखिलमपलपितुमन्यथयितुं च नैपुण्यं  
ब्राह्मणस्य, जानन्नपि मुनिकुलन्यक्कारपरिणतां गतिं नहुषस्य,  
शिष्योऽपि बृहस्पतेः, शीलितमर्मापि धर्मशास्त्रेषु, परिचर्यारतोऽपि  
निसर्गत एव ब्राह्मणानां, आ चतुराननादा च कीटपतङ्गेभ्यस्तुल्य-  
वदेव प्रभवन्त्या भगवत्या भवितव्यताया विलासेन त्रिभुवनाधि-  
पत्यमदान्धीकृतलोचनो धीमानपि सहस्रलोचनो न तं प्रत्यवरु-  
रोह, न तरामुपचचार गिरा, न तमां च प्रणनाम । अपि च न  
केवलं तमवज्ज्ञे, अपि तु पुनरसंभावितेनापि तेन वितीर्यमाणा-  
मादाय सावज्ञमेकेन पाणिना मालिकां, पश्यत एव महर्षेः, अनु-  
पनीय मकुटतटीमनाघ्राय चान्ततः स्कन्ध एव सिन्धुरस्य निवे-  
शयामास । निवेशितमात्रा च सा निसर्गनिरवग्रहेण वेतण्डेन  
शुण्डयाकृष्य निष्पिपिषे ॥

पश्यन् पदाग्रमृदितां महता गजेन

मालां प्रसादपरिपाकमयीं मृडान्याः ।

हस्तेन हस्तमभिहत्य स नित्यकोपः

कोपारुणं मुनिरधारयदक्षिकोणम् ॥ २४ ॥

वीरभद्र इव क्रुद्धे वीरमाहेश्वरे मुनौ ।

इतिकर्तव्यतामूढमिन्द्रमैक्षन्त देवताः ॥ २५ ॥

तदनु च —

यावत्सान्त्वयितुं तदन्तिकभ्रुवं धावन्ति मन्दीभव-

त्काकुव्याकुलगद्गदस्तुतिवचोगुम्फा निलिम्पाः स्वयम् ।

तावद्देवपतिं शशाप कुटिलकूरभ्रमत्तारक-

भ्रमङ्गव्यतिषङ्गदत्तभुवनातङ्को मुनिः शाङ्करः ॥ २६ ॥

येयं त्रैलोक्यराज्यश्रीस्त्वदालम्बेन चेष्टते ।

मैवाद्य त्वदमित्राणां वशमापद्यतामिति ॥ २७ ॥

आलम्ब्य दैन्यमसकृत्पदयोर्निपत्य

संप्रार्थितां मघवता स्तुवता ततोऽयम् ।

शापान्तमाह कथयन्निव लोकरीत्या

गाविन्द एव कुशलानि करिष्यतीति ॥ २८ ॥

तदनु यथागतं गते दुर्वाससि, तावता वैभवेन विनिर्गतोऽप्यतर्कितोपनततदीयशापसमुत्सारितोत्साहः, समप्रेण मण्डलेन निर्जिहानो राकाशशाङ्क इव राहुमुखे पतितः, सुरपतिः अभितःप्रमार्चमाणरोषविपादमन्दाक्षशबळकटाक्षसहस्रनियमितव्यापारममुखरमुरजमनाहतपटह अकणितवीणादिवादित्रं अवसन्नकिन्नरीगानमप्रवृत्तरम्भादिनृत्तसंरम्भं अवसितवैतालिकलोककोलाहलं अप्रसक्तवेत्रिहाहारवं अनाशङ्कितभटसिंहनादं अस्तंगतान्योन्यमंकथं असंभावितपीठमर्दकविदूषकालापं, अश्वहेषितेऽपि सातङ्कसादिकुल, अङ्घ्रिविन्यासशब्देऽपि सापराधसौविदलजनं, अपनीतमातङ्गघण्टावलयं, आबद्धमिव मूकमिव बधिरमिव मुग्धमिव प्रसुप्तमिव विकलमिव शून्यमिव. विन्यस्तमिव

किञ्चिदून पीठमर्दो हास्यप्रायो विदूषकः । इति प्रतापरुद्रीये ॥

सौविदल्लाः कञ्चुकिन. इत्यमर ॥

चित्रफलके, निखिलमपि विबुधबलमाकर्षेत्रेव केवलं, आगत्य पुनर्नगरं, आवेद्य वृत्तमिसं गुरवे वृत्तान्तं, अन्तःपुरं प्रविश्य, दुरन्तचिन्तानुबन्धनियन्त्रितः शयनागार एव जजागार तां रजनीम् । अथ तदानीमेव गूढनिहितचारनिवेदिततापसशापवृत्तान्तसमाकर्णनलब्धान्तरेण मन्त्रिणा भार्गवेण समादिष्टाः, हृष्टाश्च चिरनिरीक्षितरन्ध्रलाभेन, दर्शयिष्यन्तो दृढपरिचितानि समरकौशलानि, सफल्यिष्यन्तः साधितानि महास्त्राणि, समुल्लिखन्तो वैरनिर्यातनप्रकारान्, अपनेष्यन्तश्चिरनिरूढमपयशोमालिन्यं. अभिनन्दन्तो दुर्वाससं, आवेदयन्तः परस्परमभ्यग्रहृष्टानि शुभनिमित्तानि, विवृण्वन्तो वीरवादान्. विभजन्तः प्रतिसैन्यानि सैनिकानां, अवरुन्धन्तश्चारजनसंचारं, आसूचयन्तो गन्तव्यपदमाप्तवर्गेषु केवलं, आदिशन्तश्च घण्टापनयनमनेकपानां, अङ्गदासंघट्टनमश्वोरसानां, अनुच्छूयणं ध्वजानां, अवादनं वादित्राणां, अक्ष्वेळनं च योधानां, अभिवन्द्य पुरोधसं, अनुमान्य योधमुख्यान्, आमन्त्र्य गुरुजनं, अनुज्ञाप्य मौहूर्तिकान्, भावयन्तः प्राचीनान् महासुरान्, पठन्तश्च तेषामेव वेदापहरणवसुधानिमज्जनादीनि प्रचण्डानि चरितमङ्गलानि, प्रस्थाय दानवाः कतिचिदतिचिरोपरुद्धकण्डूलदोर्मण्डलतया कालविपाकपचेलिमया शक्तिमत्तया च, पर्यवसाययितुमिव भूधरानङ्गुलिस्फोटेन,

तां रजनीं जजागार । 'कालाच्चनोरत्यन्तसंयोगे' इति द्वितीया ॥

अश्वानामुर इव अश्वोरसम् । अप्राख्यायामुरस इति टच् । उरःशब्दे मुख्यवाची ॥

परिक्षेप्तुमिव मुखमारुतेन सप्र सागरान् . उन्मूलयितुमिव  
समूलभेव पातालं, उत्क्षेप्तुमिव दूरमन्तरिक्षं, व्यत्यासयितुमिव  
विध्यण्डमण्डलं. निर्वापयितुमिव चन्द्रार्कदीपिकां, दग्धुमिव  
दहनमपि. भङ्क्तुमिव प्रभञ्जनमपि, बन्दुमिव पाशिनमपि,  
हन्तुमिव दुर्दान्तमन्तकमपि, संनह्यन्त्या किञ्चिदप्यज्ञातकार्यवि-  
शेषतया महामात्रकरचलनमात्रपरिज्ञातगन्तव्यदिशा, गगन एव  
नित्यनिवासेन कदाप्यनागतां मन्दाकिनीं संभावयितुमापतता  
पत्येव वाहिनीनां, महत्या सेनया साकमागत्य शाखानगरम-  
मरावत्याः युगपदाहन्यमानपटहादिबहुविधवाद्यनिर्घोषपोषित-  
करिलोकबृंहितोपबृंहितभटकोटिसिंहनादकोलाहलेन बोधयामासु-  
रनाशङ्कितपरिभवात्कसुखशयितानमृताशनान् ।।

ऋध्यद्दानवयोधनिर्दयकरव्यामर्दभीमध्वन-

न्नानातोर्घनिनादकातरपरिक्रन्दद्दिगन्तद्विषम् ।

जातं प्रातरतर्कितागतमहातङ्कप्रमङ्गक्षण-

प्रक्षुभ्यत्पुनरुद्धटामरचमूनीरन्ध्रमैन्द्रं पुरम् ॥ २९ ।

अपि च—

संरुन्धन्ति द्विषन्तो नगरमिति समायान्ति रुष्टाः पथीति

प्राकारान्तः प्रविष्टा इति चलति रणो दारुणः संप्रतीति ।

जीवग्राहं गृहीतः सुरपतिरिति च स्वैरमज्ञातमूलाः

सङ्घे सङ्घे प्रजानां नवनवमभवन् भिन्नभिन्नाः प्रवादाः ॥३०॥



तत्क्षणं च युगविगमसमयसंभिद्यमानसप्तार्णवीनिनादशङ्का-  
वहेन कोलाहलेन नागराणामवबुध्य विद्विषामभिषेणनं, अनुलङ्घ-  
नीयतापसशापानुसंधानकुण्ठीकृतोद्यमोऽपि कण्ठीरव इव करि-  
लोकबृंहितेन परिज्वलितमन्युः, शतमन्युः उत्थाय शयनीयात्,  
उत्प्रेक्षितसमरसंरम्भया शचीदेव्या ससंभ्रमस्नेहसाध्वसोद्वेगमुप-  
सृत्य स्त्रीस्वभावसुलभेन कातर्येण 'मानद, मा कुरु साहसमे-  
वंविधं, प्रेष्यन्तां प्रेषणीयाः' इत्यभ्यर्ध्यमानोऽपि तामवधूय,  
परिजनवधूकरोदस्तविसंसमानसंव्यानपल्लवः, संरम्भशिथिलपद-  
क्रमः समागम्य चकितसमुद्बुद्धदौवारिकजनोद्धाट्यमानकवाटिका-  
मूलपुञ्जीभवदनुक्षणायातचारवृत्तान्तसमावेदनसंनह्यत्कुब्जवामन-  
जननिरन्तरालिन्दमन्तःपुरद्वारं, अनादृत्य किङ्करकरावल्म्बनं,  
अनालोक्य निहितामप्यग्रतो मणिपादुकां, अनादिश्य सैनिका-  
गमनं, अनाकाङ्क्ष्य वैनीतकानयनं, अङ्घ्रिभ्यामेव परिक्रामन्,  
अनाकर्णयन्निवृत्तिविज्ञापनान्यध्वनि भिळतां सैनिकानां, आकु-  
ञ्चिताभ्यां भ्रूलताभ्यामाकम्पितेन च मुखेन केवलमाकर्णयन्वच-  
नानि चाराणां, अतिसंभ्रमोपसृत्वरमनिवर्त्यसमरसंरम्भमग्रत  
एव चलन्तमात्मजं जयन्तमवरुध्य शपथशतैरन्तःपुररक्षणाय  
निवेशयन्नालयद्वारि, निःसरन्नपि बहिस्ततोऽप्यतित्वरितमालय-  
बाह्यकक्ष्यासमानीतामावध्य कक्ष्यां, आद्यवीथीमुखोपनीतामादाय

'यत्मेनयाभिगमनमरौ तदभिषेणनम्' इत्यमरः ।

'परम्परावाहनं यत्तद्वैनीतकमस्त्रियाम्' इत्यमरः ।

कक्ष्या कच्छपुटापरपर्याया काञ्ची ।

दम्भोळिं, अर्धपथोपनीतमवमुच्य वारवाणं, अधिगोपुरसदेशमा  
नीयमानमारुह्य मातलिसनाथं रथं, अतिलङ्घ्य संकुलचलदमर  
भटसंघंसंकटं दुर्गमं गोपुरद्वारं, अतिक्रम्य निजमपि नासीरं  
अवगाहमानो दानवचमूं, अलङ्घनीयवचनैरहंप्रथामिकाप्रतिज्ञात  
विजयैर्दिकपतिभिर्निरुध्यमानः, चन्द्रोदयारम्भसमुज्ज्वम्भितसागर  
इव वेलानियन्त्रितः, क्षणादुद्धीविकाभिलक्ष्यमाणदुर्निग्रहसमराग्रहः  
शरीरेण केवलमवातिष्ठत सेनामुखे ॥

भीमं भीमेन तस्याथ सैन्यं सैन्येन विद्विषाम् ।

समगच्छत कल्पान्ते सागरेणेव सागरः ॥ ३१ ॥

किञ्च—

यावज्ज्यावलावलीढशिखरक्रूरप्रकारध्वन-

च्चापव्यापृतपाणिभिः स्थपुटितं नासीरमासीद्भटैः ।

तावद्देवपतिः क्व दानवपतिः क्वेति प्रवृत्तैः क्रुधा

सेनारक्षिभिरेव तत्र महते युद्धाय बद्धा मतिः ॥ ३२ ॥

तदनु शुनासीर एव स्वनासीरमुपेयुषि, चिरभुक्तभर्तृ-  
पिण्डानृण्यसंपादनावसरलाभसंभावितोत्साहतया तृणीकृत्य जी-  
वितानि विमतबलानीव, विधूय समरभयं विकोशानीव शम्बास्त्र-  
मण्डलानि, विस्मृत्य भर्तृविमाननाः कादाचित्कीः पुत्रदारपरि-  
भवानिव, मनागप्यनपेक्ष्य जयश्रियमनुपतन्तीमिव मित्रवरूथिनीं,

वेला समुद्रतीर कालश्च ।

अवातिष्ठत 'समवप्रविभ्यः स्थ' इत्यात्मनेपदम् ।

समगच्छत 'समो गम्यृच्छिभ्याम्' इत्यात्मनेपदम् ।

होष्यन्तः शरानलार्चिषि शरीराणि, चेष्ट्यन्तः शरदिन्दुसुन्द-  
 राणि यशःकन्दळानि, महिषानिव मतङ्गजान्, सारमेयानिव  
 सैन्धवान्, पांसुकणानिव पदातिगणान्, मशकानिव महारथि-  
 कान्, कुसुमविहारानिव कुन्ततोमरमुद्गरप्रहारान्, पटवासवृष्टि-  
 मिव बाणवृष्टिसपि मन्यमानाः, हन्यमाना अपि हर्षादृहास-  
 मुखराः, नखरायुधा इव हरिणार्भकेषु, नागान्तका इव  
 राजिलेषु, दन्तावळा इव कदलीवनेषु, दावानला इव जीर्ण-  
 शल्मलीगुल्मेषु, निःशङ्कमवगाहमाना दानवेषु, प्रहरन्तः परश्वधैः,  
 कृन्तन्तः कुन्तैः, निपातयन्तः कृपाणिकाभिः, अभिघ्नन्तः  
 शतघ्नीभिः, खण्डयन्तो भिण्डपालैः, अवकिरन्तः शरजालैः,  
 अपविध्यन्तः शक्तिशूलैः, क्षिपन्तः क्षेपणिकाभिः, अवबध्नन्तः  
 पाशैः, अभिमृद्दन्तः परिवैः, आकर्षन्तो लाङ्गलैः, आविध्यन्तो  
 मुसलैः, अपहरन्तो जयध्वजान्, अवभिन्दन्तो वारवा-  
 गान्, विच्छिन्दन्तो धनुर्गुणान्, विस्त्रंसयन्तः सारथीन्,  
 प्रवर्तयन्तो रक्तवाहिनीः, परितोपयन्तः कटपूतनाः, लिम्पन्तः  
 शरीराणि रक्तधाराभिः, आवेष्टयन्तः करेष्वान्त्रमालिकाः, परिक्रा-  
 मन्तो मुण्डमण्डलेषु, परिस्खलन्तः कबन्धेषु, अपश्यन्तः पुत्रानपि  
 रणे हतान्, अतृप्यन्तो यूथंयूथमपि निपात्य प्रतिभटान्, अप्र-  
 तिभटा विबुधटाः साफल्यमनैषुरक्षिसाहस्रममरपतेः । आदिश्य  
 च ततः शतमन्युरन्तकमप्रतः सेनामुखे, पार्श्वयोरभ्य पवनपावकौ,  
 पृष्ठतः स्वस्य पुण्यजनेश्वरं, अन्तिक एव धनदमाहवशूरान्

सभाजयितुं, अध्वनि शिबिरे च विद्विषामपांपतिं, आयुधक्षतान्  
 भिषजयितुमाश्विनेयौ, निशीथयोधिनीनां वैरिवरूथिनीनां निशैव  
 मा भूदिति सन्ततवासरभावाय सहस्रभानुमप्यभितः प्रकाशितुं,  
 प्रतीक्षमाणोऽपि जयश्रियं, परिशङ्कमानश्चेतसि तापसशापविपा-  
 कमाकस्मिकं, किमप्यळीकनभोविभागसीमाधिपत्यलक्षणां लक्ष्मी-  
 मुद्दिश्य कलहायमानयोरमरासुरवाहिन्योरज्ञानविजृम्भितोपालम्भ-  
 संभवमदृहासमिव परमेष्ठिनो घनस्तनितमनश्च एव दारुण-  
 मशृणोत् । प्रहितोऽपि सेनामुखे पवनः पदे पदे यदावेद्यमावे-  
 दयितुमाववृते तदेव तस्य प्रतिकूलपवनलक्षणं दुर्निमित्तं परिणमे ।  
 असंसत च करादस्य दम्भोल्लिः, तदप्यायुधविस्रंसनमशनिपतनं  
 चेति द्वेषा बभूव दुःशकुनम् ॥

अत्रान्तरे रणहतोभयमैन्ययोध-

निर्भिन्नमण्डलतया तपनः समन्तात् ।

उदामदानवधनुर्गळदुत्प्रबन्ध-

नाराचदारिततया च शनैस्तिरोऽभूत् ॥ ३३ ॥

अतिप्रबन्धादिषुजालवृष्टेरपक्रमाच्च द्युमणोरकाण्डे ।

आसीत्तमिस्रा जयदा रिपूणां पचेलिमा भाग्यपरम्परेव ॥ ३४ ॥

तत्क्षणं च पुनरनुक्षणोपचीयमानममरबलं, अपक्षीयमाण-  
 मात्मबलं च निरीक्षितुमप्यतितिक्षवः, तरक्षव इव बुभुक्षिताः,  
 दन्दशूका इव दण्डघट्टिताः, बलिबाणशम्बरजम्भनमुचिविरोचन-

मुखा महासुराः सरभसमवमुच्य वारवाणं, अवबध्य गोधाङ्गुलि-  
त्राणं, अपिनह्य निषङ्गमक्षयशरपूरितोत्सङ्गं, अधिरुह्य शता-  
ङ्गमायोजितखरतुरङ्गं, आवध्य निटिलेषु भ्रुकुटीविभङ्गं, आसेव्य  
बीरपाणं, आलम्ब्य संशप्तकव्रतं, अनुज्ञाप्य परस्परं, आपूरयन्तो  
दिङ्मुखानि गुणध्वनिभिः, अवभ्रंशयन्तो गगनतलादुद्भूयन्तृ-  
हासैः, विसंज्ञयन्तः खङ्गविच्छुरणेन वीक्षितुमागतानि सिद्ध-  
चारणमण्डलानि, विस्मापयन्तः समरसंरम्भेणैव कर्मन्दिनमपि  
कलहानन्दिनं, उत्सारयन्तः पादातमूरुवेगेन, परिचूर्णयन्तो  
रथान् परिघाभिघातैः, विद्रावयन्तो ह्यान् करताळिकाभिः,  
विघूर्णयन्तो मतङ्गजानङ्गुलीयन्त्रणेन, संवर्तमारुतावर्तितसागर-  
गर्तदुर्दर्शवक्त्रविवरोलसल्लेहाननिजरसनावलोकनजनितसाध्वस-  
ध्वस्तचेतनभासाद्य सेनामुखे निविष्टमन्तकं, अपहृत्य तदीयमेव  
कालदण्डममोघं अभिहत्य तेनैव तं, आदिमं जयमापेदिरे ॥

कालदण्डहतस्यास्य कण्ठे प्राणा जुघूर्णिरे ।

अन्तकं यद्धतं नेतुमन्तकोऽन्यो न विद्यते ॥ ३५ ॥

पार्श्वतस्तस्य परे केचिदतिचिरोपरोधसंवर्धितप्रतिघानल-  
व्यतिकरविशेषर्मापणज्वालाकलापदुरापमपि परिवृत्य जातवेदसं,  
प्रशमय्य परुषहुंकारभयकरैर्मुखमारुतैरस्य दुःसहं ज्योतिः,  
अपकृष्य वाहनं मेघमग्रचरणग्राहं, आहृत्य शक्तिमपि बलादस्य  
हस्ततलान्, 'अरे रे लब्धोऽयमन्नहरः क्रतुभुजां हव्यवाहो नाम

निर्जरापशदः, तदद्य निर्वापयतैनमुदकुम्भैः. निक्षिपतैनमा-  
 पूषिकानां वशे महानसेषु, मैवं मैवमुद्गोधयतैनमुचितैर्मुखमारुतैः,  
 हस्ते कुरुत चैनमद्यैव दग्धुममरावतीं, परित्यजत रे रे बालिशः।  
 बाडवोऽयं शिखं प्रदर्शयति' इति परिहसन्तः परिक्षिपन्त-  
 स्तर्जयन्तस्ताडयन्तश्च पलाययामः। सुरसुरभटाः । ततः समित्याहित-  
 मसुरभटैस्तद्वलहितसालक्ष्य सख्युराशुशुक्षणेः, क्षणेन सज्जीभूय  
 भूयसा वेगेन मव्यापसव्यानि संचरन्मण्डलानि, चण्डलाय-  
 वोत्क्षिप्ततरुकाण्डपण्डसाहिण्डमानोपलखण्डताण्डवोद्दण्डं, अतिसं-  
 भ्रमभ्रमितपांसुमांसलतृणपूलसंघसंगतकङ्कगृध्रायसादिविहङ्गमं,  
 अतिशिशङ्कटशंकरगिरोवटिनविकटजटाजूटसंकटभ्रमदभ्रतरिजल-  
 निर्झरझलझलघोषभीष्णझकारसुखरितनभोविभागं, आलम्ब्य युग-  
 विगमोचिनं रुं. आपतन्नसुग्वले, विघूर्णयन् जीर्णपर्णमिव दिक्षु  
 विदिक्षु चाश्रीयं, अब्चूर्णयन् रथषण्डमारण्यमिव तरुकाण्डं  
 अवकिरन्नुपलखण्डानिव मदोच्चण्डानपि वेतण्डान्, अन्धीकुर्वन्  
 पदानिजानं, अवरुन्धन् सेनापतीन्, परावर्तयन्नखशस्त्राणि, प्रभञ्ज-  
 यन्नखसैव जयध्वजान्, परिस्वल्यन्महासुरानपि, संवर्त इव  
 मारुतः समरलीमनि सर्वतोऽप्यक्रमेण पराचक्रमे । यावदित्थम-  
 स्पन्दत गन्धवाहः. तावदावर्तितलोचनो विरोचनः, प्रकटित-  
 समराडम्बरः शम्बरः. सावष्टम्भो जम्भः, समरमदोल्बणो बाणः,  
 संग्रामैकरुचिर्नमुचिः. अतिवली च बलिः. आलक्ष्य वक्त्राणि

बाडवः ब्राह्मणः आर्वाग्निश्च । 'अत्याहित महाभीतिः' इत्यमरः ।

अश्वीय अश्वनमूहः । पराचक्रमे उपपराभ्यामित्यात्मनेपदम् ।

परस्परं, ईषादिव स्मयमानाः, विस्मयमानाः पराक्रमे विबुधाना-  
मिदमूचिरे । हन्त कथममरा अपि पराक्रमन्ते, तेषु च दूयो-  
चितसंचारमन्थरः श्वा मातरिश्वा ॥

संरुन्धते निभृतमन्तरपि द्विजा य-  
मन्नं यमाहुरपि कीटसरीसृपाणाम् ।  
यो जायते शिथिलशूर्पपरिभ्रमैर-  
प्योजायते कथमसावपि गन्धयाहः ॥ ३६ ॥

अथवा नैतावदस्मिन्नभिनिवेष्टव्यमस्माभिः । अनुकूल एव  
खल्वयमस्माकमाशुगानलज्वालासंधुक्षणे सर्वथापि ॥

यश्चेष्टतेऽवकाशेषु ये चाप्येनं समाश्रिताः ।  
निरुन्धीमहि तान् सर्वाङ्गीरन्ध्रे शरपञ्जरे ॥ ३७ ॥

इति कतिपये दैत्या वात्यानिवर्हणकौतुका-  
द्वनुरनुगुणं यावज्ज्यावह्निभिः मह युञ्जते ।  
प्रसभमभितस्तावत्सावज्ञदैत्यभटोज्झिता  
दिशि दिशि जगत्प्राणप्राणच्छिदो न्यपतञ्छराः ॥ ३८ ॥

वाय्वर्कशक्रवरुणानलदैवतान्य-  
प्यस्त्राणि निर्जरवरैरभिमन्त्रितानि ।  
ईशांबभ्रवुरसुरेषु न शासनानि  
राज्यच्युतस्य नृपतेरिव नागेषु ॥ ३९ ॥

दनुजभुजविकृष्टकोदण्डदण्डोपसंपातुक-

ज्वलदनलदुरापनाराचधारासमीराहताः ।

युगविगमसमुच्चलच्चण्डचण्डीशभूषोरग-

प्रतिभयमुखवातजातां दशामुञ्जगुर्निर्जराः ॥ ४० ॥

प्रचण्डे च बलति पवमाने, तूलवदुत्सार्यमाणेषु दूरत एव वारिधरेषु, सागरानपि शोषयतस्तस्य सनीडमागन्तुमनीहमानेषु च यादोगणेषु, स्वात्मैकशेषतया भग्नचेताः प्रचेताः, प्राकृतलोक-साधारणस्तदस्थ एव बहिरवतस्थे । अपि च रिपुचमूसमूहस-मुत्सृज्यमानशरवर्षधर्षितेषु वर्मसु, भिद्यमानेषु चर्मसु, कर्मदेवाः 'कस्माद्यमस्माकमाकस्मिको बुद्धिविपर्ययः, कस्मै वयमसुरैर्युध्या-महे, कस्य हेतोर्वध्यामहे, बुध्यामहे न हेतुमस्मिन्नायासे, कं नो देवाः के च नो दानवाः, सभृत्य तपांसि दुश्चराणि संप्राप्ता वयममरपदं, केन शक्या निग्रहीतुं, केन शक्या अनुग्रहीतुं, अधिष्ठास्यति यः स्वर्गं, अतिथयस्तस्य वयं भवाम्' इति कृतनिश्चयाः संमन्त्र्य परस्परं सघशोऽपचक्रमुः समन्ततोऽपि समरमुखात् । अथ ये केचिदाहवमखे हुतशरीरा दनुजवीरा देव-भावमापद्य दिवमारूढा गूढाभिसंधयस्ते किल महद्दया इव कंचित्कालमहद्दया एव परिक्रम्य, परिज्ञातमर्माणः सर्वतो निर्वा-पयामासुरतर्किता एव गीर्वाणबलम् । अपसरतः कर्मदेवान्, अभिन्नतो दैत्यदेवान्, आपततः शरानाशीविषानिव दृष्टिविषान्, उत्सर्पतो विशृङ्खलमसुरभटानुल्लङ्घितबेलानिव कल्लोलान्महोदधेः,



अप्रभवतः सेनापतीन्, अप्रतिपत्तिमूढमपि पश्यन्तः स्वामिनं,  
 अपश्यन्तस्त्रातारं, अवशा देवमुनिशापतेजसा प्रविश्य हृद-  
 यानि प्रक्षोभ्यमाणाः, स्त्वधा इव, मुग्धा इव, दग्धा इव विषा-  
 नलैः, दिग्धा इव मोहनचूर्णैः, लुब्धाः परं जीवितेषु, लब्धामपि  
 जयश्रियं चिरादीपद्विवेकसुनियन्त्रणेन क्षणिकदुर्मन्त्रणेन विनाश-  
 यन्तः, पश्यन्तोऽप्यचक्षुषः, शृण्वन्तोऽपि बधिराः, जानन्तोऽपि  
 जडाः, परिगृहीता इव दुर्यशसा, परिष्वक्ता इव भाग्यविपर्ययेन,  
 विस्मृत्य कुलशीलानि, विस्मृत्य निःशेषमपत्रपां, अवरोप्य निषङ्गं,  
 आवेशयन्तः पृष्ठतो बुद्धिं, अवमुच्य जयायुधानि, आददाना  
 भिक्षाकपालानि पाणिभिः, आसर्गादा च महाप्रळयादध्वरहवि-  
 र्भिरेव द्विजन्मनामविश्रान्तपरिपुष्टतयेव, प्राप्ते समरे सायुधाश्च,  
 सवाहनाश्च सैकता इव स्मेतवः, सर्वतोऽपि विजघटिरे विबुध-  
 मटाः ॥

धावद्दैवतयोधयूथपदवीसंरोधकौतूहल-

क्रामङ्गामरघोरवैरिपरिषन्नासीरसीमोद्भवैः ।

भेरीभांकरणैरमर्त्यनगरीसंवर्तमौहूर्तिकैः

संभ्रान्ताः प्रतिपेदिरे युधि निवृत्ताशा दिगीशा दिशः ॥

बलमीकेष्वहयो वसन्ति मुनयो घोराः समीराशनाः

कान्तारेषु च कन्दरेषु लवणे सिन्धौ क्व वातस्थितिः ।

आक्रान्ते भुवने परैस्तृणमपि स्पृष्टुं न शक्यं मया

किं कर्तव्यमिति व्यलीयत जवाद्वैत्याशुगेष्वाशुगः ॥ ४२ ॥

अनन्तरमित्थमतार्कितमनिमित्तमपध्वंसमानमसुरबलमभि-  
 तोऽपि विप्रकीर्णमिव भुवि निपत्य गगनतलं परिवहद्वि-  
 भिन्नमर्यादमर्णवस्रोतः, शतशः परीक्षितमपि सौहार्दे सहस्रशं  
 गृहीतजयमपि समरसंमर्दे, कदाप्यशिक्षितायुधग्रहमिव अनाक-  
 र्णितसंग्रामसंकथमिव, वायसयूथमिव, वानरानीकमिव, केरळ  
 सैन्यमिव, ग्रामपालकजालमिव, धरताळिकामात्रकातरममर्त्य  
 बलमप्यालोकयन्, दशभिः शतैरक्षणां वामवः स्वयमेवमालोचया  
 मास । अहो दुर्वाससो ब्राह्मण्यं, अहो निगमागमप्रामाण्य  
 अहो पाशुपतेषु माहात्म्यं, अहो दुर्निमित्तेषु याथार्थ्यं, अह-  
 कर्मपरिणतेः प्राबल्यं, अहो देहेषु श्रियश्चाञ्जल्यं, अहो पुरु-  
 कारस्य वैफल्यं, अहो परमेष्ठिनः कौशल्यं, आहवो नाम किय-  
 नयं, असुरा नाम कियन्त इमे, कीदृशाः पलायन्ते, कीदृश  
 पराक्रमन्ते, किं वन्धुभिः, किं सचिवैः, किं बलेन, किं धनेन  
 किमनेन दम्भोळिना, किमन्ततांऽपि मया, कथं दृशा दाग  
 कथं दृश्याः पौगाः, किमितो निहतेन जीवितेन, किं कृषिणा  
 विपरीता विधिरितोऽपि, न चिकीपोमि सौवर्गमाधिपत्यं,  
 जिहीर्षामि दानवानामौद्धत्यं, यावदीदृशोऽहं न कस्याचिद्दृ-  
 गोचरे पतेयं तावदस्मिन्नेव समरे तनुं त्यजामीति मंन  
 पुरञ्चरन् शचीपतिरश्रुणादन्तरिक्षगां वाणीम् ॥

अहो ते शक्र धीमान्द्यमग्रे भाव्यं किलान्यथा ।

अन्तर्धेहि रणादस्मादन्तर्धेहि च मदिरम् ॥ ४३ ॥

इत्याकाशगिरा शक्रो मत्या च क्रूरया स्वया ।

यावङ्गोलायते तावदागत्याबोधयद्गुरुः ॥ ४४ ॥

हन्त कथमेतदमरपते धीमतोऽपि ते दुर्व्यवसितम् । अवि-  
दितं न ते वेदितव्यं, अवशेषितं वा गुरुणामुपासनं, किं न  
जानानि भवितव्यनां, किं वाभिमन्यसे जयश्रियो नैयत्यम् ।  
ननु श्रूयत एव पुराणेषु भवता, यत्किल मालिसुमालिसङ्गरे  
महति परिवर्तमाने पराचीने पतगपतौ भगवतापि परावधृते ।  
अन्धकेन किलेदमधिष्ठितं त्रैलोक्यम् । विध्यण्डान्येव कियन्ति  
विजितानि तारकेण । तदलमनुस्मर शापान्तवचनमत्याश्रमस्य  
मुनेः । भवेयुरपि कदाचिदन्यथा भापितानि महेश्वरस्य, न तु  
जातु माहेश्वराणाम् । यत्पुरोदितं गोविन्द एव कुशलानि कग्-  
ष्यतीति महर्षिणा, तदनुदितमग्रे भवितव्यमन्यथेत्यधुना पर-  
मेष्ठिना । तदेहि कंचित्कालमन्तर्हिता एव कचिदावसाम इत्य-  
नुशिष्य शिष्यमन्तर्धाप्य स्वयोगमायया तिरोदधे स्वयमपि  
देशिको देवतानाम् ॥

विद्राणे बरुणे गते हुतवहे वैवस्वते मूर्च्छिते

सद्यो लोचनगोचरादपगते संक्रन्दनस्यन्दने ।

संवर्तव्यतिषक्तसप्तजलाधिस्रोतःप्रभूतध्वनि-

स्फारः कोऽपि बभूव दानवबले हर्षाद्गुहासध्वनिः ॥४५॥

चकितपलायितस्वलितमूर्च्छितनिष्पतित-

क्षतविबुधानुधावननिषेधिमहारथिकम् ।

विजहि जहीहि पाहि निगृहाण गृहाण हरे-  
त्युपचितनादमेदुरमवर्तत दैत्यबलम् ॥ ४६ ॥

अपिच—

आवृत्यावर्तयन्तो दिशि दिशि तुरगान्वारणान्वारयन्तो  
मुष्णन्तो भूषणानि प्रसभमभिनिपत्यायुधान्याहरन्तः ।  
घ्नन्तः मंतर्जयन्तः पथि पथि विबुधान्मुक्तकेशान्दिगीशा-  
नभ्येत्यामन्त्रयन्तः प्रजहसुरसुराः सर्वतो निर्विशङ्कम् ॥४७॥

किंच—

शस्त्राशस्त्रिक्षतपतिसुतालोकशोकावलुप्त-  
प्राणस्त्रैणव्रजमशरणध्वस्तलुप्तापणान्तम् ।  
धावद्देवप्रवरसमरोदन्तयाथार्थ्यबोध-  
भ्राम्यत्पौरं नगरमभवज्जर्जरं निर्जराणाम् ॥ ४८ ॥

ततो मुहूर्तादेव मूर्ता इव कोपानलविस्फुलिङ्गा मुनेर्बलि-  
मुखा मखद्विपः पराक्रमेण महता परिक्रामन्तस्तिरोहिते मरुत्वति  
द्रागेव रणमूर्धनि पलायित इति प्रमीत इति प्रविष्टोऽमरावती-  
मिति च तादात्विकैः प्रवादभेदैस्तत्वमनवबुध्यमाना अपि,  
भवतु नाम सर्वथैव वयं प्रविशेम तावदमरावतीं, परिशोधयेम  
ततः प्रवृत्ति शर्चापतेः, अपहरेम सुरकामिनीः, अवस्कन्देम  
कोशमन्दिरं, अधितिष्ठेम सुधर्मा, आक्रमेम त्रैलोक्यमिति

४८. शस्त्रेण शस्त्रेण प्रहृत्य प्रवृत्तमिदं युद्धं शस्त्राशस्त्रि ।  
स्त्रीणां समूहः स्त्रेणम् ।

कृतनिश्चयाः, कल्पद्रुमा बलेः, कामधेनुर्बाणस्य, हास्तिकं नमुचेः,  
 अश्वीयं शम्बरस्य, चिन्तामणिर्जम्भस्य, विलासिन्यो विरोचनस्य,  
 वारुणं पदमस्य, वायवीयं तस्य, वैश्रवणीयममुष्य, वैश्वानरी-  
 यमेतस्य, प्रविष्टं प्रवेष्टुः, अपहृत्य लब्धमपहर्तुः, प्रहृत्य  
 लब्धं प्रहर्तुः, आलोकितुरालोकितं, उपायवक्रतुरर्धं, उत्तर-  
 साधकस्य तदर्धं, समसमयप्रवृत्तयोस्तु साधारणं वस्तु, परतस्तु  
 यथारुचि परस्परच्छन्देनेति समयबन्धेन पर्यवस्थाप्य पताकिनीं,  
 आरुह्य मतङ्गजानत्युन्नतान्, आलोकयन्तो नगरोपशल्यानि, प्रशं-  
 सन्तः प्राकारदुर्गसामग्रीं, परिहसन्तो बुद्धिलाघवं प्रतिद्वन्द्विनां,  
 निर्दया विपक्षजातीयेषु, निर्विशङ्का दुर्गगुल्मेषु, ग्राहयन्तो वधू-  
 दर्श, घातयन्तः पुरुषदर्श, आकर्णयन्तः कर्णाभृतान्याक्रन्दितानि  
 नाकसदां, हसन्तो दर्शदर्शमशरणान्वध्यमानान्, कुप्यन्तो दया-  
 लुषु, कुतूहलिनो दारुणेषु, विसर्जयन्तो नैर्ऋतीयान् जात्यभिमानेन,  
 विद्रावयन्तः कर्मदेवानदृहासैः, उन्माथयन्तो गोपुरद्वारं, उलङ्घ-  
 यन्तः प्राकारं, अपश्यन्तः शरणागतान्, अश्रुष्वन्तो याच्ञाक्ष-  
 राणि सुरर्षीणां, आज्ञापयन्तो जिह्वाच्छेदकान्, चर-  
 णावकर्तनं चाराणां, चपेटाघातमभ्युदितकानां, अङ्गुलिच्छेद-  
 मक्षरलोखिनां, आस्यविदारणमभ्युदितानां, भञ्जयन्तः प्रतिष्ठा देव-  
 तानां, अपमार्जयन्तः सुरपराक्रममालेख्यसम्पत्तौ, अशरणहन्य-  
 मानरक्तधारावसिक्तं, अश्रुचरणग्राहमीकृत्यमाणमुनिजनशरीर-

हस्तिनां समूहः हास्तिकम् । ग्रामान्तिसुपश्लिय स्यादित्यमर । वधू-  
 मिव दृष्ट्वा वधूदर्शम् । पुरुषमिव दृष्ट्वा पुरुषदर्शम् । दर्शं दर्शं पुनः पुनर्दृष्ट्वा ।

संमृष्टं, अनुपददह्यमानदेवतागारधूमधूपितं, अपकृष्यमाणकुल-  
पालिकाजनाहन्यमानमुखवाद्यनादभेदुरं, अपहृतसर्वस्वदीनजना-  
क्रोशजयाशीर्वचोमुखरं, आकस्मिकपतदशनिनिर्घोषनिर्वर्तितलोह-  
यन्त्रनिनादमङ्गलं, अभितःपतदुल्कासहस्रदीपमालापरिष्कृतमनु-  
प्रविश्य नगरं, अभिवन्द्य पुरोधसं भार्गवं, अपक्रान्तहर्यक्षमेरु-  
गुहासधर्मा सुधर्मा मध्यासांचक्रिरे । आसीनाः क्षणममरसभान्तरे,  
परिष्वज्यमानाः परस्परं, प्रशस्यमाना वन्दिमागधैः, अभिनन्द्य-  
मानाः कुलवृद्धैः, अनुगृह्यमाणा भार्गवेण, निष्क्रम्य ततो बहि-  
रचिरपरिगृहीतविजयेन्दिरापरिरम्भसंभृतकुचकुम्भकुङ्कुमक्षोदैरिव  
सेनारजोभिरभिरञ्जिताः, निरङ्कुशचंक्रम्यमाणविशृङ्खलदैत्यसंघ-  
वाहावलोन्मुक्तहाहारवमालक्ष्य सर्वतो नगरं, उल्लोलजलधिकल्लोल-  
हल्लोहलशमनशीलया वेलयेव तनीयस्या विरमतेति कयाचिदे-  
वाज्ञया चिरलब्धसुस्थमिव पर्यवस्थाप्य नगरं, क्षणादाघोपयामा-  
सुरास्कन्दनोपरमजयकाहळीम् । आदिष्टाश्च दिक्पालपदेष्वसुर-  
वराः स्वयमनतिक्रामन्तो धर्ममौशनसं, अनुलङ्घ्यमाना बलेः  
शासनं, अनुवर्तमाना हिरण्याक्षदर्शितां सरणि, अवलुम्पन्तो  
वैदिकं पन्थानं, अप्रमत्ताः स्वं स्वमधिकारमनुपालयांचक्रिरे ॥

देवद्विषश्चिरतरं निरयेषु मग्ना-

नुत्तार्य दैवतपदेषु निवेशयन्तः ।

रक्षोघ्नमन्त्रकुशलाञ्छतशो महर्षीन्

प्रत्यक्षिपन्नरकवेश्मसु दैत्यदूताः ॥ ४९ ॥

ब्रह्मर्षयोऽपि दनुजेन्द्रसभां प्रविष्टा  
मन्त्राक्षराणि मघवादिपदाङ्कितानि ।

ऊहेन दानवपदान्युपवेशयन्तो

हर्षाय पेटुरसुरेन्द्रपुरोहितानाम् ॥ ५० ॥

विद्वांसः प्रथमेऽभवन्विवसनाः सौत्रान्तिकाः साधवो

मुख्या माध्यमिकास्त्रिलोकगुरवश्चार्वाकतन्त्रे स्थिताः ।

पाषण्डा निगमागमव्यसनिनः कालः कलिः शाश्वतो

दैत्ये शासति देवराज्यमजनि त्रैलोक्यमित्थं तदा ॥ ५१ ॥

अपक्रान्तश्च तदा शचीपतिः, अभिगम्य सह सर्वैः सुपूर्व-  
भिरखिलभुवनसुन्दरं मन्दरं शैलमनुज्ञया बृहस्पतेः अन्तर्हित  
एव कतिचिदतिवाहयामास वर्षगगान् ॥

इति श्रीमद्भरद्वाजकुलजलधिकास्तुभश्रीकण्ठमतप्रनिष्ठापनाचार्यचतुरधिक-

शतप्रबन्धनिर्वाहकश्रीमन्महाव्रतयाजिश्रीमदण्डपयदीक्षित-

सोदर्यश्रीमदाचान्दीक्षितपौत्रेण नारायणदीक्षितात्मजेन

श्रीभूमिदेवीगर्भसंभवेन श्रीनीलकण्ठदीक्षितेन

विरचिते श्रीनीलकण्ठविजये चम्पुकाव्ये

प्रथम आश्वासः ॥

५०. ऊहो नाम प्रकृतावन्यथा दृष्टस्य मन्त्रस्य विकृतावन्यथाभावः ।  
यथा—प्रकृतावाग्नेयचरुनिर्वापे विनियुक्तस्य ‘अग्नेये त्वा जुष्टं निर्वपामि’ इति  
मन्त्रस्य विकृतौ सूर्यचरौ ‘सूर्याय त्वा जुष्टं निर्वपामि’ इत्यूह । एवं ‘इन्द्राय  
स्वाहा वरुणाय स्वाहा प्रजापतये स्वाहा’ इत्यादिमन्त्राणां ‘हिरण्याय स्वाहा  
बलये स्वाहा नमुचये स्वाहा’ इत्यादिविपरिणामेन ब्रह्मर्षिभिरूहः कृतः ॥

५१. विवसनाः (दिग्भ्वराः) सौत्रान्तिका माध्यमिकाश्च बौद्धविशेषाः ॥

## द्वितीयाश्वासः ।

ततः शतमखादयो युधि विरोधिभिर्निर्जितां  
श्रियं पुनरभीप्सवः क्रतुभुजो भुजोपार्जिताम् ।  
विचित्रमणिसुन्दरं विपुलकन्दरं मन्दरं  
समेत्य तपसानयन्निमिषवत्सहस्रं समाः ॥ १ ॥

तत्र च वसतां तपोधनानामध्वरहविर्भागमपहरत्सु दूत-  
मुखेन दानवेषु, अकाले वा यष्टुमयज्ञेन वा रहसि प्रदातुमभ्यर्थ-  
नयाप्यसंमन्यमानेषु शास्त्रैकशरणेषु तापसेषु, तप्यमानाः क्षुधा  
विबुधाः, हुत्वा हवींषि हुतवहे, दत्तानि तेनैव पुनस्तान्युप-  
युञ्जानाः कालं महान्तमतिवाहयांचक्रिरे । अपरे पुनः के-  
चिदतिवेलश्रद्धामात्रशरणानधिगम्य मूर्खान् अमुनैव शरीरेण  
दिवमारोपयामो भवतः सबान्धवान्, अत्रैवानीय दर्शयिष्यामः  
सुरसुन्दरीगिति प्रलोभयन्तः, पशुपक्षिसुराकुम्भपायसापूपप्रचु-  
रानलभन्त महोपहारान् । अपि च पुनरवरूढान् कर्मक्षये दिवः  
कर्मदेवानावृत्य 'किं कुर्वन्ति दानवाः, किं वदन्त्यस्मान् कथा-  
प्रसङ्गेषु, किमितिवृत्तमेषामनुमतं पितामहेन, किं वा न तदव-  
तीर्णमद्यापि तस्य कर्णपथं, किमाहुरसुरमौहूर्तिकाः, कीदृशो  
भार्गवस्य वृत्तान्तः, कथमास्ते वैजयन्तः, कस्य वशे नन्दनोद्यानं,  
उद्धान्तश्चतुर्दन्त इति श्रुतं, उच्चैश्श्रवसः प्रवृत्तिमेव नोपलभामहे'  
चतुर्दन्तः ऐरावतः । उद्धान्तः निर्मदः । 'समावुद्धान्तनिर्मदौ' इत्यमरः ।



इत्यनुयुञ्जानाश्चकितचकितमवलोक्य समन्ततः, किञ्च ब्रह्मलोक-  
गमनोचितान्महर्षीन्मुमूर्षतः परीत्य परिहरन्तः प्रायणक्लेशमपि  
वरदानैः, निवेदयत प्रसङ्गेन नः कष्टाभिमां दशां भगवति पिता-  
महे, न विस्मरतास्मदभ्यर्थनामध्यात्मविचारव्यासङ्गेनेत्युद्बो-  
धयन्तः, स्वयमस्वप्रतया स्वप्रदृशस्तपोधनान् परिपृच्छन्तः पर्य-  
वसानं मुनिशापस्य, निन्दन्तः स्वानि जन्मानि, निःश्वसन्तो  
दीर्घमुष्णं च मुहुर्मुहुः, वलाहकमिव चानकाः, वाचस्पतेरागमन-  
माकाङ्क्षन्तश्चिरमवतस्थिरे ॥

अत्रान्तरे सुरगुरुर्दुरितं सुराणा-

मल्पावशेषमवयन्प्रणिधानयोगात् ।

अभ्येत्य निर्जरवरैरभिवन्द्य भक्त्या

पर्यावृतः सदसि किञ्चिदिदं वभाषे ॥ २ ॥

‘ दिष्ट्या कुशालिनो वश्चिराद्द्राक्षम् । दिष्ट्या चोत्तीर्ण-  
प्रायोऽयमापदर्णवः । दिष्ट्या च दुर्लभमिदं तपोवनमहो भवद्भि-  
रासादितम् । वाराणसीव भारते वर्षे दयितं गौरीदयितस्य पर-  
मभिदमेवायतनमिळावृते । आरसातलादा च शान्त्यतीतकला-

स्वप्नदृशः स्वप्राध्यायविदः ॥

२. अवयन् अवपूर्वक-इण धातोः शत्रन्नप्रयोगः ॥

निवृत्ति-प्रतिष्ठा-विद्या-शान्ति-अतीतशान्त्य कलाः क्रमेण पृथिव्यप्तेजो-  
मरुदाकाशेषु पर्यवस्थिताः । तदुक्तम्—भूमौ निवृत्तिरुदिता पश्यसि प्रतिष्ठा  
विद्याऽनले मरुति शान्तिरतीतशान्तिः । व्योम्नीति याः किल कलाः कलयन्ति

भवनात्नन्ति सहन्ति स्थानानि सर्वाण्यविदितानि परश्चानानि  
भवानीपतेः । एतं तु मन्द्य इव तस्य दृशां न किञ्चन सुन्दर-  
मन्यदायतनम् । अन्यत्र पञ्चतपसोऽपि मुनेरावसथेषु शांभवेषु  
खैरचारी विशिष्यत इति श्रुतमेव भवद्विरपि वृद्धमुखात् ।  
अमृतप्राप्तिहेतुश्चायमस्मादृशाभिव भवाद्देवानामपि ईश्वराजः ।  
किं बहुना—

कालोऽत्यगादशुभहेतुरुपस्थितं वः

कल्याणमद्य न चिरादिति भामते नः ।

उत्तिष्ठतोच्चलत याम तु धाम धातु-

रुष्टासिकाभिरधुना किमनर्थिकाभिः ॥ ३ ॥

इति प्रवृत्त्या भाविमहासंविधानलभ्ययापि भाग्यवशाद्-  
धुनैव स्वतो लब्धया सुधयेव वाचा वाचस्पतेराप्यायितः सुरपति-  
रिदमाचक्षे—‘अद्यैतत्पावनमजनि तपोवनं, अद्य नस्तपांसि  
परिपेचिरे, प्रशेमुद्य नः कलुषाणि, पर्युपास्थिषत मङ्गलानि,  
परथा कथं भवदीयानां पात्नीभवेम शासनाक्षराणाम् ॥

विश्वं तासा हि दूरतरमम्ब पद त्वदीयम् ॥ शान्ति शान्तिनामकलामर्ताता  
अतिक्रान्ता शान्त्यतीता । तस्या. कलाया भवतं आकाशं, तदभिव्याप्य  
आ शान्त्यतीतकलाभवनात् ॥

अन्यत्रेति ॥ शिवक्षेत्रेषु खैरचारस्य फलमाह सूतमहिताया भिव-  
माहात्म्यखण्डे विदम्बरमाहात्म्ये—अन्यत्र पञ्चतपसो मुनेर्वाताशनादापि ।  
श्रीमदक्षिणकैलासे खैरचारी विशिष्यते ॥ इति ॥

अमृतस्य मोक्षस्य सुधायाश्च प्राप्तिहेतुः । अयं मन्द्यपर्वतः । अस्मादृशा  
अधीतक्षुल्यन्ताना ब्राह्मणानामिव । भवादृशा देवानामपि ॥

चेतो यद्भवतश्चिरंतनवचःसंदर्भगर्भस्थिते

वरतुन्यस्तमितप्रपञ्चमलिनिम्न्यामज्जमामज्जति ।

तद्दुर्मोचतमोविमोहितमतिष्वस्मास्वकस्मादिदं

सक्तं यत्पशुषु द्विषात्स्वपि ततो धन्या वयं न्यायतः ॥ ४ ॥

किं बहुना । अद्य भवत्संभावनासंपादितस्यानन्दस्य परं पारमपश्यन्तो वयमस्मदानन्दादनेकशतगुणं भवदानन्दमुपपादयन्ती भगवतीं श्रुतिमपि न विस्मयामहे । आजानतो हि राजानः कदाचिदाक्रामन्ति परानाक्रम्यन्ते च तैरिति चक्रनेमिक्रमः सर्वजनीन एव । तदपि भवदीया जयन्त्येव न जीयन्त इत्यै कान्त्यमनुसंदधतो वयमियदपत्रपामहे व्यथामहे च । भवतः पुनरीषत्करोऽस्मदनुग्रहः संकल्पमावसाधनस्य । यथा हि भवज्जातीया एव भूमिचरान्दिवमारोपयितुं, दिविचरान्भुवमवरोपयितुं, आस्वादायितुं सुरापगां, आचमितुं सप्त सागरान्, विफलयितुं महास्त्राणि. विष्टम्भयितुं विश्वंभरमपि प्रगल्भन्ते, तथा श्रुतिशतप्रतिपन्नयाथात्म्ये भवतो माहात्म्ये दण्डापूपि-

आनन्दतारतम्यमधिकृत्य तैत्तिरीयोपनिषदि आनन्दवल्लयामेवं श्रूयते—  
ते ये शतं देवानामानन्दाः स एक इन्द्रस्थानन्दः, श्रोत्रियस्य चाकामहतस्य ।  
ते ये शतमिन्द्रस्थानन्दाः स एका बृहस्पतेरानन्दः ॥

भवज्जातीया एव विना एव भूमिचरान् दिवमारोपयितुं—यथा त्रिशङ्कुं विश्वामित्रः, दिविचरान्भुवमवरोपयितुं—यथा नहुषमगस्त्यः, आस्वादायितुं सुरापगा—यथा जह्नुः, आचमितुं सप्त सागरान्—यथागस्त्यः, विफलयितुं महास्त्राणि—यथा वशिष्ठः । निष्टम्भयितुं विश्वंभरं विष्णुं—यथा मनत्कुमारः, प्रगल्भन्ते ॥

कान्यायघण्टाघोष एव नः शरणम् । तदलं पल्लवितैर्वचाभिः  
 अनुगृहाण म्वयमस्मान् . अस्ति यदि भक्तव्यसनानवल्लो  
 कनसंकल्पः अथ साजात्याभिमानेन दुर्वासस एव वचनं  
 सत्यापयितुमध्यवसायस्तद्देहि, यत्र निनीषमि तत्र नेष्यामहे .  
 येनानुकम्पयिष्यसि तेनानुकम्पयामहे, सर्वथा न्यस्तात्मानो वयं  
 भवच्चरणे । किं करचरणे कदाचिदस्ति जिज्ञासा कीदृशस्तदभि-  
 प्राय इति न यदि किकरजनेऽपि मादृशि तथेति मन्तव्यं’  
 इति कृतव्यवसायस्य सुत्राण्यो वचसि चित्रीयमाणश्चित्रशिख-  
 ण्डिजः सममाखण्डलादिभिः सत्यलोकमभिप्रतस्थे । अमराश्च तम-  
 नुवर्तमानाः, वर्तमानाः पथि वैमानिकानां, दैत्यदानवयातुधाना-  
 ध्यासितानि सिद्धचारणविद्याधराद्यावसथानि विलङ्घ्य, ततोऽनि-  
 दूरादुत्पन्नकिन्नरीगानचातुर्यम्, उपशान्तगान्धर्वतौर्यमौखर्यम्,  
 असंभावितकर्मदेवसंमर्दं, अनाशङ्कनीयब्रह्मर्षिसंचारसंकथं, अति-  
 नीचरक्षःपिशाचमदिरागण्डूषदूषितमन्दाकिनीतीरतरुपण्डगूढचर-  
 देवर्षिमण्डलम्, आखण्डलनगरोपश्लयमन्तःकरणश्लयमालोक-  
 यन्तः, पुरा हंसावतंसिनैः सर्वगामिभिरप्सगोजनतौर्यत्रिका-  
 लंकृतैर्विमानैरतिवाह्यमानतयाऽगृह्यमाणतत्तत्प्रदेशसौन्दर्यमगृह्यमा-  
 णद्वाधिमाणमध्वानमधुना पद्भ्यामेवाक्रम्यमाणतया गृहीतवि-  
 परीतमतिक्रामन्तः, पदे पदे श्राम्यन्तः पथि, पथिकजनसाधारण-  
 मपि तत्तत्पदेष्वतिथ्यं गूढसंचारवशादलभमानाः, दानवसेना-  
 गतागतोचितान् कथंचिदतिलङ्घ्य कानपि कक्ष्याभेदान्दिवः,

‘जीव आङ्गीरसो वाचस्पतिश्चित्रशिखण्डिजः’ इत्यमरः ॥

तपोभिरपि दुरापं तपोलोकसमीपमापेदिरे । प्रविष्टमात्राश्च ते  
परिहृतरजस्तमोगन्धानुबन्धतया परिणतसत्त्वैकसारेषु तत्रत्य-  
वस्तुषु महीचरा इव महेन्द्रभोगेष्वदृष्टचरं विशेषमालक्षयन्तो  
विमिष्मिथिरे । अपिच पुनरात्मविज्ञाननिरस्तावरणतया निः-  
सीमविकसदृक्त्रिमज्योतिषामधिकारमलक्ष्णाय केवलमनुत्तरं  
योगैश्वर्यमनुभवतामत्रभवतां सनकसनन्दनसन्कुमारादिमहा-  
योगिनां, मूकेष्विव वाग्मिनां, मूर्खेष्विव बुद्धिमतां, अन्धेष्विव  
चक्षुष्मतां, अधनेष्विव महेश्वराणां, कीटेष्विव सरीसृपाणां,  
सरीसृपेष्विव चतुष्पदां, चतुष्पात्स्विव मानवानां, मानवेष्विव  
महीभृतां, महीभृत्स्विव मरुतां, मरुत्स्विव मरुत्वतो, मरुत्वत्यपि  
पतन्तीमवज्ञामुक्कुळितां दृशमवलोकयन्तः. शृण्वन्तश्च तेषामेव  
‘हन्त वराकः शतमन्युर्नामायमं व परितोष्य यः शतेनाश्रमेधैरपि  
भगवन्तमिन्दुशेखरं प्रार्थयामास दानवामिषं स्वाराज्यम् । पश्यत  
पश्यत कुबेरमिमं पशुपाशविमोचिना पाशुपतव्रतेन समाराध्य  
परमात्मानं यखासि ममेत्यनुगृहीतोऽपि यः पिशाच इव धनपा-  
लतां वव्रे । किं बहुना—आत्मभूतोऽप्ययमष्टमूर्तेर्भगवतो वैश्वा-  
नरो विफलीकृत्य विवेकं, उपास्य चिरतरं कालमुमारमणमपि,  
आसाद्य हव्यवाहतामन्नहरोऽस्मि देवानामित्यभिमन्यते कृतकृत्य-  
मात्मानम् । हन्त चिरादिमान् देवपशूनद्राक्ष्म ॥

किं न निगृह्णन्ति मनः किं न भजन्ते जनाः शिवं शरणम् ।  
अभिसंधिभेदमात्रान्मोक्षो(क्षा?)पायेन बध्यन्ते ॥ ५ ॥’

इत्यादीनि परिहासवचांसि, पश्यन्तस्तरतमभावमैश्वर्येषु,  
परित्यजन्तः स्वर्गाधिराज्यदुर्मदं, अपत्रपानष्टदृष्टयः स्वयमाधि-  
पत्यादस्मदीयादत्र भिक्षाटनं ज्याय इति मेनिरे ॥

अथ सुरगुरुमागतं सशिष्यं

स्वयमवधार्य धिया सनत्कुमारः ।

अपगततमसो महाप्रभावा-

नशिषदमुष्य सभाजनाय शिष्यान् ॥ ६ ॥

प्रस्थिताश्च ते परस्परालापेषु, अथर्वशिखाप्रवर्तकतामा-  
ङ्गिरसाख्ययोगरहस्यप्रवर्तकतामृग्यजुषोद्भूष्टप्रभावतामप्यनुस्मृत्य,  
प्रशंसन्तो ब्रह्मपुत्रं भगवन्तं तमङ्गिरसं, प्रशंसन्तश्च गूढचर्यागतं  
महर्षिं संवर्तशिवाचार्यं मरुत्तानुग्रहवागणमीनिपेवणव्रताद्युपा-  
ख्यानेन, शंभन्तश्च संवर्तानुजमाङ्गिरसं स्वर्तन्त्रेषु प्रवचनपार-  
दर्शनप्रबन्धनिर्माणप्रतिभाव्यवहारकौशलैः, पग्गिरन्तश्च लोका-  
यतिकतन्त्रतीर्थकरताप्रयुक्तमपकर्षमपि बाह्यतन्त्रप्रवर्तकपरमेश्वर-  
निदर्शनोपदर्शनेन, समागम्य यथाविधि मंनताश्च स्वगुराविव  
सह शिष्यैः सुराचार्यं सनत्कुमारसमीपमानिन्यिरे ॥

सनत्कुमारेण समागमे गुरो-

निशाम्य वृत्ता विविधास्तदर्हणाः ।

निशम्य वादेष्वथ चास्य चातुरीं

विशिष्य तस्मिन्नमरा विनेमिरे ॥ ७ ॥

आङ्गिरसोऽपि प्रणम्य भक्त्या सहत्या परमेष्ठिनमिव  
सनत्कुमारं, आवेद्य देवकार्यं, अनुज्ञाप्य च तेन पाकशासनं,  
अनुव्रज्य परिष्वज्य गाढं, आदिश्य चतुर्मुखोपमर्पणैतिकर्तव्यतां,  
अनुगृह्य शिवेन चेतसा, विसृष्टस्तेन, विनयातिशयादाहृष्टिपथा-  
दादधानः शिरस्यञ्जलिं, आस्थाय महान्तं योगं. आवर्तयन्  
प्रणवमेव, महानरैराससाद् महनावधानेन हैरण्यगर्भभायतनम् ।  
गच्छन्तः पथि—

वाग्देवीवदनारविन्दगलितब्रह्मोद्यविद्याशत-  
ग्रन्थग्रन्थिविभेदजातकुतुकप्रह्वर्षिहर्षस्तवैः ।  
कर्णाभ्यर्णगतैर्निवृत्तनिखिलक्लेशा दिगीशास्तदा  
निर्वर्तुर्न च वन्नरव्रणमपि स्वर्गं पुनर्गाहितुम् ॥ ८ ॥

अपि चाद्राक्षुरविदूर एव ते निरस्तमजस्तमोव्यतिकरतया  
निर्मलसन्धप्रकाशराशिमिव, निष्कलङ्कशशाङ्केष्टकासंघसंधटित-  
मिव, निरन्तरज्वलद्विन्धनज्वालापरिवर्तपिण्डितदुग्धमागरोर्मि-  
निर्भितमिव, चिरानेपातघनीभूतशारदाशिरश्चन्द्रचन्द्रिकाविकीर्ण-  
नीहारसारनाधितमिव, त्रैयिक्रमचरणाक्रमावद्धविध्यण्डकपाल-  
निरर्गळनिर्गळदळकनन्दानिपातधौतमिव, विमलभास्वरप्रभाव-  
भासितनभोविभागं, अपास्तकलङ्कानुषङ्गतयेव धूमादिमार्गचक्रम-  
पङ्किलचरणपशुजनानाक्रमणीयं. अशेषभुवनसर्गावशेषसारैरिव  
विलक्षणैः शब्दादिभिर्विपयैरुपस्कृतं, अनुश्रवमयै. प्राकारैराभ्युद-  
यिकोपासनामयैर्गोपुरैरात्मोपासनामयीभिः कक्ष्याभिः प्रणवम-

येन चास्थानमण्डपेन परिशोभितं, निजनिजकार्यानिवेदनावसर-  
 प्रतीक्षितत्तल्लोकाधिकारिकारितसंमर्दबहिर्द्वारवितर्दिकाभागं, आग-  
 न्तुकगन्धर्वकिन्नराप्सरस्समारब्धतौर्यत्रिकमौखर्यपूरितप्रथमकक्ष्यं,  
 अनभिसंधिमत्कर्मयोगनिर्मलकर्मन्दिबृन्दपरिकर्मितद्वितीयकक्ष्यम्,  
 अतिगहनन्यायसाङ्ख्ययोगादिदर्शनतत्त्वावमर्शव्यसनकर्शितकणा-  
 दकपिलपतञ्जलिप्रमुखविद्वदुद्दामजल्पकथाघोषभूषिततृतीयकक्ष्यं,  
 अतिविचित्रतरत्रयीशिखरोपपादितोपासनाभेदवासनासनाथमुनि-  
 यूथदर्शिताश्चर्यतुर्यकक्ष्यम्, अतिरहस्यवैश्वानरदहरादिविद्यापारि-  
 चयानवद्यमहर्षिदर्शितोपासनाप्रपञ्चपञ्चमकक्ष्यं, अतिदूरविसृष्ट-  
 दृष्टानुश्रविकविषयामिषरिरंसागन्धपरमहंसावतंसितषष्ठकक्ष्यम्,  
 अतिचातुर्यपर्यवस्थापितानुश्रवतात्पर्यपर्यालोचनापनीतविपनीता-  
 न्वयशङ्काकळङ्कनिरङ्कुशकुशलजनालंकृतमप्रमकक्ष्यं, प्रसंख्यान-  
 परासंख्यभृगवङ्गिरोवसिष्ठादिगरिष्ठाधिकारिकमुनिमण्डलमण्डिता-  
 स्थानमण्डपं, अपदं विपदां, अगोचरं वाचां, अनाशङ्कनीयमर्वा-  
 चां, अगम्यमाचारमात्रशरणैः, असाध्यमध्वरैः, अलभ्यमधि-  
 कैरपि तपोविपाकैः, दुरारोहं महादानैः, दुरवगाहमाहवसाहसैः,  
 असंभावनीयं मनसापि स्वायंभुवं भवनम् ॥

स्वाध्यायाध्ययनादृतेन विधिना दृष्ट्यापि नालोकिताः

सभ्यैः प्रत्युत सर्वभोगविमुखैरुत्सारिता दूरतः ।

नृत्यन्त्यः सुरसुभ्रुवः परमधुस्तत्र व्यथां मानसी-

मानन्दैकपदेऽपि धामानि कलाकौशल्यवैफलयतः ॥ ९ ॥



अपि च—

प्राकारगोपुरविहारवितर्दिकानां

मूलेषु यत्र हरिनीलशिलाविभङ्गाः ।

सक्ताश्चिरादिव जयन्ति युगान्तधूम-

संतानसंघटितसान्द्रमणीविलेपाः ॥ १० ॥

प्रविशन्तश्च तमालयं, 'ननु प्रातरागतस्य पुरुहूतनाम्नो दिवस्पतेः कतितमः पुरन्दरो नामायं' इति पृच्छ्यमाना दौवारिकैर्निर्जरा बलवदन्तर्ललज्जिरे । अपि च गच्छतामन्तरषामालक्ष्य गतिमतिमलीमसां, अधिगन्तव्याधिगमेन निर्वृताः सर्वतोऽपि महर्षयः कतिचित् 'अतिचिरं कालमहो खलु वयमप्यमीषां सामीप्यमारूप्यगायुज्यसालोक्यसिद्धिमाशासाना नानाविधानि तपांभि वृथा चक्रुम' इति विगर्हभाणाः स्वमात्मानं लज्जितानमरान् भूयोऽपि लज्जयांचक्रिरे । अथ भगवानाङ्गिरसो देवर्षिभिः परिष्वज्यमानः पदे पदे नारदादिभिः, प्रत्युद्गम्यमानो विद्वद्भिः पतञ्जलिप्रमुखैः, अभिवाद्यमानः सिद्धविद्याधरैः, आनीयमानः सबहुमानमाप्तभृत्यैः परमेष्ठिनः, परिवृतो देवैः परमाश्चर्यनिर्भरैः, प्रकृतिगुणैरिव परस्परयोगवियोगपरिणमद्भैरुञ्चावचैर्मणिभिरुपरञ्जितं, उपर्यास्तीर्णहंनतूलिकातल्पकल्पितमहाहोपबर्ह, अहिसानृशंस्यकोमल्लिमावर्जितशमद्माभोगमन्तःकरणाभिव महायोगिनां, ताळवृन्तचामरताम्बूलकरण्डकळाचिकाद्युपचारचतुरवरवर्णिनीजनन्यस्तवामहस्तवेष्टिततया व्याकोचाष्टदळात्मिकां व्यञ्जयदिव कमलासनतां त्रिभङ्गीसमुन्नततया त्रिवर्गात्तामिव सर्वतोभद्रं भद्रा-

सनमधितिष्ठन्तं, समसमयसमुद्यदादित्यसहस्रभास्वरैरर्केन्दुविद्यु-  
 दनलरूपचतुस्तेजःसमुत्तम्भनायेव चतुर्दिक्षु निर्जिहानैस्तेजोभिर-  
 वलुम्पन्तमिव दिव्यमपि चक्षुर्दिर्बौकसां, संततव्यवहारसंसक्त-  
 चतुरागमाक्षरप्रेक्षणीयदन्तचन्द्रिकाविकासपरिहृतसंसारशापरैरा-  
 यतापाङ्गरिङ्गदभङ्गुरकरुणातरङ्गमालाभिराचार्यकाभिपेकमादधानै-  
 रिव योगिनामध्यात्मविद्यासु, चतुर्भिरिवान्तःपुरैर्दयितानां चत-  
 सृणामपि श्रुतीनां, आननपङ्कजैरनुगृह्यन्तमभितोऽपि महाशयान्,  
 त्रैयम्बकमकुटावलोकनावलम्बितहंसदशाक्षितेन मृणालवलयनेव  
 मृदुना शुचिना च सूत्रमयेनोपवीतेन सूचयन्तमिव सूत्रात्मकता-  
 मात्मनः, शस्त्रास्त्रविद्याकूपारपारीणक्षत्रियवर्गान्गानिर्वृततयेव शस्त्र-  
 ग्रहपराङ्मुखेन प्रकृत्यादिपृथिव्यन्तपञ्चशिशितितत्त्वपरिवर्तनमात्र-  
 मेव व्यापार इति प्रदर्शयतेव पाणिना दक्षिणेन परिवर्तयन्तगक्ष-  
 मालिकां, अहर्मुखेषु प्रथममपानेव स्रष्टव्यताम्रवधार्थं धार्यमाणे-  
 नेव स्फटिकमयेन कम्पण्डलुना परिष्कृतेतरकरपल्लवं, अमकृन्धीता-  
 ध्यापितनिखिलनिगमान्तभिद्धान्तपान्थसनकम्पनन्दनादिमहादेशि-  
 कोद्भाषितदुर्भेदसंशयच्छेदसंवादजिज्ञासया मुहुर्मुहुरवलोकयन्त-  
 मन्तिकगतां वाग्देवतां, आचार्यभाचार्याणां, अधिगन्तव्यमधि-  
 गन्तव्यानां, परमानन्दतुन्दिलमपि प्रपन्नानुग्रहैकव्यननिनं, समष्टिं  
 भूतग्रामस्य, साधारणं पितरमखिललोकस्य, विश्रान्तिभूमिं  
 विद्याफलानां, विरामपदं वाग्विभूतीनां, दूरं दुराशयानां,  
 अदूरमात्मवेदिनां, अधिगम्य भगवन्तपितामहं, अत्यद्भुतसभा-  
 सभानाथसंदर्शनजडीकृतो वाचस्पतिरपि भगवान् वाग्देवता-

वलोकनसंपन्नभयकम्पसंभ्रमस्तम्भितवाङ्मुखः क्षणमवाङ्मुखश्च  
तदीयदिव्यतेजःप्रतिहतदृष्टितया यावदास्त स्तब्ध इव, तावदनु-  
ग्रहमय्या दृशा जगन्निधेः, आगच्छ वत्सेत्यमृतामारकिरा गिरा  
च गिरां देव्या निर्व्याजभाष्यायितः, समाधाय कथंचिदान्तरं  
करणं, अनुस्मरन् प्रणवं, आवर्तयन् ब्रह्मसूक्तानि तत्तदागमो-  
दितानि, प्रागेव नम्रोऽपि भक्तिभारेण प्रणम्य शतशः सहामरैः  
प्रसादादेव देवदेवस्य प्रारभत किंचिदेवमभिधातुम्

अगन्तव्यं तर्कैरनधिगमनीयं क्रतुशतै-

रनासाद्यं दानैरनुपसरणीयं च तपसा ।

भवन्तं पश्यन्तः शुचमभिभवन्तं प्रणमतां

कृतार्था जाताः स्मः पुनरपि कृतार्थाः पुनरपि ॥ ११ ॥

किञ्च—

भूतग्राममिमं चतुर्विधमहो निर्मासि यल्लीलया

यच्च व्याकुरूपे निरन्तरमिमाः साङ्गाश्चतस्रः श्रुतीः ।

चातुर्यं कथमीदृगित्यपगता शङ्का समस्तापि न-

श्चातुर्यं भवतो भुजेष्वपि मुखेष्वद्य स्वयं पश्यताम् ॥ १२ ॥

इति । स च ततः 'साधु वत्स साधु स्थाने किल छन्दोगाः  
बृहती वाक् तस्याः पतिर्वृहस्पतिगिति नाम ते निराहुः' इति

१२. जरायुजाण्डजस्वेदजोद्धिजलक्षणश्चतुर्विधो भूतग्रामः । चातुर्यं  
चतुरत्यं चतुष्टयं च ॥ बृहस्पतिशब्दः छन्दोगश्रुतादेवं व्युत्पादितः—  
वाग्धि बृहती तस्या एव पतिर्वृहस्पतिः ॥

प्रशस्य 'परिम्लान इव लक्ष्यते कुतः पाकशासन' इति पृच्छति  
सानुकम्पमम्भोजसंभवे, बृहस्पतिः पुनरिदमभाषत—

‘परिम्लाना दीनाश्चिरपरिहृतस्वस्वभवना-

श्चरन्तः पादाभ्यामवनिवलये भिक्षव इव ।

यदाख्यातुं दुःखं तव सविधमेते परिगता-

स्तदद्य व्यस्मार्षुः पदमिदमुपेता वितिमिरम् ॥ १३ ॥

किञ्च—

यत्प्रत्यस्तमितप्रपञ्चमखिलव्यापारपारंगतं

प्रत्यग्योतिरनुत्तरं शमधनैरालोच्यमेतादृशैः ।

तत्संप्रश्नकथासुधाभरितयोः सेक्तुं भवत्कर्णयो-

मिन्ध्याज्ञानविचेष्टितानि बलवज्जिह्वेति जिह्वैव नः ॥ १४ ॥

अथाप्यनुयोगाज्ञानिर्वर्तनाय किञ्चिदावेद्यते । योऽसावप्रतो  
भवतः परिणाम इव करुणायाः, परिपाक इव शमदमोपरमाणां,  
अधितिष्ठति शमवतामप्रासनं दुर्वासाः, अयमेव सर्वासां निदान-  
मस्मदापदाम् ॥

अव्याजकोपनिधिना मुनिनामुनैव

निर्वासिता सुरपतेः सुरलोकलक्ष्मीः ।

आसाद्य दानवकुलानि दिवौकसो न-

श्चक्रे पदं कृपणमानवदुर्दशानाम् ॥ १५ ॥

अथ यद्भवतैव कल्पितमध्वरहविर्जीवनममर्त्यानामपहृते  
तस्मिन्नसुरैः, असंभाविते च यादाकादाचित्के दाने द्विजन्मनां,

अशिक्षिते च भौमवदन्नसाधनव्यसने, भवत्प्रसादादवधूय सौव-  
 र्गिराज्यसिसाधयिषां, अपहाय दिव्यभोगेषु कौतूहलं, अन्नायैव  
 स्पृह्यमाणा निरन्तरं, अनिमिषतया श्रमावर्जितमूर्च्छाः स्वापम-  
 प्यलभमानाः सुलभमाना दिवौकसः सूक्ष्मतरं व्युदपद्यन्त दुर्भ-  
 गानामन्नार्थिनामर्थनाभङ्गमन्दाक्षसंधुक्षितान्तरज्वालाकलापसंभृतेषु  
 संभ्रमेषु मानवानाम् । किं बहुना—

यदियञ्जीवितमेतैस्तदायुषा कल्पितेन भवतैव ।

या त्वियती मांसलता साप्यन्नापायशोभेन ॥ १६ ॥

आस्तामिदम् ।

प्रेक्षावन्तो दिशि दिशि नराः प्रेक्षमाणा धरण्या-

मित्थंभूतान् सुरपरिवृढानिन्द्रवैश्वानरादीन् ।

तत्तत्साम्योदयफलपरामप्रमार्णीं पुराणीं

मत्वा वाचं विदधति शनैः कर्ममार्गेष्ववज्ञाम् ॥ १७ ॥

अथवा नैतावदभिधातव्यमस्माभिः ॥

अभिदधति ते मूर्धानं ग्रामनुश्रवसूक्तयः

सुचिरमसुराश्चैतामित्थं तुदन्ति दुराशयाः ।

निगमशिखराभ्यासव्यासङ्गतो यदि विस्मृतं

तदपि भवता तन्नो दौष्कर्म्यमित्युपरम्यते ॥ १८ ॥

१८. अग्निर्मूर्धा चक्षुर्षा चन्द्रसूर्यौ इति श्रुतौ अग्निपदं तद्गुण-  
 क्षितस्वर्गलोकपरमिति व्याख्यात तद्भाष्ये ॥

इमे वयमिदं तत्त्वमित्थं स्थानमियं दशा ।

परं यदत्र कर्तव्यं प्रमाणं तत्र नो भवान् ॥ १९ ॥'

इत्यावेद्य विरमत्याङ्गिसे, विनमत्सु च युगपदमर्त्येषु, प्रसादयन् सर्वानिदमाह पद्मलम्भवः । 'विदितवेदितव्यैर्भवद्भिरित्थं न विप्रतिपन्नव्यं दुर्वासमि । यतः परिणाञ्ज एष करुणायास्तत एव महेन्द्रमनुजग्राह तनीयसा शापेन । परथा कथमातिवाहनीय-मिन्द्रेण परःसहस्रैरपि वासरैर्निखिलजगन्मातुरम्बिकाया निर्माल्य-समुलङ्घनप्रसूतमिदं दुरितम् । तदस्मिन्महत्परिपाथे यावदक्षपि-तमेतदेनस्तावदनुस्मरणमपि भवतामपराधो महानिति चकितै-रस्माभिरैतावदुदासितम् । महदपीदं दुरितं मन्दरपरिमरावामेन परिहृतमेव सवासनं भवताम् । तदपि जगज्जननीचरणपराध-संसर्गाद्घुनापि शङ्कमानैरस्माभिरन्य एवापायः समुल्लिखितो भवदनुग्रहे । नागायणीप्रसादतिगस्कारजोऽयमपराधो नागायणी-यप्रसादपुरस्कारेण समाधेय इति । तथाहि—

यदेतद्वामाङ्गं घनजघनकेशस्तनभरं

कदाचित्तच्छंभोर्भवति कमलाकौस्तुभधरम् ।

जगन्मातर्येवं यदपचरितं तन्मघवता

जगन्माता देवः प्रभवति स एव क्षपयितुम् ॥ २० ॥

नागायणी गौरी । नागायणीयप्रसादः विष्णुप्रसादः ॥

२०. शंभोः वामाङ्गं गौरी । सैव श्रीविष्णुः । यदाहुः—

एकापि शक्तिः परमेश्वरस्य भिन्ना चतुर्था विनियोगकाले ।

भोगे भवानी समरेषु दुर्गा कोपे तु कार्त्तव्यवने तु विष्णुः ॥

तरामच्छत क्षीरसागरं, दर्शयिष्यामो भगवन्तम्' इति  
ब्रह्मासनादुत्थायान्तर्दधे भगवानब्रजं भवः ।

अथ कथमप्यमर्त्यपतयः परिहृत्य भयं  
गुरुकरुणाविशेषपरिणामकृताभ्युदयाः ।  
अखिलजनुष्मदाशयगुहाशयमप्युदधौ  
शयितमिमे समेतुमुदयुञ्जत शार्ङ्गधरम् ॥ २१ ॥

किंच—

पथि ध्वजं यं गरुडध्वजस्य  
प्रस्थाय यान्तो ददृशुर्दिगीशाः ।  
तमेव मद्यस्तदनुग्रहस्य  
भविष्यतोऽपि ध्वजमग्रहीषुः ॥ २२ ॥

अवतरन्तश्च ते सत्यलोकादनेकसहस्रयोजनमपि पन्था-  
नमत्तिलङ्घितं गणयन्तो गव्यूतिमात्रमिव, गुणयन्तो भाषितानि  
चतुर्मुखस्य, गुरुणाकृष्यमाणतयेव झटित्युपनिपत्य विशश्रमुरावि-  
श्रान्तपरिभ्रमद्भ्रमारुतसंपातविनीतपथिकव्यथे जलदपथे । अद्रा-  
क्षुरपि तत्र ते निद्राणपुराणपुरुषनिद्राभङ्गापराधमाशङ्कथ संताड-  
यन्तमिव विद्रुमकाण्डवेत्रदण्डैरनिवार्यमौखर्यसमुल्लासदुर्ललितानि  
कल्लोलमण्डलानि, निरिन्धनज्वलदविन्धनज्वालसंबन्धान्निष्य-  
न्दमानमिव वीवीभिरभितोऽपि, सद्यःसमास्वादितशुद्धदुग्धपूर-  
पूरितगर्भनिर्भरविशदनीरदनिकरसंलभ्यतया संपन्नमिव मण्डेन,  
चिरसंभृततया संभावितपयोविकारपरिजीहीर्षुणा ततस्ततः

क्षिप्ताभिरम्बुजसंभवेन समूलाभिरिवौषधीभिः शैवालमञ्जुगीमे  
 रभिश्शोभितं, चिरपरिचिन्तणीरगेघरस्माद्वादसुखितचानकपोरसा  
 वज्ञनिष्ठभूतचञ्चूपुटानिपतदितरमेघशीकरं, गोविन्दचरणारविन्द  
 संदर्शनायातबिबुधससद्विमानहंसविचित्र्यमानस्यतःपतदापना  
 सहस्रनीरकृताहारलब्धममिन्धनबलवदधिन्धनानलं, आयंप्राति  
 कोल्लाभपल्लवितकल्लोलजालवेदितवेलागिगिशित्परसंचारलब्धदुग्धा-  
 भिषेकमुहूर्तविमलीकृतवन्यद्विष्टतया परिचिन्धन्तमिव चिरादै  
 रावतसर्गचातुरीं, क्षीरैकनिधानतया पर्वकालावगाहनप्रसक्तपर  
 मर्षिजनप्रस्तुताद्यभर्षणसूक्तगोचरक्षीरपदोहानूहविचारकालाहला-  
 भिभूतवीचीघोषं, तृतीयावतारश्वेतनानुचिकीर्षया स्वयमपि श्वेती  
 भवद्भिरिव भगवतः प्राथमिकावतारजातीयैः क्षीराहारपरिणाम  
 निर्मलैर्मत्स्यकूर्मैः परिकर्मितं, शार्ङ्गधरं द्रष्टुं सतागच्छेदपि जा-  
 चन्द्रशेखर इति संभावनया लज्जीकृतैः कैलासैरिव वनस्तरङ्ग  
 परिपूरितैरन्तर्गतैर्गिरिभिरभिश्शोभितं, कालचक्रमिव कर्कटमकर  
 मीनकरम्बित, गङ्गातीर्थमिव गर्भस्थानेकमठराजिविराजित  
 पाणिनीयसूत्रमिव परस्मैपदप्रतिपादकं, आत्मतत्त्वमिवानिर्व  
 चनीयगुणप्रपञ्चं, कैलासशिखरमिव शैवलक्षणलक्षितद्विजपण्ड  
 मण्डितं, निदाघभास्करमिव नितान्तमुत्तरङ्गत्वातिभीषणं, समष्टि

पर्वकालेति ॥ अद्यमर्षणसूक्ते यदपा क्रूरमित्यत्र अपपदस्थाने क्षीरपदा  
 ऊहो न वेति विवदमानाः परमर्षयो दृष्टाः ॥

निदाघभास्करः नितान्तं उत्तरं उत्तरायणमार्गं गत्वा प्राप्य अतिभीषण  
 प्रचण्डतरः । समुद्रश्च उद्गततरङ्गत्वेनातिभयप्रदः ॥



मिव क्षीरसर्गस्य, समवायमिव नैर्मल्यस्य, चन्द्रतारकादि-  
निर्मलवस्तुवर्गनिर्माणकौतुकिना विधिना विलाप्य निषिक्तमिव  
भुवि रजताचलं, क्षौमावकुण्ठनमिव क्षमायाः, पद्मनाभशय-  
नागारपर्यन्तकुट्टिममिव स्फाटिकशिलाचितं, अनास्पदं कविगिरां,  
आश्चर्यमाश्चर्याणां, आर्तिहरं चक्षुषोः, आनन्दमन्तःकरणस्य,  
दुरासदमनाराधितनारायणचरणारविन्दानां दुग्धोदं नाम रत्ना-  
करम् ॥

घोषे कापि पुरा पयः कियदपि स्तैन्येन दैन्येन वा  
लब्धुं योऽवहदीश्वरोऽपि जगतां जन्माधमं मानुषम् ।  
तं विस्मापयितुं तरङ्गवल्यैर्घोषानसंख्यान्सृज-  
न्नाभूभूतलसंभृतेन पयसैवावृत्य यो वर्तते ॥ २३ ॥

अपि च—

स्वाद्या यत्र सुधैव यस्य जठरे साक्षात्स घन्वन्तरिः  
शेते यत्र समस्तरोगशमनो नास्रैव देवोऽच्युतः ।  
तस्मिन्दुग्धनिधावपि स्पृहयते नैव स्थिरामासिका-  
मन्तलींनहलाहलोष्मचकितो नाथः स्वयं पाथसाम् ॥ २४ ॥

अपश्यन्नपि मध्यतस्तस्य किञ्चिदन्तर्निमग्नपुराणभूदार-  
दंष्ट्रादण्डक्षोभितपयःपूरसमुद्भूतमिव नवनीतपिण्डं, अभितश्चलदु-  
च्छृङ्खलतिमितिमिङ्गिलकुलवालविलोडनोद्भूतमारुतोद्भूतपुञ्जीकृत-  
मिव फेनमण्डलं, एकतः प्रतिपर्वनिर्मुच्यमानपङ्कजनाभशयनोरग-

२३. भुवं भूतलं (पाताल) चाभिव्याप्य आभूभूतलम् ।

निर्मोकराशिमिव कालपरिपाकलब्धमृद्गावनिर्मलं, नविबिन्धामिव  
वसुन्धरादुकूलस्य, कल्पान्तरीयमन्दरवेष्टनक्लेशजनितया मूर्च्छया  
पतितस्य वासुकेर्जरतो वलयितमिव भोगमण्डलमप्रतिरूपमन्त-  
रीपम् ॥

स्थानं विश्वसृजोऽपि तन्निरय इत्याचक्षते यद्विदो  
यद्गत्वा गमनीयमुत्तरमितः कुत्रापि न श्रूयते ।  
आयस्यापि हि साधयन्ति यतयो यत्रारुरुक्षां परं  
तद्दृष्ट्वापि पदं हरेः सुरगणास्तस्तम्भिरे गाहितुम् ॥ २५ ॥

अपि च—

दध्युर्यावदुपायं ते गन्तुं तत्र दिवौकसः ।  
तावन्निदध्युरायान्तं तत्र देवं पितामहम् ॥ २६ ॥

पश्यन्नथ तत्र पाकशासनमुखानमरान् प्रासादशिखरारो-  
हणकुतूहलिनः पङ्कनिव भग्नमनोरथान्, प्रसादाविमलया दृष्ट्या-  
नुगृह्य सहागच्छत मयेति संदिशन्नप्रतश्चाल कमलासनः ॥

गच्छन्नेव ततः स तत्र गलितब्रह्माधिकारैश्चिरा-  
दैकान्त्यं परमं गतैर्भगवति श्रीवल्लभे दुर्लभे ।  
प्राचीनैः कमलासनैरुपगतो भक्त्या महत्या नमन्  
सस्त्रेहं सदयं सखेदमपि च प्रत्येकमादिश्यत ॥ २७ ॥

‘कथमद्यापि वत्स न परिणतोऽसि ।

वल्लभोऽसि सरस्वत्या वहसे च श्रुतीर्मुखे ।  
जगत्पितामहश्चासि कस्तवाप्यनुशासिता ॥ २८ ॥

द्वितीयाश्वासः ।

तच्चिन्तय तावत्स्वयमेव —

आयुर्येषामग्नीषां परममभिमतं किञ्चिदूनो मुहूर्तः

का संपद्वा विपद्वा प्रभवति भवितुं तत्र तेषां क्षणार्धे ।

तस्यत्त्वा क्षुद्रजन्तून्दिविचरत इमांश्चिन्तयन्नात्मनीन

वत्स त्वं प्रार्थयेथा न किमपि परमं ब्रह्म लक्ष्मीसहायम् ।’

इति बोधितो विधिरिदमाचक्षे—‘जानामि भगवन्तो जानामि ।

कतीन्द्राः कति लोकेशाः कति विश्वसृजोऽथ वा ।

श्वासे श्वासे प्रजायन्ते प्रलीयन्ते च शार्ङ्गिणः ॥ ३० ॥

तथापि कचिन्नियुक्तेन मया तदनुगुणं चेष्टितव्यमिति व्यवस्यन्नागतोऽस्मि । तद्यद् भवद्भिरेव दर्शितं भगवन्तमभिगम्य, भवद्दत्तैरेवाक्षरैर्व्याहरेयं” इति प्रश्रितवादिनि पद्मसंभवे, प्रसन्नाः पारिषदा हस्तप्राहमाकर्षन्तस्तमन्तिक एव दर्शयामासुरान्तरं रहस्यमुपनिषदाम् ॥

‘यं त्वं चिन्तयसे नान्यं सर्वारम्भेषु सर्वदा ।

सत्त्वं चिन्तय सेनान्यं विष्वक्सेनमिमं हरेः ॥ ३१ ॥

इमं च पश्य वैनीतकं भगवतो वैनतेयं, यस्य किल पुरा कल्पे सुधाकुम्भहरणसंरम्भसंभ्रमोद्भूतपक्षमारुतविक्षेपसमुन्मूलिततया परितो विकीर्यमाणेषु नन्दनोद्यानपादपेषु, प्रयत्नेन महता पारिजातमेकमाहूतवतो भगवतोऽपि मन्दाक्षमिवालयक्ष्यत इति संश्रुणुमहे । अपि च—

छन्दो यथा यथा शौरेः संग्रामेषु जिगीषतः ।  
तथा तथा प्रवृत्तोऽयं छन्दोमय इतीर्यते ॥ ३२ ॥

पादाङ्गुष्ठनखाग्रलम्बितमहाकूर्मद्विपाङ्गिद्वय-  
न्यासाटोपविभग्नचञ्चुविधृतन्यग्रोधशाखां गताः ।  
येनोर्ध्वं पतता पुराणमुनयो नीताः पुरा मेनिरे  
संसिद्धं सशरीरमूर्ध्वगमनं सद्यस्तपोभिर्दृष्टैः ॥ ३३ ॥

अस्य किलोपवीतमित्यायामतः साम्यमवधारयन्तः पुरा  
निर्जरा मौर्वीपदे मेरुधन्वनो वासुकिमादिशन्निति वदन्त्यैति-  
हासिकाः ।

पश्य ज्ञानक्रियेच्छामणिमयमुकुराबद्धमध्यात्मविद्या-  
भास्वद्रत्नप्रदीपप्रकरपरिहृतध्वान्तमन्तः समन्तात् ।  
गाढाविद्याकवाटं प्रबलशमदमद्वारपालाभिगुप्तं  
भक्तिद्वारं मुरारेरिदिमिह शयनागारमोङ्काररूपम् ॥ ३४ ॥'

इति प्रबोधितो विधिरीदृशतादृशतानवच्छिन्नवैभवमच-  
क्षुर्माह्यमनुश्रवकैश्रवणीयमाधिगन्तुमिव भगवतो रूपमासाद्य  
चक्षुःश्रवस्तनुमक्षिभिः सहस्राभ्यामनुभवन्तमिव परमाद्भुतं,  
आशयमागमानां, अतिवेलश्चासनिःश्वासपरम्परासंपादितभोगोप-

३२. छन्दः अभिलाषः । छन्दोमयः वेदमयः । 'सुपर्णोऽसि गरुत्मान्  
विश्रुते शिरो गायत्रं चक्षुः स्तोम आत्मा साम ते तनुर्वामदेव्यं बृहद्रथन्तरे  
पक्षौ यज्ञायज्ञियं पुच्छं छन्दोस्यङ्गानि विष्णिष्या. शफा यजूषि नाम' इति श्रुतेः ॥

चयापचयतया संततमुपपादयन्तमिव विलक्षणामूर्ध्वडोलाविहार-  
निर्वृतिं, आचार्यं योगविदां, आदिदेशिकं पदतन्त्रस्य, संप्रदाय-  
प्रवर्तकं शारीरकर्मणां, भोगविमुखेषु हृदयेषु शमधनानां निरन्त-  
रावासनिर्वेदादिव भोगिनमेव कमपि भुवनतलाकल्पमास्तीर्य  
तल्पमधिशयानं, अतिशयानम्रमौलिभिर्महायोगिभिः प्रणामावसर-  
प्रकीर्यमाणेषु कुसुमोपहारेषु सौकुमार्यातिशयसंसक्तैः कतिपयै-  
रिव कल्पनरुप्रसूनैश्चिरनिर्गतसिद्धसिन्धुशीकरशेषैरिव ततस्ततो  
लघ्नैर्नखरैर्निरर्गळापवर्गदानसंसूचनाय नियन्त्रितेनेव ध्वजेन संसार-  
कान्तारसंचरणखिन्नशारीरकच्छायाप्रदानाय समावर्जितेनेव छत्रेण  
च परिष्कृताभ्यां पादकमलाभ्यामलंकुर्वाणमङ्गतलमादिजनन्यो-  
र्लक्ष्मीधरण्योः, कटितटाबद्धकनकांशुकप्रभातरङ्गपरिष्वङ्गपिशङ्गी-  
कृतवसुमतीकमलाविवेचनाचतुरतत्तत्परिचारिकोपचारविपर्यास-  
परिहासविनोदिनं, आविर्भविष्यदसंख्यहिरण्यगर्भाङ्कुरमयमणिश-  
ताचितकर्णिकेन प्रतिसर्गावर्तमानप्रकृत्यादिधरण्यन्ततत्त्वकिञ्चलक-  
पुञ्जेन प्रपितामहेन भुवनानां पाण्डरेण सरोरुहेण मण्डितनाभि-  
मण्डलं, निर्मलचिन्मयवपुषि नित्यानुबिम्बितेन मृगमदतिलकेनेव  
वक्षःस्थितायाः श्रियः श्रीवत्सेन हृदयादुद्भूते चन्द्रमसि स्पर्धया  
स्वयमपि हृदयादाविर्भवता बालसूर्येणैव कौस्तुभेन भूषयन्तम-  
प्राकृतानि भूषणान्यपराणि, दिग्दन्तिशुण्डादण्डैरिव दिव्यतरु-  
प्रकाण्डैरिव दुर्मददानवनिर्मथनयशोविशदैरिव मौक्तिकदामवेष्टि-  
तैर्विजयेन्द्रासमाश्लिष्टैरिव विचित्रकनकाङ्गदकङ्कणाद्यलंकृतैश्चतु-  
भिर्भुजैः सूचयन्तमिव चतुर्व्यूहतां, अहर्मुखविकसदाग्रपलबोला-

सिनि दन्तच्छेदे विप्रकीर्णतया सान्ध्यरागसंमूर्च्छितचन्द्रिकोद्ग-  
 रानुकारिणा मन्दस्मितेन कलिकलुषजीवाशयप्रसादनकतकरेणुभि  
 कैवल्यलक्ष्मीस्वयंवरदामभिरिव कलितनानावर्णविन्यासपेशलै  
 परिवहत्करुणासारसंपातशीतलैः कटाक्षैरप्यनुगृह्णन्तमनन्यशरणा  
 न्महामुनीन् , कार्णवैष्टनिकविलसन्मुखारविन्दकामनीयकावलोक  
 नविस्मयमानकमलावितीर्णचुम्बनासक्तताम्बूलरागसंपद्विडम्बिना  
 पद्मरागतिलकेन परिष्कृतफालवलयं, अतिनिर्मलफणामण्डलोदर  
 प्रतिबिम्बितैरहिराजफणामणिगणैरिव किरीटरत्नैरभिरञ्जितमहा-  
 ह्योपबर्ह, अतिविनयभारभङ्गुरैरनन्यार्पितदृष्टिभिराकृतिमद्भिरायुधै  
 पञ्चभिरभितोऽपि यथोचितमासेव्यमानं, अनुपमेयं प्राकृतैर्भावैः  
 अप्रमेयमनुत्तरपदारोहपङ्कभिरर्वाचीनैः प्रमाणैः, अक्षोभ्यं विज्ञान-  
 सागरं, अक्षयं महानन्दशैवधिं, अतिदुर्लभमश्रुतानुश्रवैरमीमांसि-  
 तोपनिपदाशयैरनध्यासितनिदिध्यामनपथैरक्षालितकर्माशयैरनुल-  
 क्खिताविद्यकपर्वपञ्चकैः, अनायासलभ्यमतिदृढावलम्बितगुरुचरणै-  
 रपायोपायवृत्तिपराङ्मुखैरप्रकम्प्यविश्रामसंपदवष्टम्भशालिभिरा-  
 त्मार्पणतत्त्ववेदिभिर्महाभागैः, असाधारणषाङ्गुण्यं, अखिललोक-  
 शरण्यमालक्ष्य सर्वप्रमाणपरायणं भगवन्तं नारायणं असकृत्प्रणि-  
 पतन्, असकृदुत्थाय, बध्नन् शिरस्यञ्जलिं, असकृदावर्तयन् प्रणवं,  
 असकृदनुस्मरन् परतत्त्वं, अश्रुपूर्णैर्लोचनैरविरलपुलकाङ्कितैरङ्ग-  
 कैरानन्दगद्गदैश्च वचोभिरित्थमस्तावीत्—

‘क्षन्तारं सकलागसां जडधियां यन्तारमन्तस्तमो-  
 हन्तारं जगतामनुत्तरपराहंताङ्कितोरःस्थलम् ।

उद्यत्कौस्तुभशोभमुत्पलवनीसच्छायमच्छायत-

स्त्रिगधापाङ्गतरङ्गमैक्षिषि परं ब्रह्माच्युतं शाश्वतम् ॥ ३५ ॥

किं तर्कैरतिवक्रैः किं फलमुपबृंहणैर्विविधैः ।

अतैक्षिषि श्रुतीनामाश्रयमहिराजभोगशयम् ॥ ३६ ॥

अहो धन्योऽस्मि धन्योऽस्मि ।

एकं तद्विविभूति त्रिधामनिहितं चतुर्व्यूहम् ।

पञ्चायुधं प्रपद्ये षड्गुणसंपन्नमशरणः शरणम् ॥ ३७ ॥' इति ।

अत्रान्तरे वाचस्पति पुरस्कृत्य वासवमुखा बर्हिर्मुखाः  
प्रविकीर्य पुष्पाञ्जलीन्, प्रणिपत्य दूरतः शतकृत्वः, समुत्थाय  
शिरसि संघटिताञ्जलयो विस्मयस्तिमिताः स्तम्भवदासांचक्रिरे ॥

तुष्टूषतोऽस्य बहुधा सुरदेशिकस्य

दिव्याद्भुतानि चरितानि परस्य धाम्नः ।

स्तब्धा सती श्वशुरदर्शनसाध्वसेन

वाणी न वक्तकुहराद्बहिराविरामीत् ॥ ३८ ॥

ततः प्रमादविमलपद्मनाभकटाक्षपरिक्षेपविदितेङ्गितया पाद-  
मूलनिविष्टया तस्य भगवत्या पद्महस्तया निसर्गमधुरैरपि निर्भर-

३७. एकं अद्वितीयम् । त्रीलानित्याख्ये द्वे विभूती । जाप्रत्स्वप्रसुषु-  
प्यवस्थालक्षणानि ( सूर्यमण्डलक्षीराब्धिपरमपदलक्षणानि वा ) त्रीणि धामानि ।  
वासुदेवसंकर्षणप्रशुभ्रानिरुद्धाश्वत्वारो व्यूहाः । शङ्खचक्रगदाशार्ङ्गनन्दकाः पञ्चा-  
युधानि । ज्ञानशक्तिबलैश्वर्यवीर्यतेजासि षड्गुणाः ॥

वात्सल्यसुधासारमधुरैरक्षरैः—‘वत्स चिरादागतोऽसि, वर्तसे कुशलेन, का इमाः प्रजाः कान्दिशीका इव लक्ष्यन्ते’ इत्यनुयुज्य-मानो विधिरन्तरानन्दतुन्दिलः प्रणम्य शतशः परां देवतामिद-मावभाषे—

‘जय जय जगदम्ब जाम्बूनदाम्भोजकोशप्रभे  
जय जय कमलाक्षवक्षःस्थलीहर्म्यनर्मप्रिये ।  
जय जय करुणाकटाक्षप्रतीक्षत्रिलोकेश्वरे  
जय जय जनिमार्गलग्नाणुवर्गापवर्गप्रदे ॥ ३९ ॥

वत्सेति प्रवहत्सुधारसपरिष्वक्तं यदामन्त्रितं  
दृष्टं यच्च दयातरङ्गशिशिरोत्सङ्गैरपाङ्गैस्त्वया ।  
तस्मादस्म्यधुना विशिष्य कुशली धन्याश्च देवा इमे  
विज्ञाप्यं तु कथं हरौ किमथवा तस्यादिरादिश्यताम् ॥’

इति यावत्प्रार्थयते कमलां कमलासनस्तावद्भोविन्द एव  
स्वयमित्थमनुजगृहे—

‘स्रष्टौंसि तात जगतोऽस्य चराचरस्य  
संधारयस्यथ मुखैश्चतुरोऽपि वेदान् ।  
तेनासि लोकदयितो दयितो ममापि  
तद्ब्रूहि कं सफलयामि मनोरथं ते ॥ ४१ ॥

३९. जनिमार्गेति ॥ अणुवर्गः जीववर्गः ॥

४०. तस्य आदिः प्रकारः आदिश्यताम् । ‘आदिः प्रकारे प्रथमे निदाने परपुरुषे’ इति भास्करः ॥



कृत्यसृजं विश्वसृजः कति वा स्रक्ष्यामि कति सृजाम्यधुना ।  
भवति परभक्तिशालिनि भवतीव न मे क्वचित्करुणा ॥ ४२ ॥'

इति मधुरां गिरमिन्दिरापतेः पिवन्नष्ट्रभिः कर्णैः पितामह-  
स्तादात्विक्कर्षसंभ्रमावलुप्तवक्तव्यः कथंचिदिदमाचक्षे—

'स्वमोन्मादावपि हि सृजतो नाथ वस्तूनि मिथ्या  
संधार्यन्ते ननु च मनुजैरप्यमी वेदवादाः ।  
प्रापं श्रेयः किमहमियता प्रापमेवानया तु  
स्वामिन्दष्ट्या तव शिशिरया मङ्गलं मङ्गलानाम् ॥ ४३ ॥

मनोरथानामपि यो मनोरथः सुदुर्लभानामपि यत्सुदुर्लभम् ।  
तदेव लब्धं तव पादपङ्कजं कदर्थनान्येव कदर्थनान्यतः ॥

अपि च—

के देवाः के दनुजाः किं जगदेवेदमन्ततः कोऽहम् ।  
परिहृत्य विमोहमिमं पालय दासोऽस्मि दासोऽस्मि ॥ ४५ ॥'

४३. अतितुच्छौ स्वप्नश्च उन्मादश्च मिथ्यावस्तूनि कर्म सृजतः । 'अथ  
रथान्नथयोगान्पथः सृजते' इति श्रुतेरनुभवाच्च । एवं सति मिथ्याभूतस्यास्य  
प्रपञ्चस्य स्रष्टृत्वेन न मे कोऽप्युत्कर्ष । नापि वेदधारणेन, मनुजाविशेषात् ॥

४४. अतः भवन्पादमेवात (व्यतिरिक्तानि) कदर्थनानि कुत्मितप्रार्थ-  
नानि कदर्थनान्येव कुत्मितप्रार्थनान्येव । तस्मान्न किमप्यपरं प्रार्थयितुमुत्सह  
इति भावः ॥

इति कटाक्षपातेन कमलायाः परिग्रहेण च भगवतः प्रति-  
 बुध्य तत्त्वमुदासीने पद्मसंभवे, प्रपञ्चपाञ्चालिकानटनसूत्रधारः  
 परमपुरुषः सर्वपथीनया महामायया तमाच्छादयन्, कर्तव्य-  
 मस्योपदिदेश—‘सत्यमेव भवानाह कदर्थनान्येव कदर्थनानीति ।  
 अलमेव ह्यग्रतः स्थितिरस्माकम्, अवहितो गृहाणदं, आदिश च  
 सर्वानमरान्—

संधानं कुरुतासुरैः प्रथमतो मन्थानमुर्वोधरं

कृत्वा मन्दरमर्णवे क्षिपत ते यूयं समेतास्ततः ।

बद्धा वासुकिनाथ मन्थत ततः संप्रस्यते या सुधा

तामास्वाद्य गमिष्यथाप्यमरतां यूयं न वः शत्रवः ॥ ४६ ॥

परं तु भवितात्र दुष्परिहरः प्रत्यूहः, परिहरिष्यते च  
 प्रसादादेव देवदेवस्य । तदद्यप्रभृति विशिष्यावलम्बध्वमम्बिका-  
 रमणं शरणमिति ॥

जानम्यहमुमाकान्तं जानासि त्वं च मद्विरा ।

जानन्ति किमिमे मूढास्तत्सम्यगनुशिष्यताम् ॥ ४७ ॥’

इति परमुपदेशं देशिको देवतानां

निरवधिकरुणाब्धिर्निर्जरेभ्यो वितीर्य ।

स्वयमपि हृदि गाढं चिन्तयन्निन्दुचूडं

मिषति कमलपीठे पद्मनाभस्तिरोऽभूत् ॥ ४८ ॥

अथ यथोपदेशमिन्दिरापतेरादिश्यादेष्टव्यमन्तर्हिते पितामहे,  
पूर्णमनोरथा दिवौकसः पुरहराराधनकौतूहलेन पुनरासेदुरुपत्यकां  
परमानन्दमन्थरा मन्दराद्रेः ॥

इति श्रीमद्भद्रराजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-  
शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-  
सोदर्यश्रीमदाच्चान्दीक्षितपौत्रेण नारायणदीक्षितात्मजेन  
श्रीभूमिदेवीगर्भसंभवेन श्रीनीलकण्ठदीक्षितेन  
विरचिते श्रीनीलकण्ठविजये चम्पुकाव्ये  
द्वितीय आश्वासः ॥

## तृतीयाश्वासः ।

उपासीना नानाविधिभिरुपहारैश्च विविधैः  
शरण्यं लोकानां शशधरकलोत्तंसममराः ।  
मृषा संधित्सन्तः प्रकृतिकुटिलैर्दानवगणै-  
र्विरिञ्चस्यादेशादवृणुत गुरुं दूत्यविधये ॥ १ ॥

‘परायणं नः परमं भवान्यतो  
गुरुः पुरोधः सचिवश्च दैवतम् ।  
अतो वयं तावदनन्यसाधना  
वृणीमहे त्वामवमेऽपि कर्मणि ॥ २ ॥’

इति प्रार्थितो देवैरिदमुवाच वाचस्पतिः—‘नैतावदभिधा-  
तव्यम् । नहि किञ्चिद्वमं नाम कर्मास्ति राजोपजीविनाम् ।

तत्तस्य कीर्तिदं कर्म तदलभ्यं तदीप्सितम् ।  
राजानः पुरुषं यत्र राजकीयं नियुञ्जते ॥ ३ ॥

परंतु किञ्चिदत्र विवेक्तव्यम् । तथाहि—

अनालोच्य निजां शक्तिमदृष्ट्वा कार्यगाधताम् ।  
औत्सुक्यादवगाहन्ते मन्दा मज्जन्ति चातलम् ॥ ४ ॥

सन्धिर्नाम ऋजूपायः साधुष्वेवायमायतते न पृथग्जनेषु ।  
दूरे पुनर्दुरहंकारदूषितेषु दानवेषु । किंच । दूतवाङ्मुखकौशल-  
साधनीयोऽयमर्थः कथं नाम दूतदर्शनमप्यसहमानेषु संघटते ।  
श्रूयत एव हि वैश्रवणेन प्रहितो दूतः सद्य एव समापितः सदासि  
लङ्कापतेः । अपिच । प्रवृत्ताः समरकर्मणि भग्नोद्यमाः सर्वतोऽपि  
संधित्सन्ते दूरदर्शिनो लब्धुं कथंचिदपि लिप्सितं, नतु लब्धमपि  
नाशयितुम् । पश्यत—

स्थानाच्च्यावयितुं क्षणात्पुनरपि स्थानेऽभिषेक्तुं च वा  
शक्ताः केलिकथान्तरेष्वपि भवन्त्यर्धोद्गता यद्गिरः ।  
तेऽमी सर्वसुनिर्वृता दनुभुवः संधाय किं धावता  
भिक्षार्थं परितोऽधुना मघवता संपादयन्त्वीप्सितम् ॥ ५ ॥

अपि च—

गौरश्वः करिणः स्त्रियो मणिगणाः शस्त्राणि वस्त्राणि वा  
यानि प्राभृतयेम तान्यपहृतान्याक्रम्य तैरेव नः ।  
तद्रिक्तेन करेण रिक्ततरया वाचापि चाहं कथं  
शक्तः स्यां दनुजेश्वरान्वशयितुं संद्रष्टुमप्यन्ततः ॥ ६ ॥'

इति युक्तियुक्तमुपपाद्य विरमति देवगुरौ, विहस्तेषु च समस्तेषु  
दैवतेषु कृतमुखः स्वयं शतमुखः किंचिदिदमाचक्षे । 'भगवन्ने-  
वमेवैतद्यदभिहितं भवता । किंतु—

निःसंख्यस्फुरदुत्तरोत्तरचमत्कारासु धारासु ते  
 वाचामक्षरमक्षरं त्रिजगतीवाग्गर्वसर्वकषम् ।  
 श्रोतुं लालयितुं पुनः प्रतिसमाधातुं च वा किञ्चिद-  
 प्यर्वाञ्चः क इमे वयं यदि परं देवः स वाचां निधिः ॥७॥

परं त्विदमेकमनुस्मारयाम्यादिष्टं यदध्यक्षमेव नः सम-  
 स्तानां संधानं कुरुतासुरैरिति शार्ङ्गधन्वना परमेष्ठिने, यदपि च  
 तेन तुभ्यम् ।

शिष्टं यदत्र दुष्टं वा न विवेक्तुं क्षमामहे ।

स जानाति स जानीते त्वं जानीषे तदन्ततः ॥ ८ ॥' इति ।

अनितरशरणत्वमात्मनस्तद्वृद्धमुपपादयताथ देवभर्त्रा ।

प्रतिहतवचनो गुरुः सुराणां प्रकटयितुं धियमात्मनः प्रतस्थे ॥

गच्छन्नेव च स पथि सर्वं करणीयमवधारयामास । अपिच—

अयं कालो बुद्धेरयमवसरश्चादुवचसा-

मियं युक्ता वेला दिशि दिशि यशः संघटयितुम् ।

असावत्यर्घो नः सुकृतमुपचेतुं सुमहदि-

त्यवस्यन् प्राप प्रागसुरगुरुमाखण्डलगुरुः ॥ १० ॥

ततश्च तमतर्कितोपनतमभिगम्य सह शिष्यैः, अभ्यर्च्य  
 विधिवदर्घ्यादिभिः सपर्याभिः, आसयन्महति मणिविष्टरे, भार्गवः

८ सः विष्णुः जानाति । क्रियाफलस्य देवगामित्वात्परस्मैपदम् । सः  
 ब्रह्मा जानीते । ब्रह्मणो विश्वाभिमानित्वात् क्रियाफलं कर्तृगामि, अतोऽत्रात्मने-  
 पदम् । त्वं जानीषे । बृहस्पतेर्देवगुरुत्वात्क्रियाफलमत्र स्पष्टं कर्तृगामि ॥

स्वयमासीनस्तदनुज्ञया सविनयमिदमाचचक्षे—‘अद्य मे सफलं जीवितं, अद्य हुतं विधिबदभिषु, अद्य दत्तमतिथिष्वभ्यागतेषु, अद्याधीतमागमेषु सरहस्येषु, अद्याराधिता गुरवः, अद्य फलिनो गृहाश्रमाः । किं बहुना । अद्यायमन्वयः प्रतिष्ठितो भृगोः यदनुल्लिखितं मनोरथैः, अनवाप्यं तपोभिरपि, आशासनीयं गृहमेधिनां, आसादितमनायासेन मया स्वयमागमनं भगवतोऽधुना’ इत्युदाहरति भार्गवे पुनरिदमुवाच वाचस्पतिः —

‘पुत्रावुभौ प्रथमजौ भृगुरङ्गिराश्च

ख्यातौ कुले शमवतां ननु पद्मयोनेः ।

तद्भार्गवस्य कुलमाङ्गिरसः प्रपन्न-

श्चित्रीयते किमिह सोदरसंप्रयोगे ॥ ११ ॥

अपि च—

निष्ठामाश्रमधर्मपालनविधौ नित्याभियोगं शिवे

शक्तिं कर्तुमकर्तुमन्यथयितुं तन्त्रेषु राज्ञामपि ।

श्रावंश्रावमनुक्षणोपचितया प्रीत्याहमस्म्यागतो

यत्सत्यं भवदीक्षणाय हृदये तत्रावयोः साक्षिणी ॥ १२ ॥’

इत्यभिदधानो गुरुरलमतिवात्सल्यादतिलालनेनेत्यभिधाय,  
विसृज्य सामाजिकान्, विविक्ते पृष्ठः कविना समागमनकारण-

वैश्वदेवान्पूर्वं गृहमागता अतिथयः । वैश्वदेवकाले य आगतास्तेऽभ्या-  
गताः ॥

१२. तत्र गुरुशुकयो परस्परप्रीता आवयोः गुरुशुकयो हृदये हृदयं च  
हृदयं च साक्षिणी ॥

मुदाजहारैनमुपपत्तिगर्भया गिरा । 'आवेदनीयं किमखिलवेदि  
भवादृशेषु । तथा हि—

जानीषे जगदेव तावदखिलं स्वप्नेन्द्रजालोपमं

जानीषे ह्यधिकारदुर्विलसितं संसारमप्यावयोः ।

जानीषे भगवत्परिग्रहपरीणाहं सुपर्वस्वपि

व्याहर्तव्यमितोऽस्ति यत्तदपि ते नापेक्षते मद्भिरम् ॥ १३ ॥

अपि च—

येनादिश्यत वेधसा जनिमतामद्रोहतो जीवनं

तेनैव त्वयि दुर्धियां दनुभ्रुवामादिष्टमाचार्यकम् ।

अस्मिन् किं करणीयमर्थगहने मीमांसकैर्मादृशैः

शक्तस्त्वं त्वनुवर्तितुं तदपि खल्वाकाशवद्वर्तितुम् ॥ १४ ॥

तत्कथंचिदेकीकृत्य देवासुरानेकान्तशीलाभ्यामावाभ्यामा-  
सितव्यमिति वक्तुकामोऽहमागतोऽस्मि ।' इत्यभिहितो गुरुणा  
यथार्थमेव तदालोचयन् कविरिदमावभाषे— 'भगवन्नेवमेवैतत् ।  
तथा हि—

जानाम्येव यदाह पद्मनिलयो यच्चाह विश्वंभरो

यच्चास्ते हृदि ते यथा किल तदप्यग्रे विवर्तिष्यते ।

कस्त्वं संघटनेऽसि को विघटनेऽस्म्याकृष्य विश्वात्मना

योक्ष्यन्ते नचिरेण चेह तृणवद्वातेन देवासुराः ॥ १५ ॥



तदस्तु यथातथा वा संमुखीकरिष्यामि दानवान्, संभाव-  
यिष्यामि च भवन्तं, ततो यथामनोरथमभिधीयतां' इत्युपच्छन्द्य,  
समानीय बलेः सभां, सभाजयन्विविधैरुपचारैः, सँल्लापयामास  
वासवगुरुम् । 'भगवन् दिष्ट्यासि दृष्टश्चिराय । किमागमन-  
कारणं, किं कुशली मे भ्राता पुरंदरः, स किं करोति, किमावसति,  
नामापि तस्य न शृणुमहे तदाप्रभृति' इत्यनुयुञ्जाने बलौ सोत्प्रा-  
समाददे गिरमाङ्गिरसः ॥

‘देयं यस्य सदेवमर्त्यभुजगं विध्यण्डमेवाखिलं

पात्रं यस्य जगन्निधिः स भगवान् देवः सरोजेक्षणः ।

शिष्यो भूतपतेरसौ कुलगुरुर्यस्योशना भार्गवः

क्रीर्तिर्दानवराज तस्य भवतः कासां न पारे गिराम् ॥ १६ ॥

तदभिगम्यापि सुदूरमवलोकयितव्यः पुण्यश्लोको ज-  
इत्यागतोऽस्मि । भ्रातुरपि ते वृत्तान्तमावेदयामि ॥

यस्यैवं भूर्भुवस्स्वर्भुवनपरिवृढो वर्तसे पूर्वजस्त्वं

दुर्दान्तध्वान्तभानुः स भवति भगवानेव यस्यानुजन्मा ।

संप्राप्तो यः शरण्यं त्रिभिरपि करणैर्देवदेवं त्रिणेत्रं

प्रष्टव्यं तस्य कस्मिन् कुशलमकुशलं तस्य जिष्णोः कुतः स्यात्

स यदैव सङ्गररङ्गमारूढो योद्धुकामोऽवतस्थे तवं  
तमशरीरिण्या गिरा निवर्तयिष्यन्नाहवान्निर्माष्टुं मुनिशापः

लिन्यमभ्युदयेन च योक्तुमधिकेन परमे तपसि परमेश्वरे  
नियुयुजे ॥

यः शक्यो न दृशापि गोचरयितुं सत्त्वैस्तमोगन्धिभि-  
र्यत्नं ब्रह्म सनातनं गिरिजया स्वैरं परिक्रीडते ।

अध्यारुह्य तमेव मन्दरमभिध्यायन्य आस्ते शिवं  
कस्तं द्रक्ष्यति कः प्रवक्ष्यति कथां देवोऽपि वा दानवः ॥

प्रह्लादः प्रथमो गुरुर्भगवतस्तन्त्रेषु लक्ष्मीपते-  
व्यातिने च विरोचनं कमलभूरध्यात्मविद्यानिधिम् ।

बाणः पारिषदाग्रणीः पशुपतेस्त्वं तु प्रवेकः सतां  
सिद्धानामपि योगिनामश्रृणवं नैवं कुलं निर्मलम् ॥ १९ ॥

तदत्र महाकुलप्रसूतस्य भवतो महदनुशिष्टस्य किमा-  
वेदनीयमन्यैः । स्वयमेव महाभागः स्वरूपं पर्यालोचयतु कार्यस्य ॥

ददाति च वरं दत्त्वा सद्यस्तमन्यथयन्ति च  
द्रुहिणहरगोविन्दाद्या दैत्येष्विति स्फुटमेव वः ।

न च नियमतो देवानेवानुकम्पितुमीशते  
यदसुरवरान् मध्ये मध्ये समुद्रमयन्ति च ॥ २० ॥

अतो ब्रह्मेशविष्णूनामपि शुद्धचिदात्मनाम् ।  
आचूडादानखाग्रेभ्यो मन्ये भायामयं वपुः ॥ २१ ॥

तदप्रहाय परेभ्योऽवकाशमन्योन्यसमवेतेषु युष्मासु—

यन्नैश्चिन्त्यं यदौर्जित्यं यद्दलं या सुखासिका ।

यद्यशो यः प्रतापश्च सर्वं तदनुचिन्त्यताम् ॥ २२ ॥

आस्तामिदम् । अवश्यं हि विग्रहवत्सु युष्मासु भवित-  
व्यमप्रकाशेन मया वा भार्गवेण वा । तथा च—

निर्वर्त्यमाना यत्नेन निर्जरैरसुरैश्च वा ।

काः क्रियाः फलवत्यः स्युरावयोरप्रकाशयोः ॥ २३ ॥

आखण्डलस्य तु मतिरन्यादृशी—

स्त्रीयतामग्रजैः स्वर्गे जीयतामनुजेन वा ।

सर्वथा भ्रातृभाग्येन संवृत्तं नः प्रयोजनम् ॥ २४ ॥ इति ।

अहं तु भवतः मार्वश्यादविशङ्कमवादिषम् । न खल्वा-  
त्मनः सचिवोक्तमित्येवादरणीयं परसचिवोक्तमिति वा परिहृ-  
रणीयं, धीमतां धीरेव सचिवः शासिता' इत्यभिधाय विरमति  
देवगुरौ, अवलोकितो बलिना, भार्गवः सामाजिकाननुमोदयन्नि-  
दमाचक्षे—'भो भो सकलाशयमर्भज्ञाः, ममयज्ञाः संधिविग्रह-  
योः, पारीणा नीतिपथे, भवन्त एव प्रमाणमर्थेषु ॥

यद्यप्यद्य गतश्रियः सुमनसो यद्यप्यसौ तद्गुरु-

र्यद्यप्यस्ति फलं न किञ्चिदपि नः संधाय साध्यं सुरैः ।

पर्यालोच्यमथापि किञ्चिदुदधिं निर्मथ्य लब्ध्वा सुधां

पास्यामो वयमित्यसौ रहसि मां यत्प्राह दिव्यो मुनिः ॥'

२३. गुरुशुक्रो यदा अस्तगता तदा शुभकमोर्णं न कुर्वीतेति हि दैवज्ञाः ॥

इति । तच्छृण्वन्त एव दानवाः संमोहिता मायया वैष्णव्य  
सद्य एव संमेनिरे, आहुश्च—

‘संधास्यामः शमधनगिरा निर्व्यलीकं सुरैः प्राक्  
क्षोभिष्यामो जलधिममृतं तत्र लप्स्यामहे च ।

पास्यामश्चाप्यथ तदुभये यद्यमी साधवः स्यु-  
नैवं चेत्किं विहतमियता बाहवः कागमन्नः ॥ २६ ॥’

इति । ततः साधु साध्वित्यनुमोद्यमानाः सचिवेन, प्रस्थाप्य  
वाचस्पतिं, प्रथमतः संधास्यन्तः प्रतस्थिरे दानवाः सद्य  
एव मन्दरम् । पूर्णमनोरथश्च गुरुः पुनरुपावर्तमानः संददर्श  
मन्दरमेत्य संततशिवध्याननिर्धूतकल्मषान् शिवार्चनव्रतिनः  
शिवार्पितप्राणान् शिवनामकीर्तनपवित्रितमुखान् शिवकथापा-  
रायणपरायणान् शिवाहंभावभावितान् शिवाद्वैतवादकोविदान्  
भस्मदिग्धतनूरुहान् भसितत्रिपुण्ड्रमण्डितपञ्चाष्टादिस्थानमनोहरान्  
प्रालम्बिजटाजूटवलयवलम्बितशकुनिकुलनादशकुनावेदितसंनिहि-  
तशांभवप्रसादान् शुद्धाध्ववर्तिनो विज्ञानकलमानिव शुनासीर-  
मुखान् बर्हिर्मुखान् ॥

आख्याय निखिलं वृत्तमाशयं च विरोधिनाम् ।  
आदितेयान् स दैतेयैः संघातुं समनीनहत् ॥ २७ ॥

ततो महता बलेन महता संनोहेन महता चावधानेन  
संघातुमागताः सर्वेऽपि दानवाः, प्रकृतिकुटिला अपि परिणत-

तपोविशेषेण परिक्षीणकल्मषतया दुर्दर्शान् मध्याह्नभास्करानिव,  
दुरासदान् युगान्तपावकानिव, विस्त्रम्भणीयान् विश्वसृज इव,  
पुनः पुनर्दर्शनीयान् पूर्णसुधाकरानिव, संलक्ष्य गीर्वाणान् , संत्यज्य  
दुर्विशङ्कितानि, प्रतिषिध्यानुयात्रिकान्, परिहृत्य शब्बास्त्राणि,  
निर्मलेन मनसा निरन्तरं परिरेभिरे । संक्रन्दनोऽपि यथान्धायं  
समागम्य दानवैः, अभिवन्द्य पुरोधसं भार्गवं, अनुमतो  
वाचस्पतिना, किरन्निव सुधारसं, किञ्चिदिदमाचक्षे—

‘साफल्यं तपसामिदं सुमहतां साफल्यमक्षामिदं  
साफल्यं पितुराशिषामिदमिदं साफल्यमस्यायुषः ।  
श्रीमत्काश्यपतातपादचरणस्थानोचितैर्भ्रातृभि-  
र्ज्यायोभिर्यदहं विरोचनमुखैर्वात्सल्यपात्रीकृतः ॥ २८ ॥

अपि च—

आराद्धा ननु यूयमेव गुरवस्त्रैलोक्यराज्यार्पणा-  
दाराद्धा गुरुभार्गवप्रभृतयो ब्रह्मर्षयः शक्तितः ।  
किं कर्तव्यमितोऽपि केवलमिह श्रान्तोऽसि शान्तोऽसि च  
प्राप्तुं तत्परमामृतं यदि भवत्याज्ञा यतिष्ये सुखम् ॥ २९ ॥  
इति वदन्तं भ्रातरमिन्द्रमिदमाहुरसुरेश्वराः भैवमाखण्डल भैवम् ।

त्वमसि शतक्रतुस्त्वमसि नीतिपथे कुशल-  
स्त्वमसि दयास्पदं भगवतः प्रमथार्थपतेः ।  
अपि खलु बालकेन भवता भवता मघवन्  
निखिलमनाकुलं कुलमिदं प्रतितिष्ठते नः ॥ ३० ॥

व्यापृते त्वथि तपसि राज्यमिदं व्याकुलीभवेदिति सं  
रक्ष्यतेऽस्माभिरनियुक्तैरपि साह्यमेवानुचिन्त्य भवतः ।

एकेन विधृतं राज्यमियन्तो वयमीदृशाः ।

निर्वहन्तोऽद्य जानीमो नैपुण्यं वत्स तावकम् ॥ ३१ ॥

अमृतं यदि भोक्तव्यमनुमन्यामहेतराम् ।

संविभज्यैव तद्भोज्यं न निर्भज्येति नो मतिः ॥ ३२ ॥

तदाख्यातु भवानर्णवमथनोपायमादिष्टं नारायणेन' इत्यनु-  
युञ्जानेषु दानवेषु, यथाश्रुतमाख्याय पुरन्दरस्तमेव मन्दरमुत्पात्र्य  
सागरे निपातयितुमुत्साहयामास बलिम् । ततः 'कियदेतदुत्पा-  
टनं नाम गिरेः, विधमामो मुखमारुतेन, विक्षिपामोऽङ्गुलिस्फोटेन,  
समुद्धरामो वामहस्तेन, संक्रमयामः सायकेनैकेन' इति बलोत्से-  
कादुच्चावचं गर्जत्सु दानवेषु, बलिरिदमवादीत्—'हन्तु कथमर्भ-  
का इव यूयमकृतप्रज्ञा इव निरङ्कुशं प्रतिजानीध्वे ।

विंशत्यापि भुजैः पुरा गिरिवरं विक्षोभयन् शूलिनः

पादाङ्गुष्ठनखाग्रयन्त्रणदलदोःसंधिबन्धश्चिरम् ।

क्रोशंक्रोशमवाप वार्षिकनिशामण्डूकवद्यः श्रमं

युष्माभिः श्रुतिगोचरं न गमितः शङ्के स लङ्केश्वरः ॥ ३३ ॥

अपि द्रष्टुमशक्यो यः सिद्धैरपि महर्षिभिः ।

विना शंभोः प्रसादेन कथमुत्पाटयेम तम् ॥ ३४ ॥

तदद्य वयं सर्वे प्रपद्य भगवन्तमुमाकान्तं प्रसाद्य वाङ्मनःकायैः. प्रार्थयेमहि प्रार्थनीयं' इति । ततः साधु साध्वित्यभिनन्द्यमाना भार्गवाङ्गिरसाभ्यामन्योन्यकृतसंविदो देवासुराः, प्रतिपद्य मन्दरं शैलं, प्रणिधाय मनांसि, वर्तमानाः कठोरे तपसि, वाग्भिरस्तुवन्नित्थमम्बिकारमणम् —

‘युगविगमोन्मिषद्विषमलोचनकोणपत-

द्भुतवहविस्फुलिङ्गहुतसर्वजगद्धविषे ।

अचलधनुर्धराय हरिणाङ्कशिखामणये

विजयजयैकहेतुविशिखाय नमो भवते ॥ ३५ ॥

शिवं ध्यायस्यन्तः सकलजगतां यच्छसि शिवं

शिवोऽसि त्वं नाम्ना ननु शिवतरश्चासि विदितः ।

शिवाथीं जन्तुस्तच्छिवमखिलभावेन भगवन्

भवन्तं हित्वान्यं शरणयतु कं न्यायशरणः ॥ ३६ ॥

तदिदानीम्—

मन्दिरं क्षालयन्तस्ते मन्दरं दुग्धसागरे ।

अमृतं लब्धुमिच्छामस्तद्भवाननुमन्यताम् ॥ ३७ ॥' इति ।

ततस्तथा कुरुतेति घनस्तानितगम्भीरया गिरा गगनसंभवया संतोषिताः सन्तोऽसुराः सुराश्च समनह्यन् ॥

विनिघ्नन्तः पादैरथ विचलयन्तः करतलै-

रुदस्यन्तो दण्डैरुपरि च किरन्तस्तमिषुभिः ।

निषेदुः श्रान्तास्ते यदपि च विषेदुर्दनुभुवो  
निमित्तं दुष्टं तन्निखिलमुशना तेषु जगृहे ॥ ३८

अथ प्रतीक्षमाणश्चरलग्रमाचार्यो दिवौकसां 'संवर्तोच्चि  
रूपमालम्ब्य सर्वतो वाहि' इति संदिदेश गन्धवाहम् ॥

अथ दिवसावसान इव पद्मभुवः पवनः  
स्वयमकृत क्षणादिव विदिक्षु च दिक्षु चरन् ।  
अलघुविघूर्णितार्णवसमुक्षितकुक्षितल-  
क्षितिवलयार्द्रताशिथिलमूलमहार्यकुलम् ॥ ३९ ॥

स्तोकस्तोकप्रचलदनिलग्रासदुर्भिक्षखेदैः  
कालं कालं कथमपि चिरं यापयांचक्रिरे ये ।  
आकण्ठं ते पपुरिममविच्छिन्नधारं समीरं  
प्राप्ताः शंभोरुपकरणतां पद्मगास्तन्नगाग्रे ॥ ४० ॥

अथ तमदृष्टचरं वेगमनलसारथेरभिनन्दत इव मन्दरस्य  
गिरेरलक्ष्यत मनागिव शिरःकम्पः ॥

चकम्पे हन्तायं गिरिरनुचकम्पे पुरहरो  
जहीतेदं क्लृब्धं जहित च वृथावास्थितमिदम् ।  
इति स्वेन स्वेन व्यवसितधियः काश्यपसुताः  
समेता गर्जन्तः सपदि चलयामासुरचलम् ॥ ४१ ॥

तदानीं च—



निष्पतद्भुममुत्पतत्खगमद्भुतस्खलदश्मभू-  
 जर्झरस्रुतनिर्झराम्बुझलझळारवभैरवम् ।  
 गर्भगह्वरनिर्भरभ्रमदुद्धटानिलपूरित-  
 क्रन्ददन्तरकन्दरं किल मन्दरं ददृशुर्जनाः ॥ ४२ ॥

गर्जन्तश्च ते तदनु पर्जन्या इव गणयन्तश्च करगतमिव  
 कार्यमशेषं, पूर्वतो दिक्पतीन्, दक्षिणतो देवानपरान्, पश्चिमतो  
 बाणं सहस्रबाहुं, उत्तरतो महासुरानितरानपि विभज्य विनियुञ्जा-  
 नाः, खाते परितः परिखात्रलय इव मूलगर्ते कराञ्चलानि निद-  
 धानाः, परित्यजन्तः प्रहरणानि, परिहरन्तोऽङ्गुलीयकानि, आ-  
 बध्नन्तः कटितटेषूत्तरासङ्गं, आरोपयन्तः कङ्कणान्यङ्गदस्थानं,  
 उपवीतयन्तो निर्वीतलम्बीनि हारमण्डलानि, उद्वोध्यन्तः पर-  
 स्परमसकृदपि 'समं निधत्त कराञ्चलानि, सममुत्तम्भयत, समं  
 विस्त्रंसयत, सममुच्छ्रसित, समं निःश्वसित, समं कुरुत बलानि,  
 परथा विशीर्येयुः शिखराणि, विनमेदयमेव मन्दरः, कापि चले-  
 दपि ततो भद्रपीठं चन्द्रापीडस्य, समुद्विजेत दुहिता शैलराजस्य,  
 क्षुभ्येयुः प्रमथाः, कुप्येदपि शैलादिः, चतुरन्तयानगत इव भग-  
 वानम्बिकारमणश्चतुरतरमस्माभिर्वाहनीयः' इति, वादयत्सु वादि-  
 त्राणि गन्धर्वेषु, गायन्तीषु गाथाः किन्नरीषु, नृत्यन्तीषु निर्जर-  
 वारकान्तासु, श्लाघमानेषु चारणेषु, प्रयुञ्जानेष्वाशिषः परमर्षिषु,  
 वर्षत्सु दिव्यवलाहकेषु पुष्पवर्षाणि, हर हरेति तारध्वनिभिरा-  
 पूरयन्तो विध्यण्डमण्डलमुन्नमयामासुरुर्वाधरं मन्दरम् ॥

आपातालनिमग्नमूर्तिनि बलान्मूले समुन्मूलिते  
 शैलस्यास्य भुजङ्गराजनगरप्रासादभृङ्गायिते ।  
 खेलन्त्यः शतशः फणीन्द्रसुदृशः स्वच्छन्दमत्वास्पदे  
 हृष्यद्भिः प्रतिलेभिरे दिविचरैरक्लेशमप्रार्थितम् ॥ ४३

अपि च—

अभ्यर्णस्थलभाजि तत्र शिखरिण्यामूलमुन्मूलिते  
 तत्क्षोभक्षुभिते च काञ्चनगिरौ किञ्चित्समाकुञ्चिते ।  
 विभ्रश्यद्रूहभित्ति विश्लथपुरद्वारं विशीर्णव्रुट-  
 त्सौधोत्सेधविटङ्कसंघमजनि स्थानं सुराणां तदा ॥४४॥

समुद्धृत्य तमारसातलप्रतिष्ठमपि सद्यः समारोपितं कल-  
 ममिव लीलया प्रस्थिताः दुग्धार्णवं प्रति देवासुराः । अशि-  
 थिलशिखरं अप्रकम्पनितम्बं अखण्डितगण्डोपलं अनुज्झितानि-  
 र्झरप्रवाहं अस्फुटितपर्यन्तदर्यन्तरं अभञ्जिततरुपुञ्जं अनुत्खात-  
 लतावितानं अस्पन्दमृगवृन्दं अनुद्धान्तशकुन्तं अव्यापन्नपन्नगं  
 अनवसन्नकिन्नरीगानं अस्तब्धसिद्धचारणकोलाहलं अविश्रान्तगा-  
 न्धर्ववादित्रं अनुपरुद्धनपोधनध्यानं आनन्दयन्तो भगवन्तमुमाका-  
 न्तमवहन्त मन्दरम् । स च नीयमानः सर्वैरपि सुरासुरैरखिल-  
 भुवनाधारस्य पशुपतेरप्याधारतावलेपादिव पादैराचक्राम शिरांसि  
 पर्वतानाम् । परितःस्फुरदच्छनिर्झरापदेशेन प्रत्यक्षमिव विचकार  
 दिङ्मुखेषु यशांसि निर्मलानि । आकाश एव नीयमाने तस्मिन्,  
 अधस्तनीषु दिव्यभूमिषु तासु तासु तपस्यन्तस्तपोधनाः कतिचि-

दतिचकिताः प्रायुञ्जत परमाशिषः, परिपेटुः स्वस्त्ययनानि, अज-  
पन्नभयंकरं, आवर्तयन्नमृतमृत्युंजयं, अनुदध्युरापदुद्धरणम-  
म्बिकारमणं, आशशंसिरे च बलातिबलाभ्यामश्रमं दिविचराणाम् ।  
महाप्रकाशमणिगणाकीर्णस्य तस्य चलतः पथिवशादागत्य पार्श्व-  
तलमध्वप्रतिरोधादत्रैव निलीयमानः पतिरपि त्विषां प्रदीप इव  
दिवा प्रवर्तितो भग्नतेजा ददृशे । अपि च पुनरक्लेशमानीयमाना  
पत्या सह कात्यायनी रुचिरान् प्रदेशान् पश्यन्ती विविधानि  
वस्तूनि परिपृच्छन्ती प्रणयिनमभीक्षणं प्रसन्नेन चेतसा स्थापयि-  
ष्यतोऽपि गिरिमनुजगृहे देवासुराननुजगृहे ॥

उड्डीय स्वयमुत्पतन् गेरिरिसौ वाचैव नेतुं क्षमो

भग्नस्कन्धशिरोधरैर्दिविचरैरित्थं यदद्योह्यते ।

एतत्पर्वतपक्षतिकृत्वो मूर्खस्य दौष्कर्म्यमि-

त्यायस्ताः पथि पर्यभाषिषत ते सर्वे सुपर्वेश्वरम् ॥ ४५ ॥

अपि च—

भग्नो यस्य दशाननः प्रचलने किञ्चित्प्रवृत्तः पुरा

शक्यं तस्य गिरेः कथं नयनमित्यस्ताविषुः साधवः ।

अन्ये चक्षमिरे न तद्भवति का श्लाघात्र शाखामृगै-

रानीताश्च निपातिता हि जलधौ शैलाः समूला इति ॥४६॥

इत्थमतिभारभङ्गुराः सुरासुरा यावदासेदुरन्तिकं दुग्ध-  
निधेस्तावदुद्वेगः श्वेतद्वीपसदामुदजृम्भत । 'पश्यत पश्यत पर्यन्ते

नीयमानं महागिरिं, पातयिष्यते नूनमत्रायमर्णवे, परिप्लावयि-  
 ष्यते च स निःशेषमिदमन्तरीपं, तदद्यैव सज्जीभवत समुत्तिष्ठत  
 सर्वतोऽपि वेलासुच्छ्रयध्वं' इति, 'हन्त केनेदमुत्प्रेक्षितं वकबन्ध-  
 कौशलं, किञ्चिदपि चेदुच्छ्रसिति सागरः किं करणीयमुच्छ्रितयापि  
 वेलया, तदारोक्ष्यामो वयमद्यैव वैकुण्ठमर्कमण्डलं वा धाम  
 त्रिधात्रः' इति, 'अनुचितमेतदालोचितं, अयुक्तं हि सेत्रकानाम-  
 प्हाय भगवन्तमन्यत्र गन्तुं' इति, 'किमुच्यते भगवन्तमप-  
 हायेति, किं न विचारितं भवता, भगवानेव मन्दरपातदर्शन-  
 कुतूहलव्याजेन प्रस्थातुकामो वर्तत इति, कति वारानेष पपात  
 मन्दरः, कति वारान्नोदज्जम्भत सागरः, कस्यापि ब्रह्मणः कल्पे  
 न जानीमो वयं विप्रवासं, अहो खल्वमीभिराधुनिकैर्बाध्यामहे  
 भागवतैः' इति, 'भवतु भवतु कथयन्तोऽपि दृढमितोऽपि  
 कबलिताः सरिद्धिः सागरैश्च महत्स्वायतनेषु महीगतेषु शार्ङ्ग-  
 पाणेः कति न भवद्विधाः परमभागवताः, तदास्यतामिहैव  
 भवद्धिः, आधुनिकास्तु वयमज्ञातपारावारा गोपायन्तः क्वचि-  
 दात्मानं गोविन्दमेव निरन्तरमनुसंदधीमहि' इति च विप्रवदतां  
 धिविधान्वादान् पश्यतामसकृदुन्नम्योन्नम्य, परिपृच्छतामाग-  
 च्छतो वैमानिकान्, परिभ्रमतामभितोऽपि कोलाहलेन महता,  
 पारिषदानामग्रणीः कुपितो विष्वक्सेनो बहिर्निर्गत्य परितोऽपि  
 चक्षुः प्रसारयन्नवलोकयन्नानीयमानमभ्यर्ण एव मन्दरं, अवधार-  
 यन्ननुपदमेव तस्य सिन्धौ निपातनं, विज्ञापयामास विनयेन  
 विदितवेदितव्यमपि स्वधर्म इति विश्वंभरम् ॥

व्यत्यस्तकौस्तुभमवप्लुतवैजयन्ति  
 विस्रंसमानकनकाम्बरलोभनीयम् ।  
 सद्यः फणीन्द्रशयनादुदतिष्ठदीशः  
 कैलासशैलशिखरादिव कालभेषः ॥ ४७ ॥

दिव्यैः पञ्चभिरायुधैः सविनयैराबद्धसेवाक्रम-  
 स्तत्कालोपनतैस्तपोधनगणैर्धन्यैर्वृतः कैरपि ।  
 अभ्यर्णे वसतस्तदा खगपतेरालम्ब्य हस्तं शनै-  
 र्विष्वक्सेननिवेद्यमानसरणिर्विश्वंभरो निर्ययौ ॥ ४८ ॥

अथ तमतर्कितोपनिष्क्रान्तमरविन्दनाभमवसरज्ञो विधि-  
 रर्धपथे समेत्य सह महर्षिभिर्विक्तसेवावसरलाभविस्मयानन्द-  
 मन्थरः पश्यन्तमचलनिपातकौतुकं परिवार्य केवलमवतस्थे ॥

नवकुवलयदामश्यामलस्निग्धसुगंधं  
 नलिननयनमाद्यं तत्त्वमालोकयन्तः ।  
 परिजहुरमरौघाश्चेतसा कार्यभारं  
 परिजहुरुभये ते पाणिभिः शैलभारम् ॥ ४९ ॥

ततश्च ।

सुरासुरकरोदरस्खलितशैलमूलस्थल-  
 स्थितोपलतलाहतिक्षुभितसिन्धुबन्धूत्थितः ।  
 भ्रमन्तिमितिमिङ्गिलभ्रमितवालकोलाहलैः  
 समं निखिलमम्बरं परिववार तारस्वनः ॥ ५० ॥

स्खलदचलसमुद्भवलोलकल्लोलकोलाहल-  
 व्यतिकरबधिरभ्रमत्कूर्मनक्रद्विपक्रन्दितैः ।  
 स्फुटितकमलजाण्डभाण्डप्रचण्डस्वनोत्प्रेक्षण-  
 वृ क्षुभितविविधमुक्तहाहारवैश्चाहसीदच्युतः ॥ ५१ ॥

निर्मग्नमन्दरमणिद्युतिसंप्रदिग्धा  
 निष्पेतुरम्बरतले पयसः कणा ये ।  
 लग्नाश्विराय लिकुचामलकाग्रमात्रा-  
 स्तारास्त एव परिणेगुरिति प्रतीमः ॥ ५२ ॥

पथि गिरिवरादसान्द्वारावसन्नसुरासुर-  
 प्रतिपदकृतस्कन्धव्यत्याससंभ्रमकम्पितात् ।  
 मणिभिरभितो यस्यां यस्यां भुवि स्वलितं क्वचि-  
 त्समजनि खनिः सा सा नाम स्थलेषु जलेषु च ॥ ५३ ॥

अपि च विदूरादम्बरतलादापततोऽस्य महता वेगेन  
 प्रकीर्यमाणे पर्यन्तगते निरवशेषं परिपीयमाने च दरीमुखैरेव  
 परिसरगते पयसि, शून्यमिवार्णवं मन्यमाना नभश्चरा निर्म-  
 मञ्जुरुभयेऽपि भये । उन्मथिनेषु च तन्मूलघट्टनादर्णवचरेषु  
 जन्तुषु, ततः परिभ्रष्टाः करिण एव जलकरिणः, किराता एव  
 जलमानुषाः, निर्झरचराः शफरा एव तिमयश्च तिमिङ्गिलाश्च  
 संपेदिरे । अपि च पुनरवगाहमाने रसातलं गिरावभ्यर्णगतं  
 दुग्धमादायादाय सुखमभिषिञ्चन्तः पारमेश्वरं लिङ्गमभ्यनन्द-  
 न्निन्दमुखा गणाः । ऊर्ध्वमाद्युलोकादुत्पतता च दुग्धपूरेण परि-

प्लाविता सिद्धनदी बभूव दुग्धनदी । संसिक्ताश्च पयसा मधुरेण  
सर्वतो नन्दनोद्यानवनपादपास्तदादि सुधामधुराणि सुवते फलानि ॥

मञ्जन्मन्दरशैलकन्दरपुटव्याघूर्णदर्पोभर-

स्वैरोज्जागरघोषभीषणपयःकल्लोलिनीवल्लभाः ।

खेदस्तम्भितकिंपचानविबुधप्रारब्धभूरिस्तवा

गोविन्दस्य कुतूहलं विदधिरे ते केचिदेकक्षणाः ॥५४॥

मज्जति मज्जति शैले पतति च पततीह कुलमिदं द्युसदाम् ।

शरणं शरणमतस्त्वं शार्ङ्गधरेति प्रचुक्रुशे विबुधैः ॥ ५५ ॥

ततश्चकितसुरासुरस्तोमसंस्तूयमानो भगवानरविन्दलोचनः  
प्रसादविमलपावनैः परिवहत्करुणासारसान्द्रितैः कटाक्षैरनुगृह्य,  
कल्पतरुपल्लवोह्लासिना कैवल्यलक्ष्मीनिवासमन्दिरेण करारविन्देन  
तानाध्यासयामास । तत्क्षणं च भूभारभङ्गुरभुजङ्गपुङ्गवभोगवलय-  
परिवृंहणादिव कुलिशकर्कशेन शाणनिकृष्टवज्रफलकस्निग्धेन  
सर्वतोऽप्यशेषभुवनात्मनाप्ययुतयो जनमात्रविस्तारशालिना चर-  
माङ्गेन, पाराशर्यसंक्षेपपरिमितैरनुश्रवैरेव चतुर्भिश्चरणैः, संकोच-  
विकासशीलया माययेव कन्धरया, ममस्तागमस्तोमस्तकेनेव  
च मस्तकेन परमाद्भुतं न ममुद्भवन्नवनिगर्भाञ्चापमुक्त इव सायकः  
समग्रेण रंहसा समुत्पपात महान् कमठः ॥

पाराशर्यः व्यासः तेन कृतं सश्रेयः तेन, परिमितरनुश्रवैरेव चतुर्भिश्च-  
रणैः । वेदानां चतुष्टयं व्यासकृतमंविभागादारभ्येति वेदितव्यम् ॥

प्रत्युद्यत्कमठकठोरपश्चिमाङ्ग-  
 व्यासङ्गप्रशिथिलमूलसंनिवेशः ।  
 उत्क्षिप्तः प्रतनुरिवोपलो बलिष्ठै-  
 रद्रिद्रागुदपतदर्णवाद्रिदूरे ॥ ५६ ॥

उद्धान्तसागरपयोभररिक्तगर्भ-  
 पर्यन्तकन्दरगळत्पवनो गिरीन्द्रः ।  
 मग्नोत्थितः सलिलतो महता श्रमेण  
 निःसीमनिःश्वसितखिन्न इवावभासे ॥ ५७ ॥

आलक्ष्य च तदाश्चर्यमानन्दमन्थरेषु बृन्दारकेषु, कृतार्था  
 वयममुनाऽनुग्रहेण किमतः परं करवामेति विज्ञापयत्सु विनयेन  
 गरुडध्वजं, समानयत वासुकिमित्यनुशशास समीपगतश्चतु-  
 राननः । ततस्तथेति प्रतिगृह्य शासनं तस्य निर्जिहाना बहि-  
 निर्जराः समानग्रामा यूयमेव समानयत वासुकिं सान्त्वनेनेति  
 प्रार्थयामासुरसुरवरान् ॥

प्रागेव पातालजुषां प्रवृत्तिं जिज्ञासवो दारकुमारकाणाम् ।  
 ते मन्दरोद्धारविलाध्वनैव सद्योऽवतेरुर्दनुजाः प्रहृष्टाः ॥ ५८ ॥

प्रविशन्तश्च ते ददृशुरतर्कितोद्धृतमन्दरमूलकन्दरोद्धान्तमू-  
 र्च्छितपन्नगाश्चासनपरिभ्रान्तबन्धुजननिरन्तरं, अर्णवनिमज्जद-  
 चलराजसंमर्दनिर्दलदतलवितलादिलोकनिष्पेषघोषभीषिताश्चसदा-  
 श्वस्ताविहस्तजानपदजनाकीर्णं, अतितूर्णमुद्रच्छदादिकच्छपनिष्ठुर-



पृष्ठसंघट्टनस्फुटितशैलशिलाभङ्गसमुच्चलदभङ्गुरस्फुलिङ्गपरिष्वङ्गदं-  
 ह्यमाननगरग्रामपल्लीनिवेशं, निरन्तरोत्पातधारानिरीक्षणसाध्वसेन  
 पतिष्यति नाम भूतलं, चलिष्यति नाम सुमेरुः, स्फुटिष्यति  
 नाम विध्यण्डकपालं, प्रवेक्ष्यति नाम सागरः, परित्यक्ष्यति नाम  
 शेषो भुवनभारमित्यसंभावितमूलमनुक्षणमुच्चलन्तीभिः किंवदन्ती-  
 भिः समाकुलमभितो रसातलम् । समागम्य ते वासुकिं  
 सभाजिता यथोचितं समावेद्य सागरमथनसंरम्भम्, अनुपदमेव  
 कथान्ते कथयामासुः शनैरेव भवितव्यं भवता मन्दरवेष्टनदाग्नेति ।  
 अनुमोदमानो वचनममीषामाह च स्मेदमुरगपतिः—‘अहो  
 चिराय मया श्रुतोऽयमभ्युद्यो भ्रातृजनस्य । यत्किल समागम्य  
 दैतेयैरादितेयाः साधयन्ति मनीषितम् । तत्र स्वयमनियुक्तैरपि  
 काद्रवेयैर्भ्रातृभिस्तत्साहायकमाचरितव्यमिति न्याय एव चोदयति,  
 अत्र किमावेदनेन भवताम् । परं तु—

मूले बालधिमग्रतः सुरगिरेमौलिं च मे बध्नता

कल्पे प्राचि पिनाकिना भगवताकृष्टोऽस्मि यल्लीलया ।

तत्कालश्लथसंधिवन्धपरिवृत्तास्थीनि मर्माणि ता-

न्यद्यापि स्मितजृम्भितक्षवथुषु स्वाच्छन्द्यमुच्छिन्दते ॥५९॥

अपि च—

यस्तल्पेष्वपि कोमलेषु शयितुं शक्नोमि नाश्मस्विव

त्यक्त्वा कुण्डलतां स्वपन्नपि च यो नायन्तुमद्योत्सहे ।

पाषाणद्रुमगुल्मकण्टकदरीकूटप्रपातोद्भटं

सोऽहं वेष्टयितुं क्षमः किमचलं गात्रैर्जराजर्जरैः ॥६०॥

तद्य किञ्चिदनुगृह्य मां, नयन्तु भवन्तस्तक्षककार्को-  
टकशङ्खचूडगुळिकैरावतपद्ममुखान् महात्मनस्तरुणान् फणाधरान्,  
अन्ततो नयत जितश्रमं वा शेषं' इत्यभिदधानो वासुकिः पुन-  
रित्थमभिदधे दानवैः —

'क्षुद्रैः किं करणीयमेभिरुरगैः क्षीणायुषामन्तकै-  
र्यां शेषं नयतेति वागजनि ते सैवास्तु सत्याधुना ।  
भूभारे ह्युपयुक्त एष विदितः सर्वैस्ततोऽन्यः पुन-  
स्त्वं शेषो भवसीति निश्चितधियस्त्वामेव याचामहे ॥ ६१ ॥

अपि श्लक्ष्णीकुर्मो मणिवदचलं पाणिकषणै-  
रपि त्वां वोढास्मः सुखशयितमादुग्धजलधेः ।  
सुखं चाकर्षामस्तदुपरि यथा तुष्यति भवान्  
प्रसीदायच्छस्व प्रचल शनकैः प्राप्नुहि यशः ॥ ६२ ॥

कि बहुना । प्रातिवेशिका वयं भवतः परिचितहृदयाश्च  
चिरसंवासेन । ततस्तत्त्वमेतदवधार्यताम्—

महद्भिर्ग्रन्थीमः स्रजमजगरैर्मन्दरचरै-  
र्मरुद्भिर्वा पाशैर्भ्रमयितुमलं स्तब्धप्रचलम् ।  
कराग्रैर्मथनीमो जलधिमथवा किं क्षरति नो  
यशस्तूद्रातुं ते पुनरपि वदामः पुनरपि ॥ ६३ ॥'

इति प्रार्थितो दानवैरनुत्तरो भुजगपतिः प्रस्थातुकामो  
चलयमेकमुत्सृजन्यावदुत्तस्थौ, तावदर्णवमथनक्षोभशङ्कितपतना-

मवर्नीं धारयितुमवस्थापितः स्वयंभुवा वज्रस्तम्भ इव संददृशे ।  
ततः प्रतिष्ठध्वमित्यनुज्ञाय दानवान्, प्रसारयन् मन्दरोद्धार-  
रन्ध्राभिमुखं मुखं, अनुवृत्तस्तक्षकादिभिः, अनुमतो भूभारवहन-  
निश्चलेन भगवता शेषेण, शनैः शनैः शिथिलीचकार भोग-  
वलयान् ॥

अथ तेन विलाध्वना विशन्तं पवनं पार्थिवगन्धसारसान्द्रम् ।  
प्रथमे पथि विश्रमे फणीन्द्राः पपुराकण्ठमयाचितोपपन्नम् ॥

ततः प्रपात इव परिहृतनिम्नोन्नते तस्मिन् बिलद्वारे,  
महता यत्नेन मन्दंमन्दमुत्सर्पन्तो दशयोजनं, अधःपतन्तः शत-  
योजनं, आरुरुक्षन्तः पुनः, अवेक्षमाणा निम्नोन्नतानि, फूत्कुर्वन्तो  
भूयसा यावदश्राम्यन्ननिलाशनाः, तावत्करावल्म्बनप्रदानापदेशेन  
परिघतोमरगदाप्रासादिभिः प्रहरणैः प्रकल्पयन्त इव सौपानानि,  
परिकर्षयन्तः शनैः शनैरिव प्रापयामासुरवनितलं फणाधरानसुरे-  
श्वराः ॥

आपातालात्फणधरपतेरा च मूलात्सुमेरो-  
रद्राक्षुस्ते स्तिमितपतितं भोगमायासयोगात् ।

मन्थानाद्रेरवनिवलयादुद्धृतस्यातिवेगा-

दन्तर्लग्नं त्रुटितघटितं मूलमेकं भुवीव ॥ ६५ ॥

अथ कथंचिदाश्वस्तमहिपुङ्गवमालक्षयन्तो दानवा नग-  
नगरग्रामनदनदीनदीशसंतानदन्तुरेण भौमेन पथा परिक्रमण-  
मावेद्य मान्द्यहेतुं, आसाद्य तदनुज्ञां, आफणामण्डलादा च

बालमूलादुद्धृत्य कराञ्चलैर्युगपदुपनिवेशयन्तः स्कन्धेषु तं, अप-  
रान् पुनर्महोरगानङ्गुलीभिरङ्गुलीयकानीव, पादैर्नू पुराणीव,  
पाणिभिः कङ्कणानीव, कटिभिः कटिसूत्राणीव, वक्षसा हारवल-  
यानीव, वहन्तो लीलया तारापथेन पथा दुग्धोदधिमभि-  
प्रतस्थिरे ॥

दूरादलक्ष्यत सुरैर्दनुजांसलम्ना

द्राघीयसी भुजगपुङ्गवभोगरेखा ।

तिर्यक्प्रवाहमुपयातवतीव दिष्ट्या

मन्दाकिनी निपतिता शिखरे हिमाद्रेः ॥ ६६ ॥

पायंपायं पवनमभितः स्थौल्यमापाद्यमानं

वाहंवाहं फणधरपतिं विश्लथस्कन्धबन्धाः ।

प्रत्युद्यतैः सुरपरिवृढैर्भारविश्रान्तिहेतोः

सार्धं दैत्या भुवि निदधिरे संनिधौ शार्ङ्गपाणेः ॥ ६७ ॥

अथ शिथिलांसमांसलितखेदविनोदकृते

परिकलिताङ्गभङ्गमभितोऽपि वपुर्धुवताम् ।

करचरणोदराङ्गुलिभुजान्तरकन्धरतो

भुवि भुजगा निपेतुरितरे विबुधद्विषताम् ॥ ६८ ॥

खर्वोन्नतासुरस्कन्धसंधारणकृतां व्यथाम् ।

वीजितो विबुधैर्दैत्यैर्विजहौ वासुकिः शनैः ॥ ६९ ॥

परिश्राम्यतश्च वासुकेरतिवेलश्वासनिःश्वासपरम्परापरिण-  
मदुपचयापचया परिणतशरकाण्डपाण्डरा च भोगयष्टिरभिपूरयितुं  
दुग्धसागरमापतिता विदूरादुच्छृङ्खलतरङ्गमालासमाकुला स्तब्धेव  
सिद्धनदी सुरासुरैरालुलोके ॥

श्रितिधरपरिपातक्षुभ्यदम्भोधिगर्भ-

प्रचलदमृतबिन्दुस्यन्दसान्द्रैः समीरैः ।

फणिपतिरपनीतस्वेदखेदो ददर्श

त्रिजगदनभिवेद्यं देवमाद्यं मुकुन्दम् ॥ ७० ॥

प्रणिपतन्नथ वासुकिः फणामणिप्रकाशधारानीराजनैरा-  
राधयामास चरणारविन्दमरविन्दनाभस्य, आह चेदम् 'भगव-  
न्नाशिक्षितोऽस्मि शेष इव व्याकरणे, अनभियुक्तोऽस्मि पद्म इव  
पाञ्चरात्रे, अकृतश्रमोऽस्मि कम्बलाश्वतराविव गान्धर्वे, केवलमहं  
भगवतो मेरुधन्वनः सायकसंधानावसरसंपन्नं भ्रूवैतश्चरणार-  
विन्दविन्यासभाग्यं परिशीलयन्नान्तरेण करणेन, परिपालयन्  
भवच्छासनं, आकाङ्क्षन् भवतो नियोगानुग्रहमासे भवदधीनः'  
इति । तदनु च—

'किं तन्त्रैः किं मन्त्रैः किं व्याकरणेन किं पुराणेन ।

चरमणाम्बुजे निमग्ना धिषणा यदि पद्मनाभस्य ॥ ७१ ॥'

इति स्तूयमानमब्जसंभवादिभिरिन्दिरारमणो वासुकिमिदम-  
वादीत्—'वत्स वासुके न वक्तव्यमिदं त्वया । परिजानतैव

हि भक्तिमियतीमपि मया प्रतिष्ठापिनोऽसि प्रथमभुवनाधिपत्ये ।  
तदिदानीं माहेश्वरं धनुरनुस्पृश्य संपादितं यशो माहेश्वरं गिरि-  
मिमं प्रदक्षिणीकृत्य परिवर्धयेत्यादिशामि ।

तेजसाप्याययिष्यामि दिव्येन त्वामसंशयम् ।

कामं वेष्टय मन्थाद्रिं कर्षन्तु त्वां सुरासुराः ॥ ७२ ॥'

इति दत्तवरो वासुकिरिन्दिरारमणेन, परितोषयन् सुरा-  
सुरान्, पश्यत्सु वैमानिकेषु, समुत्प्लुत्य वेगेन, मद्यःकृत्तविद्रुम-  
काण्डवत्संवेष्टयामास भोगेन मन्दरगिरेराभोगम् ॥

प्रणमन्तः स्तुवन्तश्च भगवन्तं जनार्दनम् ।

ववल्गुश्च जगर्जुश्च वासवाद्याः सुरासुराः ॥ ७३ ॥

इति श्रीमद्भद्रराजकुलजलधिकौस्तुभश्रीकण्ठभगवत्प्रतिष्ठापनाचार्यचतुरधिक-  
शतप्रबन्धनिर्वाहकश्रीमन्महाव्रतयाजिश्रीमदाप्यर्वाक्षित-  
सौदर्यश्रीमदाब्जान्दीक्षितपौत्रेण नारायणदासनाम्भजेन  
श्रीभूमिदेवार्गभर्ममंभवेन श्रानादकण्ठदासिनेन  
विरचिते श्रीनीलकण्ठविजये नम्युकाव्ये  
तृतीये आश्रामः ॥

# तुरीयाश्वासः ।

संवेष्टयन्नथ स मन्दरमम्बुराशौ

सार्धद्वयेन वलयेन भुजङ्गराजः ।

पार्श्वद्वयेऽपि शतयोजनमुच्छिशेष

पुच्छं मुखं च मथनाय सुरासुराणाम् ॥ १ ॥

ततः पूर्वजैः पूर्वकायः फणिपतेः, अवरजैरपरकायश्च परिग्राह्य इति न्यायमाचक्षाणेषु दानवेषु, कटाक्षेण कमलाक्षस्य, शासनेन च स्वयंभुवः, समुत्साहिताः परिकल्प्य शिरोभागमासुरं, परिजगृह्णुर्वालभागमदितिसुताः । अनन्तरमन्तर्भ्रमदचलराजमूल-शिलासंघसंघर्षणकण्डूयननिद्राणकमठराजनिःश्वासपरम्परापरि-हृतपवनाशनलोकदुर्मिक्षं, अभितः प्रकीर्णदुग्धकल्लोनिपातपरि-पूरितशुद्धजलार्णवं, आमूलपरिभ्रमदमृतसागरैकावर्तपरिभ्रमित-तिमितिमिङ्गिलोद्रीर्णतत्कालनिगीर्णाजीर्णशफरतर्णकाकीर्णं, अत्युच्च-शिखरिशिखरनिष्पतदच्छनिर्झरस्रोतोनिपातपरिधौतचक्रवालशि-लाचक्रं, अतिरभससमुद्धूतधातुरागसमुद्भाविताकाण्डसन्ध्यासंसू-चितहालाहलोपप्लवं, उत्प्लवमानसागरदुग्धशीकरास्वादसुहितमु-जगराजभोगप्रसारणवेगपतदुत्पतत्सुरासुरस्तोमपर्यवस्थापनव्यग्र-पद्मसंभवं, उभयपार्श्वसंघटितशिलासंघसंघर्षणसुखनिर्मुच्यमान-चिरपरिणामनिर्मलवासुकिनिर्मोकशकलपरिधानसंजिघृक्षानुधाव-

चक्रवाल लोकालोकपर्वतः ॥

त्प्रमथयूथनिनादमेदुरं, अत्यायासपरिश्रान्तजरदुरगराजसमुद्धान्तपरुषविषानलज्वालाकलापदुरापलालाप्रवर्तितहालाहलबीजावापं, आवसथपरिभ्रमणसमुद्विग्नकात्यायनीपरिरम्भसंभ्रमानन्दितचन्द्र-शेखरतया प्रतिक्षणमुपर्युपचीयमानमहातपःसंभारं, आरसातल-परिभ्रमदर्णवावर्तगर्तसंहृश्यमानफणिलोकवृत्तान्ततया प्रशान्त-गृहोदन्तविचारसुस्थपरिजनोरगपरिचरणसंभृतानन्ददन्दशूकेश्वरं, अद्भुतमवलोकयतां, अद्भुततरमद्यापि शृण्वतां, अपर्याप्तमुपन्य-सितुं वाचस्पतेरपि, अशक्यं काव्यशतेनापि वर्णयितुं काव्यस्य, सर्वतो निर्वृतैरपि महर्षिभिः समुत्सृज्य समाधिमालक्ष्यमाणम-पक्ष्मपरिक्षेपं, अनुल्लिखितार्थलाभसमुल्लासेन किचिदप्यगणित-शरीरक्लेशमायस्यद्विरपि सुरासुरैरालोकमानः सागरमथनसंरम्भ-माननन्द गोविन्दः ॥

निर्मन्थश्लथसंधिवन्धनिखिलोद्देशक्षरन्निर्झरः

शैलोऽदृश्यत सिद्धचारणमरुद्गन्धर्वविद्याधरैः ।

अश्रान्तभ्रमणश्रमेण जलधेः पीतं प्रभूतं पयः

स्रोतोभिः पुनरुद्रमन्निव मुखश्रोत्राक्षिनासादिभिः ॥ २ ॥

अपि च ।

निःश्वसति भोगिभर्तारि निर्दग्धमहासुरैर्विषज्वालैः ।

उच्छ्वसितममरवर्गैरुत्प्रेक्षितकार्यलाघवैरन्तः ॥ ३ ॥

मभ्रतामप्येवं महतोत्साहेन. तेषामपाङ्गयन् शनैः शनैः शक्ति-ह्लासं, आप्याययन्वासुकिमम्बरचरानपि स्वतेजसा, त्रिविक्रमः स्वयमपि मथितुमुपचक्रमे ॥



स्वनैव भ्रमयति माधवे भुजाभ्यां  
 बभ्राम भ्रमरकवत्स शैलराजः ।  
 किं चित्रं भ्रमति महर्षिसिद्धसङ्घे  
 मृद्गारे क्वचन महान्भ्रमोऽजनीति ॥ ४ ॥

अत्रान्तरे च समन्ततः प्रकीर्यमाणमन्दरशिखरकाननप्रसून-  
 परागपरिचयादिव धूसराणि ददृशिरे दिङ्मुखानि । परि-  
 स्फुटितनिष्ठब्यूताः फणामणय इव वासुकेः प्रतिसूर्या जजृम्भरे ।  
 परितोऽप्यासन्नमकाण्डविप्लवं जगतामवेक्षितुमक्षमेण दयानिधिना  
 महेश्वरेण दृशोर्निमीलनादिव प्रचकाशे पद्मबन्धुरिन्दुश्च नाकाशे ।  
 सपर्वतवनद्वीपवसुमतीकम्पसंपन्नचलनसुमेरुशिखरस्थसुरराजनगर-  
 प्रासाददीपिका इव परिपेतुरभितोऽपि तारकाः ॥

उद्यन्निर्घातघोषप्रतिभयमुदयद्भूमकेतूपकेतु  
 क्रन्दद्विक्पालगन्धद्विपमुदधिपतत्तुङ्गशैलाग्रशृङ्गम् ।  
 उड्डीनिश्येनकङ्कप्रकरमुपचितध्वान्तमुद्धान्तवातं  
 प्राप्तं मृत्योरकस्मादिव वदनबिलं विश्वमासीत्तदानीम् ॥ ५ ॥

तदनु निर्गमिष्यतः कालकूटस्योष्मणा कथितादुदधेरुत्प-  
 तन्तः पयःकणा यत्र यत्र निपेतुस्तत्र तत्र पवेता व्यदीर्यन्त,  
 पादपाः प्रजञ्चलुः, पशुपक्षिणो विनेशुः, प्रागेव सागरचराणि  
 यादांसि ॥

निःसंख्यस्फुरितस्फुलिङ्गजटिलोत्सङ्गज्वलत्पावक-  
 ज्वालाभङ्गविटङ्कसंकलितधूमस्तोमभीमस्ततः ।

क्रुध्यत्कालविवृत्तवक्त्रकुहरोन्मुक्ताड्डहासोद्भट-  
स्फूत्कारध्वनिभीषणः प्रववृते कोऽप्यद्भुतो मारुतः ॥

स निर्जिहान एव यज्जगर्ज तर्जयन्  
दिशो वभर्ज यच्च दुर्जयोष्मजर्जरं जगत् ।  
ततः प्रभूतभूतघातजातपातकावली-  
विलापनाभिलाषुकः किमाससाद सागरम् ॥ ७ ॥

ततस्तदालीढाः सप्तापि सिन्धवः सप्ताज्यविन्दव इव  
जज्वलुरेकयैव ज्वालया । तदग्रसरोष्मतापिता एव भस्मावशेष-  
तामभजन्त जन्तवः क्षुद्रास्त्रिभुवने । प्रदीपशिखराग्रविन्यस्तेन  
प्रसूनेनेव धुत्तूरस्य सुधानिधिनैव सुतरां परिमम्ले । प्रक्षिप्तो  
दूरमस्य मरुतो रंहसा पतगपतिरेव किं पपात, किमुत्पपात,  
किमतप्यत, किं निरदह्यत, किं मुमूर्च्छ, किं जीवितं जहाविति  
न ज्ञायते । उद्धान्तविषानला सममिव प्राणैरुरगपतेरपि तनुर्वर्ध्नि-  
केव सलिलक्लिन्ना वस्त्रभस्त्रिकेव रिक्तोदरा निःसागतया क्षणाद-  
वालम्बत नितम्बतः शैलपतेः । परिमृष्टाश्च तेन मायाविनोऽपि  
महासुराः, सुकृतशालिनोऽपि सुपर्वाणः, माहात्म्यनिधयोऽपि  
महर्षयः, चिरजीविताबलेन परं चिन्मात्रशोषिताः, परिक्षीणया  
गिरा, परिभ्रमता च लोचनेन, प्राकृता इव पर्यचेष्टन्त धरणीतले ॥

वध्र्यैव वर्धिका । 'नध्री वध्री वरत्रा स्यादश्वादेस्ताडनी कशा' इत्यमरः ॥  
स्वर्णकारैः पुटपाकार्थं संनिधौ धमनोपयोगि संदानितचर्मविकारः क्रियते ।  
तदेव भस्त्राशब्देन गृह्यते ॥

ऊष्माणाववहद्विभावसुरुभौ सांसिद्धिकागन्तुकौ  
 मस्यन्दे कथितं शरीरमभितः पाथोमयं पाशिनः ।  
 सर्वाङ्गीणदृगन्तकन्दलदतिस्फाराश्रुधाराशतैः  
 सेकंसेकमनुक्षणं तु मघवा गात्रं दधौ जीवितम् ॥ ८ ॥

हताः स्मो वयमस्मिन्कर्मणि प्रवर्तिता भवतेति परिभाष-  
 माणेषु सुरासुरेषु, परितप्यमानस्ततोऽपि त्रपयैव पद्मसंभवो  
 विश्वंभरमिदमवादीत्—‘भगवन् किमेतदिति मन्यसे ।

न संवर्तः प्राप्तो न च वहति संवर्तपवनः  
 शतेनाब्दैः शोषं नयति स परं तु त्रिभुवनम् ।  
 न च व्यापद्यन्ते तदुपरि चरन्तस्तनुभृतः  
 क एष ब्रह्माण्डं कबलयति निःशेषयति च ॥ ९ ॥

अपि च ।

नासौ वह्निर्न हि खलु भवत्यग्निनाग्नेः प्रणाशो  
 नापि क्ष्वेळो न हि गरळतो हानिराशीविषाणाम् ।  
 नेदं सृष्टं सकृदपि मया नोपदिष्टं त्वया वा  
 किं व्याहारैर्मम च किमपि क्षुभ्यतीवान्तरात्मा ॥ १० ॥’

८. विभावसुः सूर्यः । सांसिद्धिकागन्तुकौ उभौ ऊष्माणौ अवहत् ।  
 सांसिद्धिक ऊष्मा स्वाभाविकस्तापः । आगन्तुक ऊष्मा विषाग्निमन्बन्धेन जनि-  
 तस्तापः । पाशिनः वरुणस्य पाथोमयं शरीरं कथितं मस्यन्दे । मघवा सर्वाङ्गेषु  
 यानि लोचनानि तेषां क्रोणेभ्यः प्रसरन्तीभिरश्रुधाराभिरेव वारिभिः गात्रं सेकं  
 सेकं पुनः पुनः सिक्तवा जीवितं दधौ ॥

इत्यभिदधान एव विधौ, अशङ्कितोपनतरसातलातद्  
 संघटितसमाधिक्षोभकोपदुर्दर्शकालरुद्रसमुन्निद्रितफालनेत्रसमुत्थि  
 इव महाप्रलयपावकः, प्रतिसर्गनिर्गळदनर्गळशेषविषनिःश्वास  
 धूमसमाश्लेषजनितविषमधीपिण्ड इव मथनसंक्षोभचलितवडव  
 नलसंबलितः, सुन्दरतरमन्दरगिरिकन्दरशयस्वायंभुवशांभवलिङ्ग  
 चलनसंभावितप्रत्यवाय इव परमदारुणः, कल्पानलदग्धजगदण्ड  
 पिण्डीकरणप्रसक्तकालचण्डीकरक्षालनोदकमिव क्षीरोदमाकलयन्  
 प्रथमनिःसृतपवनपरिस्पन्दमात्रनिःशेषितेषु भुवनेषु, दग्धव्यानुप  
 लम्भसंभवक्षुधाप्रसारितरसनासहस्रभीषणेन ज्वालाकलापेन लेलि  
 हान इव वैरिश्चमपि प्रपञ्चं, अवसादितभुवनकोलाहलो हालाहले  
 निर्गत्य, वारण इव वारणमभिदुद्राव रमारमणम् । तत्क्षणं च  
 परुषविषानलज्वालापरिप्लोषप्रतीकारमन्त्राक्षराङ्गारूपितानीव वद  
 नानि चतुर्वदनस्य दधिरे दन्ततालुरसनाधरे मालिन्यम् ॥

म्लायन्त्यां वैजयन्त्यामथ कनकपटे धूसरे धूमजालै-

श्चक्रे निज्वालचक्रे सपदि परिणतस्फोटशङ्के च शङ्के ।

उत्सर्पन्तं समन्तादपि परिकलयन्नुद्भटं कालकूटं

कालात्मा पद्मनाभो मनसि विनिदधे कालसंघर्षयोगम् ॥

सिञ्चन्तीं परमामृतानि दिशि दिश्यप्राकृतैरंशुभिः

स्वेल्न्तीममृतार्णवे मणिमयीमारुह्य नौकां नवाम् ।

११. पद्मनाभः कालसंघर्षयोगं मृत्युना अभिभवसंबन्ध मनसि विनि-  
 दधे । विष्णुरपि मृत्युभीत आसीत् । यद्वा—मृत्युभयनिवारणार्थं कालसंघर्ष-  
 प्याख्याया अमृतेश्वरीविद्यायाः प्रयोगं मनसि विनिदधे दध्यां ॥

स्निग्धापाङ्गतरङ्गशिक्षितभवक्ष्वेलां मुकुन्दश्विरा-  
दस्मार्पादमृतेश्वरीं भगवतीमम्बामहंभावतः ॥ १२ ॥

तामित्थं स्मरतश्चिरं मधुभिदस्तारां सुधामालिनीं  
धूतद्वैतकलङ्कशङ्करकलापुंभावरूपात्मनः ।

पाषाणव्यतिभेदजर्जरज्जर्ज्रचैवालवत्तत्क्षणा-  
दारात्किञ्चिदपासरत्परिगतो हालाहलः सर्वतः ॥ १३ ॥

अथ स्वस्थो यथापुरमम्बुजेक्षणस्तावतापि संरम्भेण तनु-  
नात्रत्राणपर्यवसन्नेन निराशो हालाहलनिग्रहे, निश्चिन्वन्ननितर-  
गाध्यसाधनधौरन्धर्यमन्तकान्तकस्य भाग इति, निर्धारयन्नन्तरेण  
रदेवताप्रसादमलभ्यतां शिवसाक्षात्कारस्य, चिन्तयन्नपि चि-  
च्छक्तिविभूतिरूपतामात्मनः, परमेण समाधिना समाराध्य नारा-  
णीमित्थमस्तावीत्—

गज्जन्मस्थेमभङ्गव्रतमिह जगतां यच्च सर्वान्तरत्वं  
यत्स्वातन्त्र्यं च मोक्षे श्रुतिषु निगदितं विश्वसाम्राज्यचिह्नम् ।  
द्यस्याः साहचर्यात्परिणमति परब्रह्माणि श्रीमहेशे  
तामाद्यामात्मविद्यामहमिति कलयन्सर्वतो निर्वृतोऽस्मि ॥

१२. अमृतेश्वरीमहभावतः अस्मार्पात् । अहं अमृतेश्वरीति ध्यानं  
। उपास्योपासकयोश्च भेदभावना हि ध्यानस्य परा काष्ठा ॥

१३. सुधामालिनीं सवत्सुधारमा तारां तारादेवाम् । धूतद्वैतस्य द्वैत-  
तस्य शंकरस्य या कल्या शक्तिः तस्याः पुंभावः पुरुषरूपेण भवनं, तद्रूप  
मा यस्य तस्य । शिवस्य शक्तिरूपिणी या पार्वती तस्या एव पुमाकृतिमत्त्वे  
दृत्वात् ॥

यल्लक्ष्मीदयितोऽस्मि यद्दनुभुवां जेतास्मि यत्कर्मिणां  
 कर्मस्वभ्युदयप्रदोऽस्मि यदपि ध्येयोऽस्मि वा योगिनाम् ।  
 तत्सर्वं त्रिपुरे महेश्वरि महामाये जगद्रूपिणि  
 त्वत्सौभाग्यमहाविभूतिकणिकालेशस्य लेशायते ॥ १५ ॥

अपि च—

अतीतत्रैगुण्यामशरणशरण्यां भगवती-  
 महं तामालम्बे दृढतरमहंतां पशुपतेः ।  
 तदाद्यं तत्त्वानामजरमपरिच्छेद्यमपरं  
 पराभूतद्वैतं परमपदमाविर्भवतु मे ॥ १६ ॥

इति स्तुतिभिरर्ध्याभिर्ध्यायतो निश्चलं शिवाम् ।  
 अस्पन्देष्वस्य गात्रेषु पस्पन्दे दक्षिणो भुजः ॥ १७

अवतीर्णा चास्य कर्णसरणिमशरीरिणी वाणी ।

‘साधु वत्स जगन्नाथ साधु विष्णो जगन्मय ।  
 पश्य त्वमात्मनात्मानं परमं ज्योतिरैश्वरम् ॥ १८ ॥’ इति

अथ यावत्समार्धिं तं श्लथयामास माधवः ।  
 तावदाविर्बभूवास्य पुरः पुरहरं महः ॥ १९ ॥

तत्र च पवित्रतरनदनदीनदीशादितीर्थस्वरूपतासंभावि-  
 क्केदनैयत्यानुवृत्त्येव सामिविकसितललाटविलोचनधूमरेखासंस्तं  
 नेव कर्बलितजाह्नवीकोपपरिपूरितगर्भतयेव च परिणतपाटलिं

जटावलये प्रतिष्ठिततया सान्ध्यरागसंवलितेनेव सकलशिवज्ञाना-  
धिगमारम्भसंसूचनायेव द्वितीयाचन्द्रतामुपजग्मुषा, परमज्ञान-  
रूपतयेव परिहृतकलङ्कानुषङ्गेण कपर्दबन्धनोर्गदंष्ट्राङ्कुरेणेव कुटि-  
लनिर्मलेन चन्द्रखण्डेन मण्डितं, जगन्निष्कामताहेतुतयेव निष्काम-  
जनोपासनीयेन पक्ष्मविवरसमुच्चलदर्चिःस्फुलिङ्गपरिष्वङ्गमात्मादेव  
निःशेषीभवति जगति निरीक्षितव्यासंभवादिव नित्यनिमीलितेन  
भसितत्रिपुण्ड्रहारमालिकापद्मारागतरलेनेव ललाटलोचनेन परिहर-  
न्तमान्तरं तमो भक्तिमतां, कुण्डलितकुण्डलिराजफणामणिमयूख-  
राजिनीराजितेन निसर्गसुन्दरेण गण्डमण्डलेन, श्रुत्युलङ्घनभयादिव  
कर्णान्तपर्यवसितेन निरन्तरकरुणासारवाहिना लोचनयुगलेन, त्रि-  
पुरविजययशोविश्वदेनेव परापराशेषविद्यात्मना प्रवहतो वचनामृ-  
तस्य निष्यन्देनेव मन्दस्मितेन च मदयन्तमिव मनांसि महायो-  
गिनां, कदासौ पूर्यत, कदा चेममारोहेयमिति कुतूहलादुद्गीवमालो-  
कयन्तमिव चूडाचन्द्रमसं उदञ्चिताग्रपादतया किञ्चिदन्यतो जिग-  
मिषन्तमिव प्रकृतिचापलेन वेदमयं मृगमपरपादनियन्त्रणेन निय-  
च्छन्तमात्मन्येव निभृतमेकेन करेण, अतिकठिनाज्ञानपापाणसमु-  
दृङ्कनायेव गृहीतटङ्कमितरकरेण, निरुपप्लवापवर्गदानसत्रदीक्षिते  
जयत्यभयंकरे करे निःसारभोगवदान्येन किं मयेति ह्रियेवावाङ्-  
मुखेन वराङ्कितेन कगरविन्देन पगिपूरयन्तमभिमतान्यभिसंधि-  
मतां, नीरूपदिग्मस्त्रराच्छादननिर्वेदादिव बहुरूपेण तारक्ष्वेण  
चर्मणाभिसंवीतं, चिन्मयेऽतिनिर्मले वपुषि जपाकुमुपार्श्वगस्फ-  
टिकोपलन्यायेन मञ्जीरफणिफणामणिप्रभापुञ्जपिञ्जरचरणारविन्दे-

नातिपचेळिमभाग्ययोगनिर्मलैरन्तःकरणैरिव चरणलङ्गैः समाप्ति  
योगिनां पञ्चभिरक्षरैः शिवसूत्रस्य पर्यवसितैरिव सव्यापसव्यर  
पादयोरतिसुन्दरैर्नखैरवतंसयन्तमादिभारतीचिकुरबन्धं, अधः  
सीनमधःकृतान्तःकरणवासनाष्टकमास्तीर्णात्मत्रयमहातल्पकल्पित  
मखिलतत्त्वपथोत्तीर्णमानन्दमयमहार्हमासनं, अन्वास्यमान-  
खिललोकमातृकया संविदानन्दघनीभावसंपन्नविग्रहया कादमि  
न्येव करुणारसपूर्णया आत्मविद्ययेव सादरमालिङ्गन्त्या समा  
गुणरूपसौन्दर्यशीलया भगवत्या सर्वमङ्गळया, सुखविश्रान्तमि  
शरन्मेघमण्डलं, सुधासारघटितमिव कर्पूरपरागमंचयं, अतिव  
मलमिव स्फटिकाचलं, आदृतघनीभावमिव चन्द्रिकासारं, आ-  
र्त्यपिण्डितमिव परमामृतं, आसेचनकमासेचनकानां, आश्चर्य-  
श्चर्याणां, मङ्गळं मङ्गळानां, आदिमादिमतां, अवधिमवसीदत्  
आकरं विद्यानां, आलयं दयासौलभ्ययोः, अचिन्तनीयप्रभावम  
चिन्तनीयमखिललोकस्य, अद्वैतब्रह्मस्वरूपमण्याविष्कृतपञ्चब्रह्म  
रूपम्, अतिदूरमर्वाचां प्रमाणानाम्, अविप्रकर्षगोचरमादिगि  
साक्षाच्चकार दाक्षायणीरमणम् ॥

अन्तःकरणवासनाष्टकमुक्तं तत्त्वविवेके—‘लोकपुत्रघनग्रामदारशास्त्रगृहं  
च । देहे च वासना ल्यक्त्वा सुखी भवति नान्यथा ॥’

आत्मत्रयं—अन्तरात्मा जीवात्मा परमात्मा च ॥

आसेचनकं—तदासेचनकं तृप्तेर्नास्त्यन्तो यस्य दर्शनात् ॥

आविष्कृतानां पञ्चब्रह्मणां सद्योजातवामदेवाघोरतःपुरुषेशानसंज्ञका-  
रूपं यस्य तम् ॥



शाणोल्लीढशरन्मृगाङ्कशकलस्तोमाभिरामं मह-  
स्तत्पश्यन्निभृतं विनिद्रकमलद्राधीयसा चक्षुषा ।  
साहस्राम्बुजपूजनव्रतसमाधित्सुः पुरा साहसं  
चक्रे यद्विरिशे स्वयं तदुचितं मेनेऽधुना माधवः ॥ २० ॥

अपि च ।

वैराजशाकररथन्तरवामदेव्य-  
कालेयराजनगवां व्रतरौहिणाद्यैः ।  
तं सामभिर्वहुभि ऋग्यजुषेण चोच्चैः  
शौरिः स्तुवन्पुरहरं शतशो व्यनंसीत् ॥ २१ ॥

भव्यैरष्टभिरान्तरैः परिचरन् पुष्पैरहिंसादिभिः  
कोटीरे परभक्तिभारनमिते कुर्वन्प्रणामाञ्जलिम् ।  
वाग्भिर्गद्गदनिर्गताभिरखिलत्रयन्तसैद्धान्तिक-  
स्रोतःसारमयीभिरस्तुत स तज्ज्योतिः परं ज्योतिषाम् ॥

‘सान्निध्यमात्रजो यस्य स्पन्दो विन्दोरिदं जगत् ।  
अद्वन्द्वमपरिस्पन्दि तद्वन्द्वं नौमि शांभवम् ॥ २३ ॥

ओमित्युमेति युवयोरभिधानमेकं  
सृष्ट्यादिसृष्ट्यवधितागुणमात्रभिन्नम् ।

२२. अहिंसा दमः क्षान्तिः दया ज्ञानं तप मर्त्यं भावश्चाष्टौ आन्तर-  
पुष्पाणि ॥

२४. उमा मूलप्रकृतिः सृष्टेरादि. । ओंकारविन्दौ निखिलप्रपञ्चस्य  
प्रविलयात् ओंकार. सृष्टेरवधिः । ओमिति उमेति च अभिधानमेकं, अकार-

एकं च तावदभिधेयमपीह रूपं  
वेणी जटेति कचसंहतिभेदभिन्नम् ॥ २४ ॥

यद्वोरघोरतररूपमघोरसंज्ञ-  
मावर्तितभ्रुकुटिभीषणमाननं ते ।  
तद्दक्षिणं पशुपतेः परमं पदं मे  
सांसारिकार्तिहरणं शरणं प्रपद्ये ॥ २५ ॥'

इति स्तुवन्तमिन्दिरारमणमिन्दुशेखरः परिरभ्य बाहुभ्या  
मिदमाचचक्षे—'भगवन् कमललोचन भवद्दर्शनेन परमामस्मि  
निर्वृतिं प्राप्तः । आत्मनोऽपि किमधिकं प्रेमपदम् । तथा हि—

शिवा घोरा चेति श्रुतिषु विदिते ये मम तनू  
तयोराद्या मूर्तिः परमरमणीया त्वमसि मे ।  
त्वमस्यर्धं देहे त्वमसि वदनं दक्षिणमिति  
त्वयि प्रीये यावत्तव भवति तावच्च विदितम् ॥ २६ ।

किमिच्छसि किं करणीयम्' इत्यभिदधत्युमावल्लभे, रमा  
वल्लभेनेदमभिदधे—'किमन्यदेष्टव्यम् । इदं किल किमपि विशृ  
ङ्खलं दुर्यश इव संभावितस्य सद्यःसमाक्रान्तविध्यण्डमण्डलं  
दुर्विदग्धस्य पाण्डित्यमिव तृणीकृतब्रह्मादिदैवतं, नीचगतमैश्वर्य  
मिव निमिषार्धमपि क्षन्तुमक्षमं, बालिशराजोपसेविजीवनमिव

उकार-मकारसंघातात्मकत्वाद्बुभयोः । एकस्मिन् अकार आदिः, अन्यस्मिन्  
अन्तिम इत्येव भेदः । अकारेण आकारस्यापि ग्रहणं शब्दशास्त्रप्रसिद्धम्  
रूपमप्युभयोरैकम् । एकस्या एव कचसततेः वेणीत्वं जटात्वं च भवति ॥

प्रतिक्षणं चित्रीयमाणं, पाशुपतावहेलनमिव भस्मीकृतजगन्नयं,  
क्षीणायुषामामयौत्वण्यमिव विफलीभवत्प्रतीकारप्रकारं, पाषण्ड-  
मुखमिव परिहरणीयं दर्शनपथात्, प्रतारकसौहार्दमिव परम-  
दारुणं, विषयनिषेवणमिव व्यामोहकारणं. भवत्पादाब्जवैमुख्यजं  
दुरितमिव भवत्प्रपदनैकभेषजं, अव्यपदेश्यमनिर्धार्यं, अदूरवि-  
प्रकर्षेण शक्यमिव विषमिति व्यपदेश्चुं, अतर्कितोपनतमतीतभव-  
प्रारब्धमिव समाक्रम्य जगन्नयं, संनिपात्य देवासुरान्, प्रक्षोभ्य  
कमलासनं, परिवृत्य मामपि प्रवृत्तं शनैर्भूषणाम्बरादिषु, भग-  
वत्याः सुधामालिन्याश्चरणस्मरणप्रभावादपसृत्येव किञ्चिदधरोत्त-  
रयति विश्वमिदम् ॥

अक्षोभ्यं भिषजां शतैरविषयः शस्त्रस्य वास्त्रस्य वा  
दुःसाधं मणिमन्त्रयन्त्रशरणैर्दुर्निग्रहं योगिभिः ।  
व्यामुह्यत्कमलासनं विनिपतद्देषिंसिद्धासुरं  
निर्व्यापारितमद्भुजं च किमिदं किंनाम न ज्ञायते ॥ २७ ॥

यदादिष्टं पाल्यं जगदिति जगन्नाथ भवता  
तदेतत्पर्यन्तं तव करुणया साधितमिव ।  
दुरूहे दुःसाधे महति पुनरस्मिन् प्रविलये  
ममेदं कार्यं यत्तव चरणयोस्तत्त्वकथनम् ॥ २८ ॥'

इति निर्विण्ण इव निवेदयति गरुडध्वजे, प्रहसन् पार्वती-  
रमणः, पश्य तावदिति ब्रुवन्, प्रसारयन् दक्षिणं बाहुं, अनु-  
सस्मार हालाहलम् ॥

सर्वातङ्कविशङ्कशङ्करजटालंकारचन्द्राङ्कुर-

ज्योत्स्नानिर्भरपूरितत्रिजगतीगर्भावधृतो बहिः ।

स क्ष्वेठः क्वचन व्यलीयत महाशुण्डालशुण्डाहति-

क्षुभ्यत्क्षुद्रसरस्तरङ्गनिकरव्याकीर्णशैवालवत् ॥ २९ ॥

अजनि शनैर्विशदं जगदपसर्पति कालकूटसंतमसे ।

तात्पर्यमिव कवीनां तार्किककोलाहलोपरमे ॥ ३० ॥

ततश्च साग्निध्यत एव भगवतश्चन्द्रचूडस्य पल्लवितान्यर-  
ण्यानि, पर्यपूर्यन्त सागराः, प्रावर्तन्त सरितः, पस्पन्दिरे मरुतः,  
प्रचकाशिरे ज्योतींषि, प्रसेदुर्दिशः, प्रशेमुरुत्पाताः, प्रादुरभूव-  
न्मङ्गलानि, अचेतयन्त जन्तवः, यथापुरमबुध्यत वासुकिः  
उत्तस्थुर्देवासुराः, शनैरुपलभ्य संज्ञामम्भोजसंभवोऽपि संददर्श  
चन्द्रशेखरम् ॥

पर्याप्तेन्दुशतद्युतिं परिचितं सत्या शुक्रश्यामया

साकूतस्मितसुन्दराधरपुटं शार्दूलचर्माम्बरम् ।

सावज्ञाग्रकरप्रसारणमहासंरम्भसंभावना-

संहृष्यत्कमलेक्षणं च तमसौ पश्यन्न तृप्तिं ययौ ॥ ३१ ॥

३०. तार्किककोलाहले प्रद्वेषः शिवलीलार्णवेऽप्येवमाविष्कृतः कविना—  
अप्यन्तिकस्थैरविभाबनीयः सूक्ष्मः प्रकृत्या मृदुसूक्तिजन्मा ।  
कुतर्कविद्याव्यसनोपजातैः कोलाहलैर्न ध्वनिरेष वेद्यः ॥  
वाच कवीनामुपलालयन् या भुङ्क्ते रसज्ञो युवति युवैव ।  
तामेव भुङ्क्ते ननु तार्किकोऽपि प्राणान्हरन्भूत इव प्राविष्टः ॥

ततः प्रतिलब्धचेतना ब्रह्मादयः, पक्षिण इव सुप्तोत्थिताः प्रातरुच्चावचैः कोलाहलैरुद्यन्तमिव सहस्रकिरणमुपतिष्ठन्ते यावदुमारमणं, तावदस्य भवसागरनिमग्नभक्तजनोद्धारदर्शितानुराग इव, परिणामकर्कशपशुपाशग्रन्थिविश्लथनायाससंभृतारुण्य इव, पार्वतीकुचकुम्भकुङ्कुमालेपपरिचयपाटल इव, तामरसोदरसोदर-त्विषि पाणितले, पल्लव इव मधुव्रतः, पद्मरागकरण्ड इव कस्तूरिका, जाम्बवमात्रपरिमाणजातसंकोचमपि दुराधर्षमूष्मणा, दुर्दर्शमतिदारुणेन तेजसा च, समालक्ष्यत तरलमिव साध्वसेन तद्गलम् ॥

आश्चर्यस्तिमितत्रिविष्टपमतिप्रेमाहितात्याहित-

प्रक्षुभ्यद्विरिजागृहीतपुनरुद्भूताग्रहस्ताम्बुजम् ।

मह्यं मह्यमिति प्रतिस्वमसकृत्क्ष्वेळार्पणप्रार्थना-

संनह्यद्गणदर्शितस्मितलवं शंभोः स्थितं पातु नः ॥ ३२ ॥

ततः प्रकृतिस्थे जगति, प्रबुद्धेषु देवासुरेषु, परिष्टुवति पद्मविष्टरे पद्मनाभे च, निषेद्धमनुवर्तितुमप्यपारीणतया निश्चला-र्पितदृष्टिषु नन्दिमुखेषु पारिषद्ेषु, अन्तरेव मङ्गळमाशासानया सर्वमङ्गळया समालिङ्गितो दृढं 'हालाहलो नाम विषराजोऽयमा-चम्यतेऽस्माभिः, मा बिभीत, विव्वरा भवत' इति प्रतिबोध्य पश्यतो जनान्, माधव इव नवनीतमुमाधवो गरलमुपयुज्ये । यस्य शिष्यवर्गे बडवानलः, भुजिष्यवर्गे भुजगविषाणि, वनीप-क्वर्गे वज्रनिषेधः, गणनीय एव गगनमणिः, तादृशि कालकूटे

तादृशीमपि दारुणतामुपसंगृह्य, जम्बूफल इव, जीर्णामलक इव,  
खर्जूरपिण्ड इव, खदिरसारखण्ड इव, विशति निःशङ्कमाननं  
विषमलोचनस्य, जठरस्थजगत्प्रोषमाशङ्कमाना दयामयी भगवती  
दाक्षायणी पल्लवकोमलेन पाणिना पराममर्श कण्ठपदम् ॥

निर्मर्याद्भवज्वरज्वलनसीदज्जीवजीवातुना

संसृष्टं करपल्लवेन जगतां मातुः सुधास्यन्दिना ।

सद्यः शीतलितं शरत्परिणतज्योत्स्नामृतस्यन्दव-

त्तस्तम्भे गरलं गले भगवतश्चन्द्रार्धचूडामणेः ॥ ३३ ॥

यच्छैलेषु यदम्बुराशिषु यदुद्भिज्जेषु यज्जन्तुषु

क्वापि क्वापि हृतस्य तस्य सहसा लेपात्मना शेषितम् ।

तत्सौराष्ट्रिकदारदादिभिदया विख्यातमद्याप्यहो

क्रीटायापि न मन्यते खगपतिं घन्वन्तरिं चाश्विनौ ॥

अन्तर्निर्गीर्णमपि तेन तदाविरासी-

त्कालोन्मिषत्कुवलयच्छवि कण्ठमूले ।

आयस्य गुप्तमपि खल्वनृतं कदापि

सद्यः स्फुटीभवति साधुषु निर्मलेषु ॥ ३५ ॥

अथ भगवन्तमनायासकबलीकृतकालकूटं आविष्कृत-  
मन्दस्मितसुन्दरमाश्रस्तया भवान्या मुहुर्मुहुराश्लिष्य परिचुम्बन्त्या  
परामृश्यमानकन्धरापदं, आनन्दतुन्दिलतया किमप्यज्ञातकरणीयै-  
रालिङ्गद्विरितरेतरं. अन्योन्यमास्फोटयद्विरपहसद्विरन्योन्यममर-

गणैरसकृदुपसंगुह्यमाणचरणारविन्दमालक्ष्य चन्द्रशेखरं, आनन्द-  
निर्भरा गोविन्दविधिपुरंदरादयो देवाः, बलिविरोचनादयो  
दानवाः, ब्रह्मर्षयश्च सनकादयो यथामति स्तोतुमारेभिरे ॥

‘दिष्ट्या विषेण भग्नाः स्तो दिष्ट्या पीतमिदं त्वया ।  
दिष्ट्या च नीलकण्ठं त्वां गृणती साधिता श्रुतिः ॥ ३६ ॥

पाषाणान् सितनीलपीतहरितान्वैडूर्यवज्रादिकान्  
कण्ठे वक्षसि मूर्ध्नि वा निदधतां का नाम तेन स्तुतिः ।  
एतद्भूषणमेतदेव जगतां दुःसाधमुज्जीवनं  
कण्ठे यद्भगवन्नियच्छसि सुखं काकोलमुच्छृङ्खलम् ॥ ३७ ॥

अद्याहं परिपालकोऽस्मि जगतामद्यैव धातात्मभू-  
रद्येमे हरिदीश्वरा भुजबलैरद्योद्भटा दानवाः ।  
अद्यैते चिरजीविनो मुनिवरास्तन्त्रैश्च मन्त्रैरपि  
स्वामिन्नाकलयामहे तव यदा कण्ठं घनश्यामलम् ॥ ३८ ॥

शैलादिकृतनिषेवण कैलासशिखरभूषण तत्त्वार्थगोचर  
चन्द्रार्धशेखर शापायुधकुलार्थ्यसस्मितापाङ्ग कोपारुणकटाक्ष-  
भस्मितानङ्ग ऊरीकृतविभूतिदिव्याङ्गराग गौरीपरिगृहीतसव्याङ्ग-  
भाग अङ्गानुषङ्गपावितनरास्थिलेश गङ्गातरङ्गभावितजटाप्रदेश

शैलादिः शिलादस्यापत्वं नन्दिकेश्वरः । शापायुधानां मुनीनां कुलेन  
अर्थ्यः प्रार्थितुं योग्यः सस्मितः अपाङ्ग यस्य तत्र संबुद्धिः ॥

बन्दनाभिरताखण्डल स्यन्दनायितभूमण्डल अक्रीतदासतापसक-  
 दम्ब चक्रीकृतार्कशीतकरबिम्ब आदृतपुराणवेतण्ड स्वीकृतसुमेरु-  
 कोदण्ड खर्वीकृतासुरमदानुपूर्वीविकास दर्वीकरेश्वरगृहीतमौर्वी-  
 विलास वीणामुनीन्द्रख्यापितगरिमपौरुष बाणाधिकारस्थापित-  
 परमपूरुष अनिलाशनविहितनैपथ्य कमलासनविहितसारथ्य  
 विश्वाधिकत्वपदालम्ब अश्रायिताद्यवचोगुम्फ कुन्दस्मयहरकान्ति  
 प्रकर मन्दस्मितलवशान्तत्रिपुर नादबिन्दुकलाभिज्ञास्पदभूरिभद्र  
 स्वेदबिन्दुलवाविर्भावितवीरभद्र त्रस्तरक्षापरतन्त्र ध्वस्तदक्षाध्वर  
 तन्त्र किरीटानीतविविधवेधःकपाल चपेटाघातशिथिलभास्वत्क  
 पोल जृम्भितविक्रमोद्दण्ड स्तम्भितचक्रिदोर्दण्ड ब्रह्मस्तवोपचितमहा  
 हर्ष जिह्वस्वभावजनदुरार्धर्ष वसुन्धराधरसुतोपलालन जरन्धरासुर  
 शिरोनिपातन कोपाहतपतितान्तक व्यापादितसमदान्धक वर  
 संहननजटासंभृतपरभागौर नरभिहनियमनालम्बितशरभावतार  
 प्रपन्नभयमोचन विभिन्नभगलोचन प्रपञ्चदहनकारक विरिञ्च  
 बदनहारक संचारपूतमन्दर पञ्चायुधातिमुन्दर अपनीतदक्षान्न  
 अभिनीतभिक्षाटन धारितमेरुकाननकुसुममालिकालकार दारित

स्यन्दनायितं त्रिपुरसंहारे रथवदाचरितं भूमण्डल यस्य तत्र संबुद्धिः  
 आदृतपुराणवेतण्डः गणपतौ प्रेमशाली । वीणामुनीन्द्रः नारदः । अश्रायि  
 ताद्यवचोगुम्फ—त्रिपुरसंहारकाले वेदा भगवतो रथस्य अश्रा अभूवन्  
 नादबिन्दुकलाः प्रणवस्य सूक्ष्मावयवविशेषाः, तान् ये अभिजानन्ति तेषु  
 आस्पदं प्राप्यस्थान तत्र संबुद्धिः । विभिन्नभगलोचन—वीरभद्रः सूर्यस्य  
 लोचने पाटयामासेति दक्षोपाख्याने ॥



दारुकावनकुलपालिकाहंकार समावर्जितभक्तमानसानुसार परा-  
वर्तितदृष्टतापसाभिचार वैयासिकोक्तिगोचर वैयात्रकृत्तिभासुर  
गतपरिकर्मगणस्पृह कृतकरिचर्मपरिग्रह स्वध्यानशमितपातकप्रसङ्ग  
विध्यादिविबुधपूजितस्खलिङ्ग शान्तमानसानुरोध क्षान्ततापमापराध  
फालानलवलनभीषण हालाहलगरळभूषण अरुणांशुकन्दल-  
मणिसुन्दरफणिकुण्डल चरणाप्रयन्त्रितदशकन्धरभुजमण्डल आ-  
नन्दताण्डवनटनानुबन्ध गोविन्दपूजितचरणारविन्द विनयान-  
तामृताशनसहस्राहितप्रमोद तनयाभिलाषिमाधवतपस्याकृतप्रसाद  
दिव्यास्त्रदानतोषितभृगुसूनुनम्य सव्यार्थभागभावितहरिरूपरम्य  
वन्दितागतश्रुतिसार नन्दिपालितप्रतिहार बुद्धनानार्थरहस्य-  
शतमन्युमुख्यामरभक्तिगोचर दुग्धपानार्थतपस्यदुपमन्युविश्राणि-  
तदुग्धसागर अधिकसंचालितदुष्टपीडाचरण हरिविरिञ्चापरि-  
दृष्टचूडाचरण अञ्जद्धर्मवृषाधार पञ्चब्रह्ममयाकार वेदाश्ववरो-  
पहितस्वाम्य श्वेताश्वतरोपनिषद्म्य चापल्यरहितरम्यस्वभाव  
कैवल्यवचनगम्यप्रभाव अखर्वमखाधिराज्यप्रताप अथर्वशिखानु-  
वाद्यस्वरूप अगर्वनरस्तुतिमुदित अथर्वशिरःश्रुतिविदित नादान्त-  
विभावनीय वेदान्तविबोधनीय प्रणतार्तिहर प्रणवार्थसार  
मुग्धलावण्याधार शुद्धचैतन्याकार आशीविपधारक काशी-  
पुरनायक हृदम्बुजकृतविलास चिदम्बरकृतनिवास आकर्णचलि-  
तापाङ्ग गोकर्णरचितासङ्ग घोरासुरपुरधूमकेतुस्मित वाराकरगत-

अखर्वौ मग्वाधिराज्यं यागाधिपत्यं प्रतापश्च यम्य । 'आ वां राजा-  
नमध्वरस्य रुद्रं हांतारं' इति श्रुतेः ॥

रामसेतुस्थित रक्षणलीलाविलास दक्षिणकैलासवास आताम्रलोल-  
नयन एकाम्रमूलभवन आभीलविधुरसेवन श्रीशैलशिखरपावन  
आर्द्राक्षमधुरवाग्गुम्फ रुद्राक्षरुचिरदोःस्तम्भ कालकण्ठरुचि  
घटितलावण्य नीलकण्ठमखिनिहितकारुण्य भेवापरतन्त्रपालक  
शैवागमतन्त्रकारक सर्गस्थितिसंहतिकार्यत्रयस्थेय भर्गश्रुतियन्त्रित  
गायत्र्यनुसन्धेय अध्यासितवरनिकुञ्जगृहहिमाहार्य अध्यापित  
हरिविरिञ्चमुखशिवाचार्य अर्चितानन्तविहार सच्चिदानन्दशरीः  
विजयी भव विजयी भव ॥

भुञ्जीथा न हलाहलं यदि महादेव त्वमेवंविधं

भुञ्जीरन् किमिमे सुराश्चरुपुरोडाशादिहव्यं मत्वे ।

आसीथा न यदि स्वयं पितृवने भूतानि संमोहय-

न्नासीरन् किमिमे जनाः सुकृतिनो हर्म्येषु सौधेषु च ॥३९॥

किं बहुना—

त्वत्प्रसूतास्त्वया गुप्तास्त्वया व्यापारिता वयम् ।

त्वां विदन्तोऽविदन्तो वा त्वामेव प्रीणयामहे ॥ ४० ॥'

इति स्तुवतो देवान् पुरशासनः पुनरित्थमनुशशास ।

दक्षिणकैलासः कालहस्तिक्षेत्रम् ॥

नीलकण्ठमखिनिहितकारुण्य—अत्र कविरात्मानं निर्दिशति ॥

सर्गेति । स्थास्तुस्थिरतरस्थेयानि इत्यमरः ॥

भर्गःश्रुत्या भर्गःपदश्रवणेन यन्त्रिता सर्वालिता या गायत्र्या तथा अः  
सधेय ॥

अर्चिता पूजिता अनन्ता त्रिहारा लीला यस्य अर्चितानन्तविहारः ॥

‘पुत्रा यूयं भुवनविदिता ब्रह्मनारायणेशा  
दासा देवाः शतमखमुखा दानवेशास्ततोऽपि ।  
कस्यान्यस्य व्यसनमहरं कालकूटे निगृह्णन्  
लज्जे भूयः स्तुतिषु भवतां व्यापृतः स्वे कुटुम्बे ॥४१॥

तदलमतिक्रामति कालो मथनस्य । वत्सा देवासुराः, वत्स  
भोश्चतुरानन, शृणुतावहिताः परमुपदेशमिमम्—

अमुं यं वीक्षध्वे पुरुषमरविन्देक्षणमसौ  
सवित्री सर्वेषामपि च भवतां मत्प्रियतमा ।  
मदाज्ञामस्याज्ञां मम भजनमेतस्य भजनं  
विजानन्तो यूयं विनमत तथासिन्मयि यथा ॥ ४२ ॥

भगवन्नरविन्दलोचन जानामि भवतो मयि प्रीतिमन्या-  
दृशीम् । काममग्रे सहैत्रास्वहे । कालस्त्वयमेपामत्येति सुधा-  
प्रदानस्य । तदद्य वियोगेन मे नार्हमि वैकुण्ठ्यमधिगन्तुम् ।

भवानिति भवानीति पश्य भेदः कियानयम् ।  
विग्रहं प्राप्तयोरेकं विश्लेषः क इवावयोः ॥ ४३ ॥’

इति प्रसादयन्निन्दुशेखरः, प्रदक्षिणीकृत्य महन्मशः, पादा-  
बाधाय मूर्ध्नि, परिग्भ्य-निर्भरं बाहुभ्यां, विस्मृष्टः कथंचिदपि  
विश्वंभरेण, पश्यन्सु देवासुरेषु, पार्वतीसहितस्तिरोदधे ॥

तदनु च—

स्तुवन्तो दिव्याभिः स्तुतिभिरभिसंगम्य शतशः  
 स्पृशन्तः कोटीरैश्वरणकमलं कैटभभिदः ।  
 स्मरन्तः श्रीकण्ठं सममसुरवीरैर्दिविचराः  
 प्रहृष्यन्तः सिन्धुं प्रमथितुमुपाक्रंसत पुनः ॥ ४४ ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-  
 शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-  
 मोदर्यश्रीमदाच्चान्दीक्षितपौत्रेण नारायणदीक्षितात्मजेन  
 श्रीभूमिदेवीगर्भसंभवेन श्रीनीलकण्ठदीक्षितेन  
 विरचिते श्रीनीलकण्ठविजये चम्पुकाव्ये  
 चतुर्थ आश्वासः ॥

—

## पञ्चमाश्वासः ।

आलोढ्यमानः पुनरेकतानैरामूलमब्धिः सुरदैत्यसंघैः ।  
प्रादुष्करिष्यन्परमामृतं तत्प्रासीददीशान इव क्रमेण ॥ १ ॥

ततश्च ततः क्षोभ्यमाणात्सजातीयमन्दरसंघर्षमसहमान-  
तया समुत्थित इव मैनाकभूधरः, परिगलत्कलुषमदजलासार-  
परिजिहीर्षया निर्वासित इव भुवि नैर्मल्यैकमलास्थितैरान्तरैर्जन्तु-  
भिः, सलिल एव संततवप्रक्रियाशीलनेन संसक्तैर्दुग्धसागरसरो-  
जनालैरिव वज्रबलयैरावेष्टितचतुर्दन्तः, संततभूभारपरिश्रान्त-  
दिगन्तदन्तावलराजदृष्टिपथान्त्रिलीय विष्टिग्रहणशङ्कया विनिर्गतः  
स्वयमेव बहिरिव केनापि पथा विस्मयनीयविग्रहो महानैरावतो  
नाम मतङ्गजः प्रादुरभूत् ॥

परिचलितदुग्धवेलापरिचयविमलस्य मन्दरस्य गिरेः ।  
अभ्यर्णमुपसरन्नयमर्मक इव तस्य संदृशे ॥ २ ॥

आजिग्रन्निव पुष्करेण जलधेरर्धं पिबन् शीकरै-  
रासिञ्चन्नमितस्तनूपिव सुरान् स्रोतोभिराप्लावयन् ।  
वप्राघातमिवाचरन् शिथिलयन्मन्थानमेवाचलं  
हर्षायाजनि पश्यतां दिविषदामैरावणो वारणः ॥ ३ ॥

विष्टिग्रहणशङ्कया बलात्कारेण ग्रहणशङ्कया । मास्या मूले लग्नकचे विष्टि-  
र्नरकपातने । बलात्कारे च भद्राख्यकरणे कर्मवेतने ॥ इति नानार्थरत्नमाला ॥

स च बहिर्निःसरन्नशिक्षिताधोरणनियन्त्रणतया मनागप्य-  
 गणयन् देवासुरान्, अमृतोपयोगसुहिततया किमप्यनालोकयन्नुप-  
 नीयमानानिष्कलताभारानुपह्वियमाणानि कदलीकाण्डानि संभ्रिय-  
 माणानि पिप्पलपल्लवानि च, सर्वतः पराममर्शं यादांसि । तमित्थ-  
 मतर्कितोपनिष्क्रान्तमालक्ष्यन्तः पुनरपि यावदाविलयांबभूवुरर्णवं  
 देवासुराः, तावदुद्वेल्लहेषाहलहलोन्मेषपोषितकल्लोलकोलाहलः,  
 चट्टुलसुरपुटाविद्धदुग्धसागरशीकरासारदुर्दिनदुर्दर्शदिङ्मण्डलः,  
 संततसलिलनिमज्जनोन्मज्जनक्लेशसहनाक्षमतया सैन्धव इव कुमु-  
 दबान्धवस्यन्दनसंदानितः, कोऽपि समुन्मुच्य बन्धनमुञ्चलितो  
 बहिरुच्चैःश्रवा नाम यथार्थनामा समुन्ममज्ज सज्जीकृतो वाजी ॥

आप्योऽपि रंहसा गच्छन्ननाप्यो मारुतेन यः ।

सैन्धवः सैन्धवाद्गर्भादुत्तार स पाण्डरः ॥ ४ ॥

स च किञ्चिदुदञ्चिताग्रपादतया मुहुर्मुहुराधित्सन्निव  
 शिरसि पदमनलसारथेः, अपहसन्निव हेषारवैरवनितलमात्र-  
 संचारशिक्षिता इत्यारट्टजवनायुजान्, सलिलमात्रसंचारशीलिनो  
 मत्स्यमण्डूककर्कटका इवेति वाजिनो वरुणस्य, तैलयन्त्रनिय-  
 न्त्रिता बलीवर्दा इव संततभ्रमणमात्रगर्विता इति सैन्धवानम्भो-  
 जबान्धवस्य, मारुतविजयादेव मनांसि जिगाय । अपि च ।  
 बाडवानामाजानसिद्धो मनोजयः कस्तत्र यन्न इति कथयितुकाम-  
 मिव चलप्रोथतया, वालविक्षेपनिर्धूतमेघमण्डलतया वाहनं

प्राचीनमभिभवन्तमिवाखण्डलभ्य पश्यन्नुच्चैःश्रवसमनिमेषेण  
चक्षुषा, पद्मनाभः स्वयमङ्गीकृतहयग्रीवतनुरध्यापनमात्रनिर्वृतः  
सर्वतोऽपि विस्मयनीये तदीये गतिचातुर्ये सासूय इव बभूव ॥

यावद्यावत्सागरं ते ममन्थुस्तावत्तावत्सोऽर्पयन्नेकमेकम् ।  
भूयो भूयः क्षोभमेवाप देवैर्दृष्टास्वादास्तत्र किं ते दयन्ते ॥

ततश्च —

साध्वी गौः सुरभिर्नाम सागराद्दुदभूत्स्वयम् ।  
गोप्रसूता हि गावी स्यामसाधुश्चेति जानती ॥ ६ ॥

स्नातुं वाञ्छति शंक्रोऽपि पयसा स्तन्येन यस्याः स्वयं  
तोयं पावनमुत्तमं त्रिजगतां यद्दाननिष्यन्दजम् ।  
यद्रूपां समुपासते शमधना वाचं पुराणीं परां  
सा दिव्या सुरभीकरोतु सुरभिर्वाचं कवीनामपि ॥ ७ ॥

प्रथमसमुद्रतामखिलकामदुधामनघां  
सुरभिमभिप्रपद्य सुरसिद्धमहर्षिगणे ।  
स्तुवति धृताक्षमा इव वदान्यशिखामणयः  
सममुदयांबभूवुरथ पञ्च महातरवः ॥ ८ ॥

अमीषां च पुनरखिलभुवनाद्भुतानां किसलयान्येव कन-  
कांशुकानि, जीर्णपर्णान्येव चीनाम्बराणि, मुकुला एव मुक्ताफ-  
लानि, निर्यासा एव वैडूर्याणि, फलपाका एव पद्मारागाः, परागा

एव पटवासाः मधुकरा एव महेन्द्रोपलाः, प्ररोहा एव हार-  
लताः, प्रसवासवा एव परिणामाः सुधारसस्येत्याचक्षते ॥

किं कर्म दुष्कृतमिदं तरुजन्महेतुः  
किं वा महत्सुकृतमीदृशकीर्तिमूलम् ।  
किं वा तृतीयमिदमीदृशमन्यदेवे-  
त्यद्यापि शाम्यति न वादकथा मुनीनाम् ॥ ९ ॥

अवस्थाप्य च तानानुपूर्व्येण परिहृतजरारोगपरिश्रमासु  
पञ्चेन्द्रियसमुज्जीविनीषु छायासु तेषामायासमवधूय पुनरपि ते  
ममन्थुरमृताणवम् ॥

अभ्युद्यतीं मथनतः किल निष्कलङ्का-  
मानन्दकन्दलमयीममृतांशुरेखाम् ।  
उत्तंसपुष्पकलिकेयमुमापतेरि-  
त्यालोचयन्नुपददे मनसा मुकुन्दः ॥ १० ॥

ततश्चिन्तित एव संनिहितो नन्दी शिव इव सभाजितो  
देवासुरैः समर्पितां मधुसूदनेन शशाङ्करेखामाददानः सादरमि-  
दमवादीत्—

‘किमिव दायितं शंभोः केन प्रसीदति देव इ-  
त्यविरतसमासक्तं चित्तं तवैव हरे हरे ।  
तदिह भगवन्माहाभाग्यं तव प्रणुमः कथं  
त्वमसि शरणं शैवानां नस्त्वमेव महागुरुः ॥ ११ ॥



जानीषे ननु नाम केशव जगन्नाथस्य नाथस्य नः

प्रीतिं पारमिकीमनन्यलुलभां पुष्पेषु नीलोत्पले ।

अस्मिन्नुत्पलबन्धुरित्यतितनूभूतेऽपि भूतेशितुः

प्रीतिं चिन्तय तावतीमुपचितामिन्दौ ततो वाधिकाम् ॥१२॥

तदहमेव प्रसाध्यन्ननेन भगवतः कपर्दपदमाराधयामि  
हस्तेन ते परमात्मानम् । अग्रभुजे च विश्वेषामग्रपूजनमेतदुचित-  
माचरितम् । तदितो यथाभिमतमिमामानि वस्तून्युपयुज्यन्तां' इत्य-  
भिधाय तिरोभवति शिलादनन्दने, पुनरपि संचुक्षोभ सारस्वतो  
गर्भः ॥

नैर्मल्यादुपसंभृताः फणधरस्त्रैणानुबिम्बाः शतं

स्वस्थानक्षुभितोद्गतामृतरसस्यन्दोपसंदानतः ।

प्राप्तप्राणसमागमा इव ततः प्रादुर्बभूवुः स्त्रियो

नासीराग्रपताकिका रतिपतेर्नानाजयाङ्का इव ॥ १३ ॥

ततश्च विद्रुमलता इव वीचीभिराहृताः, तटित इव तत्त-  
त्समयोपनम्रपयोधरोत्संगपरिभ्रष्टाः, कौस्तुभरत्नपाञ्चालिका इव  
कौतूहलाय विनिर्मिताः केनापि, पञ्चशरराज्यलक्ष्मीविभूतीरिव  
परिगृहीतविग्रहाः, तुल्यवयोरूपविभ्रमाः, तुल्याम्बरविभूषणाः,  
हंसीरिव मानसादम्भोदविगमे समुत्तरन्तीस्ता बहिरालक्ष्य  
सर्वेऽपि सुरासुराः विरम्य सागरमथनवृथाक्लेशादुत्तरमप्यमृतमु-  
पेक्ष्य संनिहितेऽधरामृत एव दृष्टिमादधिरे । तापसा अपि तद्दर्श-  
नक्षुभितहृदया मन्त्रजपादुपरम्य मणितभेदानधिजिज्ञासांचक्रिरे ।

पञ्चाग्निमपि विमुच्य पञ्चास्त्रविद्यामेव परमर्षयोऽपि बहुमेनिरे ।  
 किं बहुना । श्रुतिन्यायविदोऽपि सूक्ष्मदर्शिनः, तासामालोकन-  
 मग्निष्टोमस्य, द्वारोपसर्पणं द्वादशाहस्य, गाननिषेवणं गवामयनस्य,  
 नाट्यावलोकनं नक्षत्रसत्रस्य, वाङ्मिश्रणं वाजपेयस्य, परिष्वङ्गं  
 पौण्डरीकस्य, वदनास्वादनं वाजिमेधस्य, दन्तक्षतं दाक्षायण-  
 यज्ञस्य, नखलेखनं नानाविधानां संस्थानां, कुचमर्दनं कुण्डपायि-  
 नामयनस्य, रशनावमर्शनं राजसूयस्य, विपरीतरतं विश्वसृजाम-  
 यनस्य, चरणताडनं चान्द्रायणस्य, परिभाषणं च पराकसान्त-  
 पनयोः फलमाचक्षते ॥

सौहार्दं परमेयुषामपि तदा संनद्धतां विग्रहे

तासामेव कृते शनैः सुमनसां दैत्येश्वराणामपि ।

सद्यः क्षालयितुं विवादमनतिप्रौढं सरोजेक्षणः

संगृह्णन्नुभयानिमानमिदधे तथ्यं च पथ्यं वचः ॥१४॥

‘हन्त भो देवासुराः, किमिदमजानतामिव भवतामपि  
 वैमत्यम् । तुल्ये परिश्रमे, तुल्ये चाभिजने, तुल्येनैव वो भवि-  
 तव्यं फलेनापि । तदिमाः समुद्रसंभवा अप्सरसो नाम तरुण्यः  
 साधारण्यो भवन्तु भवताम् ॥

गजमेकमश्वमेकं गामेकां पञ्च च द्रुमान् दत्वा ।

संभावयत विनाशितसर्वस्वं वासवं यदि प्रीतिः ॥ १५ ॥’

इत्यभिहितमात्र एव सादरमाधाय शासनं शिरसि 'किं प्रतिब्रूमो भवच्छासने, किंतु स्वामिने किमप्यनुपहस्य न युक्त-  
मस्माभिरियदासेवितुं, तदग्रे यदुत्पत्स्यते तद्भवाननुमन्यतां' इति  
प्राथर्यमानः सुरासुरैरन्तरेव कृतस्मितः किंचिदन्वमन्यत रमा-  
रमणः ॥

अथ पुनरपि यावदाविलं ते

व्यधुरुदधिं विबुधाश्च दानवाश्च ।

सममखिलजनुष्मतां मनोभिः

समजनि तावदनाविला त्रिलोकी ॥ १६ ॥

अभ्यग्रावतरिष्यदर्णवसुताहस्ताग्रसंभावना-

संहृष्यत्कनकारविन्दकलिकासौरभ्यसारस्पृशः ।

मन्दं मन्दममन्दचन्दनकिरः पस्पन्दिरे मारुताः

कालोन्निद्रकदम्बडम्बरमभूद्येनाङ्गमङ्गं हरेः ॥ १७ ॥

ततश्च समसमयसमुन्मिषत्कनकारविन्दकाननश्रीरिव नय-  
नानन्दसंदायिनी, समभागयोजितशरदिन्दुकन्दलबालारुणप्रवि-  
ल्लापनचाकचक्यलक्ष्मीरिव चमत्कारकारिणी, सागरावर्तविवर-  
समुत्थितफणासहस्रमणिप्रभेव फणिराजस्य, काचन कान्तिधो-  
रणी समूर्च्छिता दुग्धकल्लोलेषु सन्ध्येव चन्द्रातपे, सफलीचकार  
कमलाक्षतां कमलाश्रस्य । तत्र च तालवृन्तचामरताम्बूलकरङ्क-  
कनकालुकादिपरिकरपाणयो भावानुभावदेवता इव परिणताः  
शरीरबन्धेन शृङ्गारस्य, रम्भादिरामणीयकमात्रनिर्वर्णननिर्वृतानि

लज्जयन्त्यो नयनानि नाकसदां, प्रादुर्बभूवुरग्रतः परिवारशक्तयः  
 कमलालयायाः । तदनु च परमानन्दघनीभावपरिणाममयी मा-  
 तृकावर्णसंपन्नमकुटादिचरणान्तसर्वाङ्गसुन्दरी पतिदेवता धर्मनि-  
 यन्त्रणेन पतिमुखलक्ष्यैकपातिनीभिरपि कटाक्षवृत्तिभिः परिसर-  
 निष्यन्दमात्रपरिपोषितजगत्त्रयी, जातजायमानजनिष्यमाणरूपापि  
 जातरूपैकमयीव लक्ष्यमाणा, धर्ममयी धार्मिकेषु, विज्ञानमयी  
 विप्रेषु, पराक्रममयी बाहुजेषु, संपन्नमयी राजसु, साहसमयी  
 शरारुषु, कारुण्यमयी भक्तेषु, कामकलामयी परिणेतरी, विजय-  
 पताकिका जनार्दनस्य, जीविका मकरध्वजस्य, माता चरा-  
 चराणां, महिषी नारायणस्य, समालक्ष्यत सौभाग्यदेवता ॥

विरहासहेव सततं विहितस्थितिराननेन्दुना सविधे ।

कुवलयवनीव रेजे कुटिला कचसंहतिस्तस्याः ॥ १८ ॥

कपोलौ निर्मातुं किल शकलमेकं हिमरुचे-

र्यदादायात्याक्षीदसममिदमस्या इति विधिः ।

तदासीदाश्चर्यं परममखिलानां दिविषदां

तदुत्तंसीभूतं पुरमथितुरघापि मकुटे ॥ १९ ॥

अपिच कमलासनपद्मप्रदस्य कमलोपमां मीनकेतनजन-  
 कस्य मीनसादृश्यमपि कथयितुमपत्रपन्ते कवयोऽपि तन्नयनस्य ।  
 करगतकमलं घ्राणसंसक्तं तत्रत्यमौक्तिकमिव तस्या नासामणिः  
 परिणेमे ॥

कस्यां श्रुतावधिगता मणिकर्णिकेति  
 मूढात्मनां प्रलपतां मुखमुद्रणाय ।  
 आसीदशेषजनताभवतापहन्त्री  
 मातुः श्रुतावधिगता मणिकर्णिकैव ॥ २० ॥

पद्महस्तायाश्च तस्याः पाणिकमलयोर्विवेकाय कल्पितानि  
 चिह्नतयेव कङ्कणानि प्रचकाशिरे ! आजानसरलमस्या हृदयमा-  
 वृण्वतोरनवशेषमेव कुचकुम्भयोः कोपारुणाः कटाक्षा इव पुण्ड-  
 रीकाक्षस्य कुंकुमपत्रभङ्गा दृष्टशिरे ॥

वक्त्राक्षिपाणिचरणासनधारणानि  
 पद्मानि यानि षडिमानि हरिप्रियायाः ।  
 उद्बुद्धमेकमपि तेषु किल व्यनक्ति  
 संसारमोहरजनीमणुपात्रशेषाम् ॥ २१ ॥

पद्मे निवेश्य परिगृह्य च पद्ममेव  
 या पद्मरागमखिलं स्वमुदाजहार ।  
 तस्याः श्रियः समुचितानि हि तन्मयानि  
 ताटङ्ककङ्कणमुखानि विभूषणानि ॥ २२ ॥

विहारोऽप्येतस्या विकसति सरोजे चरणयोः  
 प्रसूते लौहित्यं यदि चरतु सा कुत्र सुमुखी ।  
 इति ध्यायं ध्यायं मृदुनि नवनीतादपि निजे  
 हृषीकेशो मेने हृदयभवने वासमुचितम् ॥ २३ ॥

ततस्तदिङ्गितवेदिनी मङ्गलदेवता परिवृता विभूतिभिः  
पश्यत्सु देवासुरेषु, सहस्रादित्यवर्चसा सह कौस्तुभेन सागरादु-  
त्तरन्ती पद्मेन सह चिन्तामणिमपि पाणिना धारयन्ती भुजा-  
द्भुजान्तरं संक्रम्य भूभुजां कृतशिक्षेव भुजान्तरमेव भूवल्लभस्य  
समारुरोह ॥

दिव्या दुन्दुभयो विनेदुरभितः स्निग्धं जगुः किन्नरा  
जानन्तः परदेवतां जय जयेत्यस्ताविषुस्तापसाः ।  
अम्लानैर्वृषुः सुमैः सुरभिलैराश्चर्यमेघाश्च ता-  
मारूढां हृदयं हरेरपि सुरैरज्ञातमन्तःपुरम् ॥ २४ ॥

चन्द्रं चन्द्रिकयेव चण्डकिरणं दीप्त्येव शक्त्या तथा  
नित्याश्लिष्टमनन्ययापि मिलितं देवं तदानीमिव ।  
दर्शदर्शमनिर्वृतां दशशतीमक्षणां किरन्पादयो-  
रस्तावीत्कमलालयामभिमुखीकर्तुं पुनर्वासवः ॥ २५ ॥

भगवति जगज्जननि भक्तवत्सले, परमः पुमानपि भवत्या  
विनाकृतो नीहार इव भानुमान्, निदाघान्त इव चन्द्रमाः,  
नानन्दयामास नयनानि माहशाम् । अधुना तु—

या त्वेषा तुलसीति वक्षसि हरेर्या कापि वन्यौषधि-  
र्यश्चासौ तिलकालको बहुमतः श्रीवत्स इत्याख्यया ।  
हन्तासीत्तदपि द्वयं शमवतामालम्बनं ध्यायतां  
चारुणामपि चारु चारुचरणन्यासेन पद्माक्षि ते ॥ २६ ॥

अपि च । यामेव भवतीमियन्तं कालमासेदुषीमराति-  
भवनानि मणिप्रभामिव महोरगफणागतामालक्ष्य चकितोऽस्मि  
तामेव सर्वलोकशरण्यस्य भगवतः सरसिजेक्षणस्य वक्षोगता-  
मालक्ष्यन् सर्वतो निर्वृतोऽस्मि ॥

अज्ञानादतिलालनादपि च ते मातर्मया माद्यता  
निर्मालये परदैवतस्य चलितं यत्किञ्चिदुच्छृङ्खलम् ।  
तत्क्षन्तव्यमनन्यवेदिनि चिरापन्ने प्रपन्ने मयी-  
त्याख्यान्तं मघवन्तमादिजननी दृष्ट्या दयामास सा ॥

अपि च पुनरेवं वादिनि मघवति पतन्तीं पश्यन्ती  
प्रसादविमलां दृशं प्राणवल्लभस्य, चिन्तानुरूपमेव तस्य, चिन्ता-  
मणिना तमाह्लादयामास । इत्थमियत्यपि चलति संविधाने,  
प्रव्यक्ते च पशोरपि पक्षपाते मघवति परमेश्वरस्य, मदान्धाः  
प्रकृत्यैव मायया च विशिष्य मोहिता महासुराः—किं गतमेतै-  
रतिक्षुद्रैः किञ्चित्तु वयमनुवर्तमानाः क्षणमपहरिष्यामः सुधा-  
मित्यन्तर्निहितेन छद्मना पद्मनाभमनुरुध्यावतस्थिरे ॥

अथ मथनविषण्णदेवासुरस्तौमजीवातुभिः

श्रमशिथिलितबन्धवातंधयप्राणनाडिंधमैः ।

शिशिरितहृदया दयासारतुङ्गैरपाङ्गैः श्रियः

पुनरपि जलराशिमक्षोभयन् देवरक्षोभटाः ॥ २८ ॥

ततः संततसंतन्यमानमन्थननिर्बन्धनिर्विण्ण इव, सर्व-  
स्वहरणसमुत्पन्नवैराग्य इव, तनयावियोगतरलान्तःकरण इव,  
वरुणालयः त्रिजगद्गदङ्कारबिरुदाङ्कितेन दिव्यौषधिपरिवृतेन  
करकमलगृहीतकनककुम्भसंभृतामृतगन्धमन्थरगन्धवहस्पन्दमात्र-  
नियन्त्रितजरामरणक्लेशपाशेन जगदनुजिघृक्षागृहीतेन जना-  
र्दनस्यैव मूर्तिभेदेन भगवता धन्वन्तरिणा सममाविर्भूय भूयसा  
भक्तिभारेण पुरुषोत्तमं प्रणिपत्य परिष्टुवन्नादाय तस्य करादमृत-  
कलशमग्रे निवेदयन्निदमाच चक्षे—

‘त्वमसि परमं ब्रह्म त्वं नाथ सर्वजनान्तर-

स्तव किमवशे रम्यं वस्तु स्थलेषु जलेषु वा ।

तव किमुपदातव्यं लक्ष्मीपतेः कृपणैर्जनै-

स्तदपि दयसे स्वामिन्नस्मासु तत्त्वनिवेदनात् ॥ २९ ॥

अपि च—

गामश्वं करिणं मणिं हिमकरं कन्यास्तरूनद्भुता-

नन्नं चामृतमन्ततस्त्रिजगतीजीवातुमेतां सुताम् ।

प्राणाचार्यममुं च ते चरणयोः प्राणैः समं विन्यसन्

स्वामिन् कामपि ते प्रसादकणिकां याचे दया चेन्मयि ॥’

वदति मधुरमित्थं बह्लभे वाहिनीनां

जनयितरि रमाया जातहर्षो मुकुन्दः ।

सकरुणमनुगृह्णन् सानुरागैरपाङ्गै-

रकिरदमृतवर्षैरेनमाद्रैर्वचोभिः ॥ ३१ ॥



तदनु यथागतं गते सरस्वति, सरस्वतीरमणशतमन्युमुखा  
 बर्हिर्मुखाः प्रतीक्षमाणा निदेशं परमेश्वरस्य परिवार्य केशवमव-  
 तस्थिरे । दानवास्तु मध्ये निधातव्यममृतकलशं मधुसूदनस्य  
 पुरोनिहितमन्यथाशङ्कमानाः, गणयन्तः पक्षपातं गरुडध्वजस्य,  
 चिन्तयन्तश्चिन्तामणिप्रदानं वैषम्यकारणं, आलोच्य परस्परं,  
 आसीदन्त इव सान्त्वनाय सामाजिकानां, परिवृत्य सुधाकलशं,  
 परिगृह्णन्तः प्रहरणानि, परिमेलयन्तः स्वबान्धवान्, अवतार-  
 यामासुरादितः कामपि विवादकथाम् 'भगवन्तौ चक्रायुधचतुर्मुखौ  
 कथमत्र भवितव्यं विभागेन । अथवा न पृच्छामो युवाम् ।

आमन्त्रिताः स्मो न वयं युवाभ्या-

मभ्यर्थिताः स्मो न च सान्त्ववादैः ।

अस्माभिरादौ समयं बबन्धु-

रागत्य ये तान्वयमालपामः ॥ ३२ ॥

ननु च भो भ्रातरः सुपर्वाणः, शृणुत यूयम् । अपि  
 जानीध्वे समयमाचार्येण वः कृतमस्मासु ।

क्व मन्दरो महागिरिः क्व सागरो दुरुत्तरः

क्व वा स वासुकिः फणी फणीन्द्रमण्डलाग्रणीः ।

भवन्त एव साधयन्तु भावयन्तु चामृतं

पिबन्तु चातिथीनिमान् सुरान्विधाय दानवाः ॥ ३३ ॥

किं बहुना—

शक्ता भवेम यदि किं वरयेम युष्मान्  
 तत्साधका मथनकर्मणि यूयमेव ।  
 शक्त्या यतेमहि वयं च परं तु तस्मिन्  
 यत्नानुरूपमितरानपि भावयध्वम् ॥ ३४ ॥

इति । तदिह भवन्त इव विदांकुर्वन्तु ।

कति भग्ना गिरिवहने कति पतिता वासुकेः समानयने ।  
 कति दग्धा भुजगविषैः कति भागानिह पिबेमेति ॥ ३५ ॥'

इति वदत्सु दानवेषु वाचस्पतिरिदमभाषत—

'यद्भूग्रेषु भवत्सु पूर्वमनिलेनैवाद्विराकम्पितो  
 यच्चापत्यकलत्रदर्शनकृते यूयं गता भूतलम् ।  
 यद्वा भोगिपतेः फणाग्रवहनं युष्माभिरेवार्थितं  
 सर्वं वेद स एष एव भवतामाचार्यपादः कविः ॥३६॥'

इत्युत्तरोत्तरयुक्तिवादिनि वाचस्पतौ, प्रतिवदति च यथा-  
 शक्ति भार्गवे, परिणमति शनैः कलहे, प्रहरणादानभीषणेषु दान-  
 वेषु, परिकरमाबध्नत्सु निर्जेरुषु, चिन्तयन्मनसा चिरमाराध्य परां  
 शक्ति, आसाद्य तदीयमेव मोहनं रूपमतिसधाय दानवाननुगृह्णी-  
 याममरानिति कृतनिश्चयः सद्य एव तिरोदधे सह कमलासनेन  
 कमललोचनः । ततश्च —

दोर्भिर्दुर्भरशैलनिर्भरपरीवर्तावसीदद्भलै-  
 र्गात्रैरुद्भटकालकूटगरलज्वालावलीढोज्झितैः ।

उत्तलैः श्वसितैरुपर्युपरि च प्राणैः प्रतिष्ठासुभिः

स्पर्धामात्रबलोत्तरा युयुधिरे देवैः समं दानवाः ॥ ३७ ॥

भग्नरथा भग्नाश्वा भग्नबला भग्नशस्त्रास्त्राः ।

निर्विद्य भुवि निषेदुः सममुभये सर्वतो भग्नाः ॥ ३८ ॥

परिश्रान्ताश्च ते परितोऽपि चक्षुर्व्यापारयांचक्रिरे । अ-  
द्राक्षुश्च ते तत्र किञ्चिदपर्यायसमुन्मिषच्चम्पकवकुलहरिचन्दन-  
तिलकमलिकासहकारमाधवीकरवीरवासन्तिकाकुसुमपरिमलोद्गा-  
रिमारुतानुसारिमधुकरीगानकलकलोन्मिश्रकलकण्ठकण्ठनादमेदुरं,  
दुरन्ताविरहोदन्तदूयमानमानिनीजनावर्जितपल्लवशयनसमुल्लसित-  
लताकुञ्जमञ्जुळं. वञ्जुळविटपिसंचरदलिकुलभारपराकीर्णपराग-  
पुञ्जपिञ्जरासारसार्णीसलिलपूरपूरितालवालवालपादपच्छायसुख-  
निषण्णकिन्नरीसंलापसमाकर्णनोल्लसितकर्णिकारकलिकानिकायरम-  
णीयं, अनतिक्रमणीयशम्बरशासनशासनचीटिकायमानपल्लवभङ्ग-  
धारणनिरातङ्कशारिकासंघकिङ्करीभूतयुवलोकलोचनानन्दनं नन्दन-  
मिव भुवि निवेशितमखिलगुणाभिराममारामम् । तत्र च—

मन्दस्पन्दरसालसालशिखरक्रीडत्पिकश्रेणिका-

कण्ठोदञ्चितपञ्चमध्वनिचमत्कारप्रकारस्पृशः ।

कन्दर्पाहवखिन्नकिन्नरवधूकण्ठोन्मिषत्काकली-

काकुब्याकुलिता गिरो दिविषदां जीवातवो जज्ञिरे ॥ ३९ ॥

उपवने च तस्मिन्नुपान्तनिरूढकदलीगर्भकन्दलितहिम-  
 बालुकापरागवालुकानुरागजनितजडिमहिमकुल्यानिपातशीतलित-  
 लवालमूलसुखशयितकेकिकेकानिनादमनोरमे हरिमणिहरितपरि-  
 सरधरणिनिपतदविरळबकुळमुकुळपरिमळपरिमिळदळिकुलगरुदु-  
 पचितमरुदुपहतकुसुमजरजोराजिनिर्मले मूले बकुलस्य, निटिल-  
 तटनिर्माणकौतुकाविष्टनीरजसंभवापास्तशशाङ्कशकलानुकारिकेत-  
 कीपत्तचित्रितवेणीपदां, नभोनभस्यरजन्योः केशपक्षयोः नव-  
 नवोन्मिषद्विवादपरिहारकसीमाविभागवीथिकथेव सीमन्तरेखया  
 पद्मरागसिन्दूरपाटलीकृतया संघटयन्तीमिव सान्ध्यरागसंपदं,  
 किङ्करीकृतभुवनमण्डलेन किञ्चिद्दृष्टितेन भ्रूभङ्गेन परिहरन्तीमिव  
 ग्रामादिकं भङ्गमनङ्गवीरस्य, अनासेवितमधुरैरिव अमृतैः, अना-  
 लिप्रशीतलैरिव कर्पूरपरागैः, अवतंसोत्पलमिव हस्तग्राहं ग्रहीतु-  
 मनुधावद्भिरनुक्षणं कर्णपथं, आक्रामद्भिरिव शनैर्मुखमण्डलं, संजी-  
 वनैर्मदनस्य, संप्रदायगुरुभिः शृङ्गारस्य, विलासभवनैर्विभ्रमाणां,  
 तारुण्यचन्द्रिकोलासितैस्तरङ्गैरिव लावण्यसागरस्य, कटाक्षैरेव  
 जगदखिलं कन्दर्पनिदेशवशमापादयन्तीं, ताटङ्कमरीचिवीचिभि-  
 स्तटिपुञ्जमिव युगपदुद्गिरन्तीं, आदिमरसाभिवर्षणाय निरन्तर-  
 परिवहदाननसौन्दर्यनिष्यन्देनेव नासामणिना, प्रतिबिम्बितेनेव  
 तस्य पाटलाधरपर्यस्तेन मन्दस्मितेन च मदयन्तीमिव मनांसि  
 महायोगिनामपि, नवनवोपचीयमाननखंपचस्तनभारपरिणाहवशा-  
 त्परिश्रथयन्तीमसकृदपि वेणीलतां कञ्चुकस्य, कन्दुकाघातजनि-  
 तारुण्यकरपल्लवाभ्यर्णपरिभ्रमद्भ्रमरिकानुकारिणा कमलाक्षवलयेन

परिभ्रमयन्तीमन्तःकरणान्यपि पश्यतां, कलमधुरगानामृतद्रवी-  
भूतपर्यन्तमणिकुट्टिमपतनसंभावितामार्द्रतां परिहर्तुं कन्दुकस्य  
चलन्तीमितस्ततोऽपि, चरणतलरणितमञ्जीरशिञ्जानुविद्धेन काञ्ची-  
कलकलेन घोषयन्तीमिव वीरघोषणां कन्दर्पस्य, विद्युतमिव विश्र-  
मितुमागतां, सालभञ्जिकामिव संचारशालिनीं, रत्नशलाकिकामिव  
लब्धजीविकां, शारदचन्द्रिकामिव संपन्नविग्रहां, सौन्दर्यसंपदमिव  
सान्द्रीभूतां, साम्राज्यदेवतामिव तारुण्यस्य, संप्रदायविद्यामिव  
मदनागमस्य, कामप्यदृष्टचरीं कन्यकामुपलेभिरे ॥

सायोन्मिषत्कुवलयोदरसोदराणि

सा यत्र यत्र विचकार विलोचनानि ।

आविर्बभूवुरवशादिव तत्र तत्र

सञ्जीकृतैश्वशरासभुजा मनोजाः ॥ ४० ॥

कटाक्षैः कन्दर्पज्वरजनितमोहान्धतमम-

प्रतापव्यापन्नत्रिजगदगदङ्कारधिरुदैः ।

प्रगल्भैश्चालापैः परिमृदितकर्पूरशिशिरै-

द्रवीभूतं जज्ञे सलिलमिव विश्वं मृगदृशः ॥ ४१ ॥

दिशि दिशि विकिरन्ती दीर्घदीर्घानपाङ्गा

न्करसरसिजघातैः कन्दुकं नर्तयन्ती ।

तटिदिव जलदेभ्यो विच्युता सा मुगणां

सविधमवजगाहे शाम्बरी शम्बगरेः ॥ ४२ ॥

भ्रामं भ्रामं करकिसलयं कन्दुके पातयन्ती  
 स्रस्तं स्रस्तं कुचकलशयोरर्पयन्त्युत्तरीयम् ।  
 उद्गायन्ती किमपि किमपि खैरमुत्कूलरागं  
 चित्रन्यस्तं कुलमकृत सा दारुणं दानवानाम् ॥ ४३ ॥

स्वच्छन्दप्रचलत्सुधार्षवसुधाकल्लोलवल्लोलया  
 संदृष्टाः शुभया दृशा सुमनसो धन्या जनन्या तथा ।  
 पञ्चब्रह्मविनिर्मितासनपरब्रह्माङ्कपर्यङ्किनीं  
 पञ्चाम्नायशिरोगतां बुबुधिरे तां ते परां देवताम् ॥ ४४ ॥

पश्यन्तश्च तां परिसर एव चरन्तीं प्राणशक्तिमिव पञ्च-  
 शरस्य, भाग्यदेवतामिव शृङ्गाररसस्य, बालिकामुपेक्षितुं सुधा-  
 कलशमुदासितुं च तस्यामपारयन्तः क्षणमनुबभूवुः संशयान्दोलनं  
 यावदसुरवराः—

तावद्भावत्कन्दुकग्राहमोह-  
 व्याजात्प्राप्ता मध्यमेषां द्वयेषाम् ।  
 सिञ्चन्तीव व्याजहारामृतौघैः  
 शस्त्राशस्त्रिक्लेशितान्यङ्गकानि ॥ ४५ ॥

‘के यूयमाधिकारिका इव विगृह्णन्त इव विषण्णा इव  
 संरम्भमात्रशेषा इव च लक्ष्यध्वे । किंकारणं विस्रब्धविहारि-  
 णीनां बालिकानां विहारवनोपकण्ठमसृग्वसामांसकर्दमैरभिपूर-  
 यथ’ इति । आकर्ष्य च तां गिरमतिभूमि मनोरथानां, अभ्य-  
 र्हिताममृतादपि दानवा इदमूचिरे—

‘निर्वासिता निजपदाङ्घ्रिदिवौकसोऽमी  
 प्राप्ता वयं भुजबलेन पदं मघोनः ।  
 सर्वेऽप्यमी सुमुखि दानवदैत्यसंघाः  
 सत्यं वदेम तव संप्रति किंकराः स्मः ॥ ४६ ॥

किं बहुना ।

त्वं नो राज्यं त्वं बलं त्वं धनानि  
 त्वं नः प्राणास्त्वं भवस्यन्तरात्मा ।  
 त्वहासाः सस्त्वत्कटाक्षप्रतीक्षा-  
 स्त्वं यद्ब्रूयास्तत्प्रमाणं परं नः ॥ ४७ ॥’

इति निःशेषनिवेदितात्मसु दानवेषु, किं करिष्यति किं वक्ष्यतीति कृतसंशयेषु दिक्पालेषु, मन्दस्मितसुन्दरमिदमाह महामाया ‘हन्त कथमभिज्ञाततत्त्वा अपि भवन्तः पौरोगवा इव पाकशेषेषु कलशामृते कलहायन्ते ; तदलमुपविशत यूयमुभयंऽपि वीथीभूय, प्रदास्याम्यहमेव भवतामिदं कलशामृतम् । तत्र च प्रथममिमानन्नार्थिनः पद्भ्रष्टानग्रभिक्षया परिविष्य, पात्रेणैव भवत्सूपतिष्ठे’ इति । ततश्च साधु साध्वित्युपलालयन्तस्तदीयं वचनं, द्वेषा पङ्कीभूय, देवासुराः प्रथममेव सतर्पिता वागमृतेः, प्रतीक्षांचक्रिरे परिवेष्यमाणं कलशामृतम् । ततश्च सा संनिहित-सखीकरन्यस्तकन्दुका ससंभ्रमोपनतचेटीजनामृष्टमुखमण्डला प्रत्य-ग्रकर्पूरपरागपरिधौतकरपल्लवा भ्रूभङ्गचोदितमुजिष्याजनोपहृतम-मृतकलशमादाय भुवनत्राणवद्धकङ्कणेन सव्येन पाणिना, दर्वी-करशिरोरत्ननिर्मितां दर्वीमनुगृह्णीती दक्षिणेन करेण, नीवीपद-

निगूहितोत्तरासङ्गपल्लवा, वेणीदृढग्रन्थितविस्रंसमानकुसुमदाम-  
मनोहरा, निस्तरङ्गमिव सागरं, निस्तानितमिव संवर्तमेधमण्डलं,  
निखिलमपि देवासुरबलं नियमयन्ती कटाक्षेणैव, यदा कश्चिदत्र  
करं प्रसारयति, कश्चिदुपमन्त्रयते रहसि, कश्चिदुच्चैः प्रलपति,  
कश्चित् त्वरते, कश्चिद्वा प्रतिब्रूते, तदा तिरोभवेयमिति प्रति-  
ज्ञयैव परित्रासयन्ती, संमुखीभूय देवपङ्क्तौ संननाह परदेवता ॥

प्रत्यासन्नसखीवितीर्णमुकुलद्वीटीदलग्राहिणा

सव्येनादधती करेण मृदुना दर्वीं मणीनिर्मिताम् ।

कुर्वाणा करपल्लवे तदितरे कुम्भं सुधापूरितं

चिद्रूपा परमा कला पुरभिदश्चित्ते ममास्ते तु सा ॥ ४८ ॥

आनम्य किञ्चिदवमुच्य पिधानपात्र-

मादाय रत्नकलशादमृतं समग्रम् ।

दर्व्या मणीखचित्तया ददती सुरेषु

दिव्या कला भुवि चचार तटिल्लतेव ॥ ४९ ॥

मात्रार्पितं गरलमप्यमृतं शिशूना-

मित्यामनन्ति यदिदं विशदं तदासीत् ।

दर्वीकरत्वमपि सा दधती यदित्थं

दिव्यं ददावमृतमेव शिशुष्वमीषु ॥ ५० ॥

चरन्त्याः स्वच्छन्दं चरणतलमञ्जीरराणितैः

कलस्निग्धामन्दैर्धनजघनकाञ्चीकलकलैः ।



कदाचित्पश्यन्त्या वलितमुखमस्याः परिजनं

कटाक्षैरप्यासीत्सुखितमखिलं दानवकुलम् ॥ ५१ ॥

ददाना च सा देवेषु दयारसमिव सुधारसं, दैतेयावु-  
राहुकेतू नाम देवपंक्त्युपवेशिनौ भुजगवपुषौ पीतामृतावे  
चन्द्रार्कसूचितौ दर्वीकाण्डेन विदारयामास कण्ठपदे ॥

अन्तर्निर्णीर्णममृतं प्रथमं हि येन

तस्यासुरस्य तदशिष्यत भोगमात्रम् ।

यस्यामृतं वदन एव धृतं स राहु-

रद्यापि पर्यवसितः फणमात्रशेषः ॥ ५२ ॥

यदृष्टं चन्द्रसूर्याभ्यां तदृष्टं निजया दृशा ।

क्षन्तुं शशाक तेनैषा मन्तुं न खलयोस्तयोः ॥ ५३ ॥

अनुगृह्येत्थममरानामृष्टोदरं सुधाकलशमन्तर्निहितदर्वीक्षण  
झणात्कारमौखर्यपूरितमग्रे निधाय दानवानामपेक्षमाणेव क्षण  
विश्रममासांचक्रे । तदनु सुधापानलब्धबला सुपर्वाणः परि-  
गलितशङ्कातङ्काः प्रत्यक्षमेव तां प्रस्तोतुमारेभिरे ॥

‘वन्दामहे कमलनाभमनन्तमाद्यं

वन्दामहे भुवनमोहनशक्तिमैशीम् ।

वन्दामहे तदुभयाद्वयवादमूल-

मानीलकण्ठमवतंसितचन्द्ररेखम् ॥ ५४ ॥

निरातङ्क स्वामिन् निरुपधिदयासार भगवन्

प्रपन्नानुग्राहिन् परमपुरुष त्वत्करुणया ।

जिताः क्षुद्रा दैत्या जितमखिलमेतन्निभुवनं  
कृतं कर्तव्यं नः किमिव करणीयं पुनरितः ॥ ५५ ॥

आनीलकेशमरविन्ददलायताक्ष-  
माविष्कृतस्मितमपारकृपानिधानम् ।  
कूलंकषस्तनतटार्पितकुंकुमाङ्कं  
शार्ङ्गिन्निदं शरणयेम तवाद्यरूपम् ॥ ५६ ॥

उल्लङ्घ्य निर्माल्यमुदासितं य-  
दजानतानेन पदे भवत्याः ।  
तत्स्वामिनि स्वामिनि वासवे नः  
क्षन्तव्यमित्येव निवेदयामः ॥ ५७ ॥'

इति स्तूयमानैव सा सुपर्वभिः, इदं किमापतितमियं का  
तरुणीति शङ्काकलङ्कितैरालोक्य रिक्तममृतभाजनमाविष्कृतम-  
हारोषपरुषैरसुरैः संनह्यमानेव युद्धाय सद्य एव शङ्खचक्रगदा-  
खड्गसरसीरुहलाञ्छितमसुरलोकभयंकरभावभार रूपं नारायणी ।  
'भो भो महेन्द्रप्रमुखा देवाः, मशकानिवैतानुत्सार्य दानवान्,  
मन्दरं यथापुरं प्रतिष्ठाप्य, वासुकिं विसृज्य, विरूपाक्ष-  
मभिप्रसाद्य, लब्धानुज्ञाः सुखं पालयत स्वाराज्यं' इत्यनुगृह्य  
देवानन्तर्दधे सह चतुर्मुखेन शार्ङ्गधरः ॥

तिरोभूते सद्यस्त्रिभुवनगुरौ स्वामिनि हरौ  
विषीदन्तो दैत्या विबुधगुरुमानस्य शतशः ।

अयाचन्त स्यातुं निभृतमभयं भोगिभ्रुवने  
तथेति स्वीचक्रुस्तदपि विबुधा देशिकगिरा ॥ ५८ ॥

अथ पुनरन्तर्निगूढमत्सरानप्यभिनीतमहाविनयान्, अप-  
नीतविषानिव महोरगानसुरान्विसृज्य सुधारसाखादसुहिततथा  
कन्दुकमिव मन्दरं करतलेन धारयन्तः, प्रशंसन्तो वासुकिं  
भवत्प्रसादेन वयममर्त्या अभूमेति, परिरभ्य निर्भरं, प्रस्थाप्य  
रसातलं, उपनिवेशयन्तो यथापुरं मन्दरं, उपतस्थिरे चन्द्रशेखरम् ॥

‘क्षमेथाः श्रीकण्ठ प्रचलनमिदं मन्दरगिरेः

क्षमेथाः काकोलं कबलयितुमाशासनमपि ।

क्षमेथा यत्पूजास्वपचरितमासीदहरहः

प्रपन्नास्त्वामेकं शरणमशरण्या वयममी ॥ ५९ ॥

अक्ष्णोः पुष्पवतोरेकमर्पयन्नीश ते पदे ।

चक्षुषी पुण्डरीकाभे चतुरोऽलभताच्युतः ॥ ६० ॥

देवानामपि दुर्लभं पदमिदं लब्धं मयोपायतो

द्वित्रैर्बिल्वदलैः प्रतार्य शिवमित्येवं जनो मन्यते ।

पद्भक्तांघ्रिरजःस्पृशोऽपि सुलभं क्षुद्रं पदं वेधसो

दत्त्वा सेवक एव वञ्चित इति स्वामिन् भवान्मन्यते ॥ ६१ ॥’

इति स्तुवन्तो विबुधाः, ‘प्रसन्नाः स्मो युष्मासु, परिपा-  
ठ्यत यथापुरं स्वाराज्यं’ इति प्रसन्नगम्भीरामाकर्ण्य पारमेश्वरीं  
परमाकाशसंभवां, परमानन्दनिर्भराः प्राक्प्रस्थापितेन गुरुणा

सर्जीकृतां, परित्यक्तामसुरैः, प्रसाधितां विश्वकर्मणा, परितोऽप्य  
भिनवामिव सर्वसौभाग्यवतीममरावतीमासाद्य. प्रणम्य वाच  
स्पति, प्रसाद्य यथोचितं महर्षिगणान्, परिरभ्य परस्परं, प्रति  
ष्टाप्य सिंहासने शतक्रतुं, आदिष्टानि तेन स्वानि स्वानि स्थानानि  
यथापुरममराः परिपालयांचक्रिरे ॥

अर्चन्तस्तरुणेन्दुचूडमसकृत्संकीर्तयन्तो हरिं

ध्यायन्तस्त्रिजगद्विमोहजननीं शक्तिं परां शांभवीम् ।

आज्ञां मूर्धनि विभ्रतः सुरगुरोरानन्दयन्तो मुनीन्

खच्छन्दं त्रिदिवौकसो बुभुजिरे स्वाराज्यमव्याहृतम् ॥६२॥

वाचं व्याकुरुते चिरंतनगिरं मीमांसते चोभयीं

पान्थः काव्यपथेषु पादकमले सक्तः पुरोररिति ।

मामेतत्कथयिष्यतीति रचितं काव्यं मया तत्पुन-

स्तावद्रक्ष्यति वा न वा तदुपरि न्यस्तः समस्तो भरः ॥६३॥

शिवाप्यर्पणम् ।

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-

शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-

सोदर्यश्रीमदाचार्यदीक्षितपौत्रेण श्रीनारायणदीक्षितात्मजेन

श्रीभूमिदेवीगर्भसंभवेन श्रीनीलकण्ठदीक्षितेन

विरचिते श्रीनीलकण्ठविजये चम्पुकाव्ये

पञ्चम आश्वास. ॥

समाप्तश्चायं ग्रन्थ ॥

# श्लोकसूची ।

	पुटं		पुटं
अक्षोभ्यं भिषजां शतैः	९९	अन्तर्निर्गार्णमपि	१०२
अक्ष्णोः पुष्पवतो	१३१	अन्तर्निर्गार्णममृतं	१२९
अगन्तव्यं तर्कैः	४३	अपि द्रष्टुमशक्यो यः	७०
अग्रे पश्चादुभयतः	११	अपि श्लक्ष्णीकुर्मो मणि	८२
अजनि शनैर्विशदं	१००	अभिदधति ते मूर्धानं	४५
अज्ञानादतिलालनादपि	११९	अभ्यप्रावतरिष्यदर्णव	११५
अतिप्रबन्धादिषु	२०	अभ्यर्णस्थलभाजि तत्र	७४
अतीतत्रैगुण्यामशरण	९४	अभ्युद्यता मथनतः	११२
अतो ब्रह्मेशविष्णुना	६६	अमुं यं वीक्षध्वे	१०७
अत्रान्तरे रणहृतो	२०	अमृतं यदि भोक्तव्य	७०
अत्रान्तरे सुरगुरु	३३	अयं कालो बुद्धे	३२
अथ कथमप्यमर्त्यपतय.	४७	अर्चन्तस्तस्मिन्नुचूट	१३२
अथ तेन बिलाध्वना	८३	अव्याजकोपनिधिना	४४
अथ दिवसावमान इव	७२	अष्टत्रिंशदुपस्कृत	४
अथ पुनरपि यावदा	११५	अस्ति स्वादयितुं	५
अथ मथनविषण्ण	११९	अहो ते शक्र श्रीमान्द्य	२६
अथ यावत्समाधि तं	९४	आख्याय निम्बिलं वृत्त	६८
अथ शिथिलासमास	८४	आजिघ्रन्निव	१०९
अथ सुरगुरुमागतं	३८	आनम्य किञ्चित्प्रमुच्य	१२८
अद्याहं परिपालकोऽस्मि	१०३	आनीता वसुधातलात्	३
अनालोच्य निजां	६०	आनीलं कशमर्षिभ्यः	१३०
अनितरशरणन्वमा	६२	आपातालनिभममूर्तानि	७४

	पुटं		पु
आपातालात्फणधरपते	८३	कतीन्द्राः कति	५
आप्योऽपि रंहसा	११०	कत्यसृजं विश्वसृजः	५
आमन्त्रिताः स्मो न वयं	१२१	कपोलौ निर्मातुं किल	११
आयुर्येषाममीषां	५१	कस्या श्रुतावधिगता	११
आराद्धा ननु यूयमेव	६९	कालदण्डहतस्यास्य	२
आलम्ब्य दैन्य	१४	कालोऽत्यगादशुभ	३
आलोड्यमानः पुन	१०९	किमिव दयितं शंभोः	११
आवृत्त्यावर्तयन्तो	२८	किं कर्म दुष्कृत	११
आश्चर्यस्तिमित	१०१	किं तन्त्रैः किं मन्त्रैः	८
इति कतिपये दैत्या	२३	किं तर्करतिवन्त्रैः	५
इति परमुपदेशं	५८	किं न निगृह्णन्ति	३
इति स्तुतिभिरर्थाभि	९४	के देवाः के दनुजाः	५
इत्याकाशगिरा	२७	कुप्यद्दानवयोध	१
इमे वयमिदं तस्त्वं	४६	क्व मन्दरो महागिरिः	१२
उड्डीय स्वयमुत्पतन्	७५	क्षन्तारं सकलागसा	५
उद्यन्निर्घातघोष	८९	क्षमेथाः श्रीकण्ठ	१३
उद्धान्तसागरपथोभर	८०	क्षितिधरपरिपात	८
उपासीना नानाविधि	६०	क्षुद्रैः किं करणीय	८
उल्लङ्घ्य निर्माल्य	१३०	खर्वोच्चतासुरस्कन्ध	८
ऊष्माणाववहृद्धिभा	९१	गच्छन्नेव ततः स	५
एकं तद्विभिभूति	५५	गजमेकमश्वमेकं	११
एकेन विधृतं राज्य	७०	गामश्वं करिणं मणिं	१२
ओमित्युमेति युवयो	९७	गायन्ति चाट्ट	
कटाक्षैः कन्दर्पज्वर	१२५	गौरश्वः करिणः स्त्रियो	६
कति कवयः कति	३	घोषे क्वापि पुरा	१
कति भग्ना गिरिवहने	१२२	चकम्पे हन्तार्यं गिरि	५

	पुटं		पुटं
चकितपलायित	२७	दिव्यैः पद्मभिरायुधैः	७७
चन्द्र चन्द्रिकयेव	११८	दिशि दिशि विकिरन्ता	१२५
चरन्त्याः स्वच्छन्दं	१२८	दिष्ट्या विषेण भग्नाः	१०३
चेतो यद्भवतश्चिरं	३५	दुःस्वाना क्षतिरित्यबोध	६
चौर्येण प्रणयेन	३	दूरादलक्ष्यत सुरं	८४
छन्दो यथा यथा शौरेः	५२	दृष्ट्वा कौस्तुभमप्सरं	१
जय जय जगदम्ब	५६	देयं यस्य मदेवमर्त्य	६५
जानाम्यहमुमाकान्तं	५८	देवद्विषश्चिरतरं	३०
जानाम्येव यदाह	६४	देवानामपि दुर्लभं	१३१
जानीषि जगदेव ताव	६४	देवानामपि देवतं	३
जानीषि ननु नाम	११३	दोर्भिर्दुर्भरशैल	५०२
ततः शतमखादयो	३२	धावद्देवतयोध	२५
तत्तस्य कीर्तिदं	६०	नन्तव्याः कवयः	३
तामित्थं स्मरतश्चिरं	९३	नवकुवलयदामश्यामल	३७
तावद्भावत्कन्दुक	१०६	न सर्वतं प्राप्तो	११
तिरोभूते यद्य	१३०	नामो वदितं द्वि खलु	११
तुष्टुषतोऽस्य बहुधा	५५	निरानङ्ग स्वामिन	१२९
तेजसायायिष्यामि	८६	निर्ममन्दरमणिशुभिन	१८
त्वत्प्रसूतास्त्वया	१०६	निर्मन्धश्लथमधि	८८
त्वमसि परमं ब्रह्म	१२०	निर्मर्यादभवज्वर	१००
त्वमसि शतक्रतु	६९	निर्वर्त्यमाना यत्नेन	६३
त्वं नो राज्यं त्वं बलं	१२७	निर्वामिता निजपदात्	१०१
ददति च वरं दत्त्वा	६६	नि.श्वमनि भोगभर्तार	८८
दध्युर्वावदुपायं ते	५०	निष्णामाश्रमभर्मपादन	६३
दनुजभुजविक्लृष्ट	२४	निष्पतद्दमभुपत	१३
दिव्या दुन्दुभयो विनेदु	११८	निःसंख्यैस्फुरद्गुरो	६०

	पुटं		पु
निःसंख्यस्फुरितस्फुलिङ्ग	८९	भमरथा भमाश्वा	१२
नैर्मल्यादुपसंभृता	११३	भग्नो यस्य दशाननः	७१
पथि गिरिवरादस्मात्	७८	भवानिति भवानीति	१०१
पथि ध्वजं यं गरुड	४७	भव्यैरष्टभिरान्तरैः	९१
पद्मे निवेश्य परिगृह्य	११७	भीमं भीमेन	११
परायणं नः परम	६०	भुञ्जीथा न हलाहलं	१०१
परिचलितदुग्ध	१०९	भूतग्राममिमं	४
परिम्लाना दीना	४४	भ्रामं भ्रामं करकिसलयं	१२१
पर्यासेन्दुशतद्युति	१००	मज्जति मज्जति शैले	७१
पश्य ज्ञानक्रियेच्छा	५२	मज्जन्मन्दरशैलकन्दर	७
पश्यन् पदाग्र	१३	मञ्जीरैर्नटनाभटी	१
पादाङ्गुष्ठनखाग्र	५२	मनोरथानामपि यो	५
पायं पायं पवन	८४	मन्दस्पन्दरसाल	१२
पाषाणान् सितनील	१०३	मन्दानिलव्यतिकर	
पुत्रा यूयं भुवन	१०७	मन्दिरं क्षालयन्तस्ते	७
पुत्राबुभौ प्रथमजौ	६३	महद्भिर्भ्रमैर्ममः क्षज	८
प्रणमन्तः स्तुवन्तश्च	८६	मात्रार्पितं गरल	१२
प्रत्यासन्नसखीवित्तीर्ण	१२८	मूले वालधिमग्रत	८
प्रत्युद्यत्कमठकठोर	८०	मूल्यं तत्किल	
प्रथमसमुद्गता	१११	म्लायन्त्या वैजयन्त्या	९
प्रसजति महोत्सवे	६	यच्छैलेषु यदम्बुराशिषु	१०
प्रह्लादः प्रथमो गुरु	६६	यज्जन्मस्थेमभङ्ग	९
प्राकारगोपुरविहार	४१	यत्प्रत्यस्तमितप्रपञ्च	४
प्रागेव पातालजुषां	८०	यदादिष्टं पाल्यं	९
प्रेक्षावन्तो दिशि दिशि	४५	यदियज्जीवितमेतै	४
ब्रह्मर्षयोऽपि दनुजेन्द्र	३१	यदेतद्वामाङ्गं	४



## श्लोकसूची ।

१३७

	पुट		पुटं
यद्गोरघोरतररूप	९८	वन्दे वाञ्छितलाभाय	१
यद्गृष्ट चन्द्रसूर्याभ्या	१२९	वल्मीकेष्वहयो	२५
यद्भ्रमेषु भवत्सु	१२२	वल्लभोऽसि सरस्वत्या	५०
यद्यध्यद्य गतश्रियः	६७	वाग्देवीवदनारविन्द	३९
यज्ञैश्चिन्त्यं यदौर्जित्यं	६७	वाचं व्याकुरुते	१३२
यं त्वं चिन्तयसे नान्यं	५१	वाध्वर्कशक्र	२३
यल्लक्ष्मीदधितोऽस्मि	९४	विद्राणे वरुणे	२७
यश्चेष्टतेऽवकाशेषु	२३	विद्वासः प्रथमे	३१
यः शक्यो न दृशापि	६६	विधातुं कर्माणि	८
यस्तल्पेष्वपि कोमलेषु	८१	विनिघ्नन्तः पादैरथ	७१
यस्यैवं भूर्भुवास्वर्भुवन	६५	विरहासद्देव सततं	११६
यः संरम्भं कृति	२	विहारोऽप्येतस्या	११७
या त्वेषा तुलसाति	११८	विशल्यापि भुजैः पुरा	७०
यावज्ज्यावलय्यावलीढ	१८	वीरभद्र इव क्रुद्धे	१३
यावत्सान्त्वयितुं	१३	वैराजशाकर	९७
यावद्यावत्मागरं ते	१११	व्यत्यस्तकौस्तुभमव	७७
युगविगमोन्मिषद्विषम	७१	शक्ता भवेम यदि	१२२
येनादिश्यत वेधसा	६४	शस्त्राशस्त्रिक्षत	२८
येयं त्रैलोक्यराज्यथ्रा	१४	शाणोर्लादशरन्मृगाङ्क	९७
लब्धुं तत्पदमूर्जित	९	शिवं ध्यायस्यन्त	७१
लभ्यन्ते श्रुतिपाठ	८	शिवा घोरा चैति	९८
लीढालीढपुराण	२	शिष्टं यदत्र दुष्टं वा	६२
वक्त्राक्षिपाणिचरणा	११७	श्लथे नीवीबन्धे	८
वत्मेति प्रवहत्सुधा	५६	सकलभुवनैक	२
वदति मधुरमित्थं	१२०	सनत्कुमारेण समागमे	३८
वन्दामहे कमलनाभ	१२९	स निर्जिहान एव	९०

	पुटं	पु
सर्वातङ्गविशङ्कशंकर	१००	स्खलदचलसमुद्भवलोल ७
संधानं कुरुतासुरैः	५८	स्तुवन्तो दिव्याभिः ११
संधास्यामः शमधनगिरा	६८	स्तोकस्तोकप्रचल ७
मंरुन्धते निभृत	२३	स्थानं विश्वसृजोऽपि ५
संरुन्धन्ति द्विषन्तो	१६	स्थानाच्छयावयितुं ६
संवेष्टयन्नथ स	८७	स्थीयतामप्रजैः स्वर्गे ६
साधु वत्स जगन्नाथ	९४	ज्ञातुं वाञ्छति ११
माध्वी गौः सुरभि	१११	स्रष्टासि तात ५
साक्षिभ्यमात्रजो यस्य	९७	स्वच्छन्दप्रचलत्सुधा १२
साफल्यं तपसामिदं	६९	स्वप्नोन्मादावपि हि ५
सायोन्मिषत्कुवलयोदर	१२५	खाद्या यत्र सुधैव ४
सिञ्चन्तीं परमामृतानि	९२	खाध्यायाध्ययनाहनेन ४
सुरासुरकरोदर	७७	खेनैव भ्रमयति ८
सौहार्दं परमेयुषा	११४	

